

افغانان د شپږ شپېتم کال
په پسرلي کې له روسانو سره
د جنگ په حال کې

پوهاند محمد حسن کاکړ

۱۳۹۹

بسم الله الرحمن الرحيم

کتاب پېژندنه:

کتاب:	افغانان د شپږ شپېتم کال په پسرلي کې له روسانو سره
ليکوال:	د جنگ په حال کې پوهاند محمد حسن کاکړ
ايډيټ او چاپچاري:	سمیع الله زیار
کمپوز:	فرهاد فرهاد
خپرندویه:	کاکړ تاریخ بنسټ - کابل
جلد:	۱۰۰۰
چاپ کال:	۱۴۰۱ هـ.ش

د چاپ ټول حقوق له کاکړ تاریخ بنسټ سره خوندي دي.

د لا زیاتو معلوماتو له پاره زموږ ویبپاڼې وگورئ!

Kakarfoundation.com

د مطالب فهرست

سريزه ا

لومړی فصل

اوسنۍ سياسي اوضاع ۱

دوهم فصل

اقتصادي اوضاع او د هغې اجتماعي تاثيرات ۴۵

درېم فصل

د هیواد د کښالي په باب بحثونه ۸۳

انټریشنلېزم، د ټکر بل عمده ټکی ۹۶

یو گوندي طرز، د ټکر بل ټکی ۹۸

ټوټالیتیریزم، د ټکر بل عمده ټکی ۱۰۱

د مقاومت غورځنگ او سياسي بې ثباتي ۱۰۵

د مقاومت د غورځنگ په باب د جهان لومړنۍ بې تفاوتی ۱۰۶

د شوروي محاسبه د خپل یرغل په باب ۱۰۹

د ملي مقاومت منطق او اشکال ۱۱۰

د مقاومت د غورځنگ په باب د جهان توجه ۱۱۲

ډیپلوماتیکي کونښنبونه ۱۱۵

- ۱۱۸ له افغانستان نه د شوروي وېره
- ۱۱۹ د شوروي د يرغل منطق
- ۱۲۱ د شوروي د يرغل اصلي هدف
- ۱۲۴ شوروي په افغانستان کې د ضعيف او غير ملي حکومت په هڅه کې
- ۱۲۶ افغانستان، د اسلامي نړۍ يو نه بېلېدونکی جز
- ۱۲۸ افغانان د کمونيزم په ضد
- ۱۲۹ افغانان او ملي دفاع
- ۱۳۰ د افغانانو د مقاومت غورځنگ د مرستې وړ غورځنگ
- ۱۳۱ ژوند او آزادي

سريزه

د ۱۳۶۵ کال په کب کې کله چې زه په زندان کې د پنځو کلونو تېرولو څخه وروسته آزاد شوم، د يادښتونو په ليکلو مې پيل وکړ. ملگري او دوستان چې زما سترې مه شي ته راتلل، زما لپاره د نويو او روانو مطالبو عمده منابع شول. هسې خو زه هم په خپله د دې تېرې وم چې د وطن له پېښو نه خبر شم او د دغو دوستانو مرکو زه نور هم پسې وتخولم او يادښتونه مې ورځ په ورځ زيات شول. په اول کې مې دغه يادښتونه د آينده لپاره ثبتول، وروسته په دې فکر کې شوم چې يوه رساله ترېنه جوړه کړم. د (۱۳۶۶ هـ.ش) کال په پسرلي کې سره له دې چې د کور او ژوند د بيا تنظيمولو چارې را په غاړه شوې، او له مکرويانو نه؛ چېرته چې زما فاميل زما د بندي توب په موده کې له خپلې يوې خپلوانې سره اوسېده؛ بېرته خپلې مېنې ته په خوشحال مېنه کې وکوچېدم او له دې امله ډېر وخت مې په دغسې چارو تېر شو. بيا هم دا رساله مې په درې مياشتو کې ختمه کړه.

دغه رساله د يو کتاب په شان داسې منسجمه نه ده چې به په يو غټ مرکزي ټکي څرخېږي؛ خو کونښن شوی چې په دغو څه باندې دريو مياشتو کې د وطن د عمومي حالاتو يو لنډ تصوير وي. رساله په واقع کې د کابل د رژيم د ټوټالېټيرين سيستم شرح او له هغه نه د را پيدا شويو مسايلو بيان دی. د رسالې د ليکلو په وخت کې د کابل د رژيم واکمنو کونښن کاوه چې د خپل سياسي سيستم لومړنۍ ډېره زېره مطلقه بڼه واپروي او دومره يې نرمه کړې چې د منلو وړ وگرځي. کمونستان د فاشيستانو په خلاف هغومره افراطي نه دي چې د بابلنې او مطلقې ناکامۍ په وخت کې هم په خپله لاره ټينگ ولاړ وي. دوی په دغسې وخت کې خپله لاره اړوي، خو له خپل اصلي مطلب نه اوړي. له دې امله له دوی سره مقابلې کول هغومره آسان نه دي، لکه چې عموماً فکر

کېږي. په هر حال په دغو دریو میاشتو کې چې دغه رساله لیکل کېدله، د افغان مجاهد مقاومت د فشار په وجه نجیب الله د خپل دولتي سیستم هغه اړخونه ورو ورجیب الهه، لکه چې عموماً فکر کېږي. په کې هم په خپله لاره ټینګ ولاړ وي. دوی سره اوسېو په خاص تکتیک سره اړول، کوم چې روسي مشاورانو د ببرک کارمل په وخت کې تنظیم کړي وو. نجیب الله په دغو چلندونو باندې د «ملي روغې جوړې سیاست» نوم اېښی و.

د کتاب لومړۍ فصل په عمده ډول د دغه چلند څنګه والی بیانوي او د هغو په مقابل کې د مجاهدینو او مقاومتینو او ولس عکس العمل څرګندوي. په دوهم فصل کې د جنگ په شرایطو کې د موجودې بې سارې ګرانۍ، او هم د حکومت د امتیازي پالیسیو په رڼا کې د ولس د بېلو بېلو صنفی او شغلي ډلو په ژوند باندې نظر اچول شوی دی. دلته څرګنده شوې چې د هغې ادعا په خلاف چې کمونستان یې د برابرۍ په باب کوي، دوی یا لږ تر لږه د کابل کمونستان په عمل کې د قدرت او ثروت له مخې د انسانانو په ژوندانه کې څرګند توپیرونه راولي. د دغه فصل یو بل غټ ټکی د دوی هغه چلندونه او پروګرامونه دي چې په هغو سره کوښښ کوي د خپلې خوښې یوه نوې ډله یا طبقه هسکه کړي. په دریم فصل کې کوښښ شوی په هغو ټکرونو بحث وشي چې په مخکنیو دریو لسیزو کې په افغاني جامعي کې یې تاوتریخوالی شدید کړی دی. د همدغو ټکرونو شدت او جمع خارجي وسله وال دخالت دی چې افغانان یې په تېرو نهو کالونو کې بېسارو ستونزو سره مخامخ کړي دي. ټوله لیکنه زیاتره د جامعي د بېلو بېلو اړخونو سوسیولوجیکي تحلیل دی، نه تاریخي څرګندونه.

د دغې سريزې په پای کې لازمه گڼم له دوستانو نه د زړه له کومې مننه وکړم، خو بايد ووايم چې ما ته ممکنه نه ده د ټولو نومونه ياد کړم. د دوی شمېر زښت ډېر دی.

لومړی هغه ډله دوستان دي چې زما د بند پر ضد يې تر خپلې وسې پورې فعاليتونه کړي دي. په پوهنتون کې ډېرو استادانو او محصلانو په پټه او برالا د انتقاد او همدردۍ آوازونه اوچت کړي وو. ځينو زما د خلاصون لپاره حتی ليکل شوي تضمينونه هم ورکړي وو. د په اصطلاح «ملې روغې جوړې سياست» په اعلام سره ډېرو زما د خلاصون په باب هلې ځلې وکړې. زما د بند په اول سر کې زما د خپل لغمان ولايت سپين ږيرو او مشرانو چې شمېر يې تر دېرشو هم زيات و، زما د اتيا کلن خسر ښاغلي عبدالعزيز په مشرۍ دوه ځله په گډه د کابل د رژيم لويان ولېدل، او له هغوی سره يې په داسې حال کې چې د غرور او وقار نه ډک چلند کاوه، زما د خلاصون په باب مرکې وکړې. که چېرې زما خلاصون په رښتيا د کابل رژيم په لاس وای، يقين دی چې زه به يې خلاص کړی وای، تر څو دغه سپين روبي يې احسانمن وای.

په خارجي ملکونو کې ډېرو پوهاندانو او د انساني حقوقو فعالينو يې يا يې زه شخصاً او يا يې زما د انگرېزي آثارو له لارې پېژندلم؛ او هم د نشراتي موسسو متصديانو په تېره ښاغلي نبي مصداق زما د خلاصون په باب د کابل په حکومت د ليکونو په استولو او د خپرونو په کولو سره ډېر فشار راوړ. د دې ټولو د بشر د حقوقو د کمېسيون او عفوبين الملل او د بين المللي ليکوالو د پن د کلب تر څنگه په پرلپسې ډول آن زما تر خلاصون پورې دومره ليکونه د کابل رژيم حکومتي او گوندي لويانو ته واستول چې هغوی يې په رښتيا اندېښمن کړي وو. د عفوبين الملل له خوا فشار په خاص ډول زيات و چې زه يې د «وجدان بندي» اعلان کړی وم.

په پای کې زه له ټولو هغو افغاني ورونو او خويندو او په خاص ډول له
ډاکټر شاهرخ گران نه مننه کوم چې د افغاني قوې دود له مخې یې زما د
خلاصون په مناسبت د شیریني په نامه له ماسره ډېرې مالي مرستې کړي
دي. دغو مرستو زه په دې قادر کړم چې د دغې لیکنې په وخت کې له مالي
تنگسې نه یو څه آرام اوسم.

م.ح.ک.

بر تهکال - پېښور

د جون ۶، ۱۹۸۸ / جوزا ۱۶، ۱۳۶۷

لومړی فصل

اوسنی سیاسي اوضاع

مقدمه

له یوې میاشتې کم پنځه کاله بند نه وروسته د شنبې په ورځ د حوت په لسمه (۱۳۶۵ هـ.ش) (مارچ ۱، ۱۹۸۷) زه د پلچرخي له زندان نه بې له کوم قيد او شرط نه په ظاهر کې د روغې جوړې د فوق العاده کمېسیون په سپارښتنه د انقلابي شورا له خوا؛ خو په واقع کې د باندنيو د فشارونو په وجه آزاد شوم.

ما باندې يې ډېر تورونه لگولي وو؛ زه يې په عين حال کې څو دغسې سياسي گوندونو ته منسوب کړی وم چې سره اور او اوبه وو. يو بل تور دا و چې ما د حکومت د ښکېلو لپاره کوښښ کاوه. زه يې لويديځ ته د تمايل لرلو په وجه هم نېولی وم؛ خو زه يې په اصل کې د دې لپاره نېولی وم چې زه په افغانستان کې د شوروي قواوو له موجوديت او په دې ډول د حکومت له سياست سره مخالف وم. ما په هېواد کې د دغو قواوو موجوديت، په هره نامه چې و، د خپلو وطنوالو او هم د سيمې والو د ناکراريو او بدبختيو ستر عامل گانه، او گنم يې. څنگه چې د يو مدني انسان په توگه دا زما قانوني حق و، د خاد عاملينو د هغه د ذکر نه ډډه کوله او دغسې بې اساسه تورونه يې په ما لگول چې ما پرې قيد کړي. په هر حال، زما د بند په سر د پوهنتون

په سويه، تر څه حده په ملي سويه او هم په نړېوالو حقوقي حلقو کې، په تېره د بشر د حقوقو د کمېسيون او د هغه د ځانگړي استازي ډاکټر فيليکس ارمه کورا له خوا، او هم د بين المللي عفو سازمان، عملي موسسو او باندنيو نشراتي موسساتو له خوا د اعتراض آوازونه يو وخت بل وخت جگ شول، تر څو په پای کې زه د همدوی د فشار له امله بې له دې چې زما خلاصون د عفو په کوم فرمان کې راغلی وي، يا مې د اته کلن قيد موده پوره کړي وي، ازاد شوم. زه دلته له دغو ټولو ښاغليو او په عين حال کې له خپلې مېرمنې، مريم نه د زړه له کومې مننه کوم. وروستی زما د بند په ټوله موده کې، حتی زما د صريح هدايت په خلاف زما د خلاصون لپاره ډېرې ناکامې هلې ځلې وکړې او په هر حال د کورنۍ د ضعيف مالي توان سره يې هم زه په زندان کې د خوړو او دوا له ډډې ښه وساتلم او هم يې د کور او اولادونو په تنظيم او تربیې کې د قدر وړ وړتيا وښودله.

د ښار سياسي اوضاع

د کابل په ښار کې دغو څېړونو سمدلاسه زما پام ځانته واړوه، يو دا چې گوندي او دولتي پېژندل شوي کسان په سرکونو کې نه لېدل کېدل. دوی د نوې لوړې حکمرانې طبقې په توگه له عادي خلکو نه جلا او په گړنديو موټرونو کې چې شمېر يې تر پنځو کالو دمخه په څرگند ډول ډېر شوی دی، گرځي. ځيني يې لا په گولۍ پروفو موټرونو کې گرځي چې د هر يوه بيه د نورو په قول اوولس ميليونو افغانیو ته رسېږي. په دې ډول دغو کمونستانو د ممتازو او اشرافو خصوصيت غوره کړی دی. اجتماعي برابري چې تر ډېره حده د افغاني جامعې خاصه وه، اوس په ښار کې بېخي له مينځه تللې. دغه حال په خاص ډول د مکروريانو په اوسېدونکو کې چې نږدې ټول يې د لوړ لیکو گونديان، حکومتي ماموران، او روسان تشکيلوي او د ښار د نورو برخو په

اوسېدونکو کې په څرگند ډول لیدل کېږي. د مکروریانو اوسېدونکي نږدې ټول نوي عصري ممتازان او د ښار د نورو برخو خلک په عمومي ډول عوام، غریبان او کارگران دي.

بله دا چې له ځینو خلکو سره چې سپری په ښار کې مخامخ شي، دوی د پخوا په خلاف، د لیدو په وخت کې سترگې اړوي او ښکته گوري. دغسې کسان د اورېدو په قرار د خاد جاسوسان دي. د جاسوسانو شمېر اوس په ښار کې تر هر بل وخت نه زیات ښکاري او خیبر کسان وایي چې په ښار کې به داسې ځای نه وي چې دوی به هلته نه وي. شریف او درانده کسان د وېرې او هم د دې لپاره چې نارام نه وي؛ کافي گانو، هوټلونو، سینماگانو او داسې نورو ځایونو ته نه ورځي او په ښارونو او کوڅو کې خلک د پخوا په خلاف له دېنه ډډه کوي، چې د سیاست په باب خوله خلاصه کړي. خلک په ښار کې چوپه خوله اخوا دېخوا گرځي، مگر دا چې آشنایان وويني او روغبړ ورسره وکړي. کوم څوک چې یو ځای بل ځای ناڅاپه د شکایت نارې سورې پورته کړي، نور عکس العمل نه ښکاره کوي. خلک پوهېږي چې دغسې کسان جاسوسان دي او خولې لټوي؛ خو ددې په خلاف د کابل په ښار کې بل مهم خصوصیت په کورونو کې دننه یا په نورو مصئونو ځایونو کې د سیاست په باب گړېدل او تبصرې کول دي. پخوانی احتیاط اوس د جاسوسانو د ډېروالي سره سره تر ډېره حده البته نه په پوره ډول، له مینځ نه تللی او په ځغرده ویل کېدای شي چې د کابل سیاسي فضا د پنځو کالو دمخه په پرتله بدله شوې. دا تر ټولو مهم بدلون دی چې تر اوسه ما حس کړی دی. پنځه کاله دمخه د اختناق ډېرې بدې شپې ورځې وې. د خاد له خوا نیول نیولو ډېر شدت لاره. زندانونه له انسانانو نه ډک وو، په کوم ځای او کومو انسانانو باندې چې حکومت قبضه لرله، نه د چا سر مصئون و،

نه د چا مال، حتی ډېر ځله داسې شوي چې د خلکو ناموسونه هم د خاد د عاملينو له خوا په زور او دسيسو سره بې غفته شوي دي. لږ تر لږه په ښار کې ترور حکومت کاوه. د ښار په هره برخه کې د سرتېرو (عسکرو) د نيولو لپاره لټون په شدت روان و.

کنډک کنډک عسکر به د دغه کار لپاره گمارل کېدل. د ليکونکي کور چې د ښار په څنډه يعني د خوشحال مېنې په دوهمه برخه کې واقع دی، څو ځله لټول شوی و. په لومړي وخت کې په ښار کې دننه حتی روسي عسکرو هم کورونه لټول، تر څو بيا له دغه کار څخه د ښاريانو د سخت مخالفت په اثر ډډه وشوه. د ښاريانو دغه ټينگ دريځ له روسانو او په واقع کې له دغه انساني ضد چلند سره د خلکو غوڅ مخالفت څرگند کړ. په هر حال له دوو مياشتو را په دېخوا د کابل حکومت د ملي روغې جوړې اعلان کړی، او تش په نامه يو اړخيز اوربند يې جاري کړی، په ښار کې د خلکو او کورونو لټول بس شوي دي. خو اصلي خبره چې دغه نسبي ازاده فضا يې مينځ ته راوستې، د افغانانو مقاومت دی چې روسان او د کابل حکومت يې په پای کې په دې متقاعد کړی چې د قوې په استعمال سره بری ممکن نه دی.

گورباچوف او د حکومت په چلند کې نسبي نرموالی

دغه حقيقت هغه وخت د دوی له خوا وپېژندل شو چې گورباچوف د چرنينکو له مړينې وروسته د ۱۹۸۵ په مارچ کې د شوروي د يوازني سياسي گوند عمومي منشي، يعني اعلي واکمن يا لوی تزار وگرځېده. داسې ښکاري چې گورباچوف چې د شوروي د نوي مخ راپورته کېدونکي تعليم يافته او عصري توقع لرونکي نسل نماينده وي، غواړي دننه په هېواد کې ټولنيز او اقتصادي اصلاحات راوړي او ټولنه دموکراتيزي کړي، يعني د دموکراسۍ په اصولو يې وچلوي. په دې ډول د پخوا په خلاف اوس هلته دا هڅه قوي

ښکاري چې د شوروي باندنۍ سياست بايد له پراختيا غوښتنې نه لږ تر لږه د اوس لپاره واړوي چې ډېر لگښت غواړي او د نننيو سمونو ته متوجه شي. د همدغې هڅې له برکته د افغانستان په باب د شوروي اتحاد دريځ د برېښېدو د سياست په پرتله توپير پيدا کړی او اوس خبره دې ته رسېدلې چې شوروي اتحاد څرگنده کړې چې غواړي خپل فوځ چې شمېر يې د مطبوعاتي خبرونو له مخې د يولک او پنځوس زرو په شاوخوا کې دی، او تر اوسه يې پنځوس زره عساکر په افغانستان کې تلف شوي دي، يوه ورځ له افغانستان نه وباسي او د کابل حکومت يې د نجيب الله په مشرۍ چې دی يې د بدنار او مخ تورن ببرک کارمل له گوښه کولو نه وروسته واکمن کړی دی، دېته هڅولی دی چې ملي پخلاينې سياست غوره او اعلان کړي، او ان د يو ائتلافي حکومت د جوړولو تر سرحده پورې هڅه وکړي. د دغه نوې تگ لارې له امله د افغانستان فضا تر ډېره حده نرمه شوې او په دغې فضا کې د حکومت او روسيې پخواني بېژندل شوي مخالفين په خصوصي غونډو کې له هر چا او حتی له گونديانو سره هم په ځغرده انتقادونه کوي. څوک د ملي پخلاينې د سياست پلوي دي او څوک يې مخالفت کوي، او ډېر افغانان په ځغرده وايي چې د افغانستان د ټولو اساسي کڅالو اصلي منبع په دغه وطن کې د شوروي قواوو موجوديت دی. دوی ټينگار لري چې تر څو دغه فوځ بې له کوم قيد او شرط نه وتلی نه وي، ملي روغه جوړه د هغو دردوونکو پېښو په نظر کې نيولو سره چې په تېرو اتو کالونو کې په وطن کې پېښې شوې دي، نه معنی لري، او نه معنی لرلی شي، يعنې د باندنيو قواوو د موجوديت په حال کې، د ملي پخلاينې د بريالي کېدو امکان نشته. گونديان او هغه کسان چې حکومت په يوه او بله نامه ځانته جذب کړي او په ظاهر کې د گوند غړي نه دي، په دې فکر دي چې ملي پخلاينه او د شوروي فوځ بېرته ستنېدل، يو په بل پورې تړلي دي او چې څومره ملي روغه جوړه زر

عملي کېږي او په ولس کې رېښې غغلي، په هماغه اندازه د باندیني فوځ ستنېدل زر کېږي. په دغه ښار کې سره له دې چې د حکومت په لاس کې دی او د امنیتي، گوندي، اجتماعي او جاسوسي ارگانونو له لارې یې څاري، بیا هم د حکومت له موافقینو د مخالفینو شمېر بېخي ډېر دی، سره له دې چې ډېر شمېر افغانان اوس هم له احتیاط نه غلي دي. دغسې کسان چې شمېر یې بېخي ډېر ښکاري، په دې فکر دي چې د ملي روغې جوړې سیاست یوازې یو تاکتیکي یعنې غیر صمیمي او موقتي اقدام دی او نه ښايي چې دې ونېول شي او واقعي پرېکړه د جنگ جبهه کوي.

دوی په دې فکر دي چې حکومت د خپلو تېرو چلندونو په ناکامۍ سره اوس په ظاهر کې خپل غیرگوندي گوندیان دمخه کړي چې خلک وغولوي او خپل ملاتړي یې کړي او په دې ډول په ولس کې د ځان لپاره رېښه پیدا کړي. سربېره پر دې دوی استدلال کوي چې که حکومت په رښتیا یو ځل په ولس کې رېښه وموندله او د حکومت کولو توان یې یا په ځانگړي ډول یا په ائتلاف سره وموند، څوک به تضمین وکړي چې شوروي به خپل فوځ وباسي. له دې امله د حکومت دغه سیاست باندې عمومي باور هېڅ نشته، او عموم یې هسې دروغ بولي او څنگه چې حکومت تر اوسه د ملي مسایلو په بار ښکروړ دروغ ویلي او اوس هم پرې صرفه نه کوي، د ملي روغې جوړې په باب د حکومت نارې سورې هسې بایزه برېښي او حتی د خپلو گوندیانو ډېر شمېر یې هم هغه غیرعملي او غیر موثر گڼي.

په گوند کې دنني اختلافات

ډېر شمېر گوندیان هم د ملي روغې جوړې له چلند سره مخالف دي او همکاري ورسره نه لري. په دې باب خبره دومره جدي شوې چې اوازه ده

چې نجيب الله د شوروي حکومت ته شکایت کړی دی چې خپل گوندیان يې د روغې جوړې د سیاست په سر له هغه سره همکاري نه کوي.

که دغه آواز ه رښتیا نه وي، د گوندیانو تر منځ مخالفت کې خو هېڅ شک نشته. لومړی د خلق او پرچم د ډلو مخالفت دی چې بیا دا بېل اوږد بحث غواړي. دلته دغومره ویل بس ښکاري چې دغه دواړه ډلې د غړيو د ترکیب په لحاظ په اصل کې دوه بېل گوندونه وو، دوی د خپل گوند له تاسیس څخه له (۱۹۶۵م) نه وروسته سره بېل وو او په (۱۹۷۷م) کې د شوروي په فشار سره متحد شول. څنگه چې دا یو فرمایشي او میکانیکي اتحاد و، د غوايي له کودتا نه خو میاشتې وروسته بیا تجزیه شو او پرچمي ډله يې د حاکمو خلقیانو له خوا وځپل شوه؛ خو دغه مخالفت د (۱۹۷۹م) په ډسمبر کې چې د شوروي فوځ له خوا د خلقیانو حکومت د حفیظ الله امین په سروالي په ډېرې بې رحمۍ سره نسکور شو او په ځای يې پرچمیان د تورمخي او بدنام کارمل په سروالي حاکمان وگرځول شول، په تربگنۍ او دښمنۍ بدله شوه. دغه دښمني د امینیانو او کارملیانو تر منځ په خاص ډول جدي ده.

د خلقیانو ډلگي او پلینومونه

په دې حال کې د دغو دواړو ډلو دریځ د ټولو موضوعاتو په باب، د ملي روغې جوړې د سیاست په شمول، نه یوازې دا چې یو نه دی، بلکې مغایر دی. البته مخالفت په عمومي ډول څرگند نه، بلکې د شوروي له وېرې د پردې لاندې دی، سره له دې چې له لوړو امینیانو نه پرته نور ټول خلقیان له پرچمیانو سره په حکومت کولو کې شریک دي. په دې وخت کې چې حکومت د ملي روغې جوړې سیاست جدي نیولی، ویل کېږي چې خلقیانو، یا لږ تر لږه تره کي خپلو خلقیانو، د سیدمحمد گلاب زوی په مشرۍ ځانله گوندي پلینومونه یعنې عمومي غونډې جوړې کړې او حتی د همدغو آوازو

له مخې، ځانله يې گوندي کانگره هم په پټه دايره کړې. د دغې کانگرې په پرېکړو کې، دوه مهمې يې را دي چې په يوې سره يې ځان له پرچم نه بېل کړی او په بلې سره يې له حکومت نه غوښتي چې د حکومت د روغې جوړې له سياست سره د دوی همکاري هغه وخت اهميت او اغيزه لرلی شي چې حکومت خلقي بنديان چې شمېر يې تر سلو نه اوږي، خوشي کړي او د دوی ونډه په حکومت کې ډېره کړي. حکومت د حوت په دېرشمه يوولس تنه خلقي بنديان د ډاکټر شاولي په شمول چې هغه ته د اميني خلقيانو د مشر په حيث اهميت ورکول کېږي، له بند نه ازاد کړل. د حکومت په دغه اقدام سره دغه فکر ريښه پيدا کړه چې نجيب الله د ډېرو عواملو له مخې غواړي ځان خلقي جناح ته نږدې کړي او د خپل سياست د برياليتوب په مقصد د هغوی همکاري لږ تر لږه د گوند په دننه کې ځان ته جلب کړي، ځکه چې دوی په گوند، په تېره په څارندوی او اردو کې په شمېر کې ډېر دي او د څارندوی رول د حکومت د سياست په عملي کولو کې چې د گلاب زوی په تنظيم او زيار سره د يو بېل او گذاريز قوت په حيث ټولو ته څرگند دی، مخصوصاً زيات دی. د تره کي خپلو خلقيانو او اميني خلقيانو نه وروسته د ډاکټر زرغون ډله راځي چې په اول سر کې د خلقي دموکراسۍ په سر له هغو نورو سره مخالفه شوه او مشر يې ډاکټر زرغون د امين په سروالي کې له مينځه يووړل شو او ډلې يې وروسته په حکومت کولو کې له پرچميانو او تره کيانو په مثاب.

پرچمي ډلگۍ

له خلقيانو سره اختلاف د نجيب الله د مشکل يوه برخه ده. بله غټه برخه يې په پرچميانو کې هغه اختلافات دي چې په خاص ډول د کارمل له گوښه کېدو سره پيدا او جدي شوي دي. اوس پرچميان د يوه مرکزي مشر په

شاوخوا چې هغوی یې د عمومي منشي په نامه یادوي، او دغه شخص نجیب الله د اخترمحمد خان زوی په خټه احمدزی غلزی پښتون دی، نه ټولپېري. د پولتيوريو یا سیاسي دفتر نږدې هر غړی ځانله ډلگۍ لري. کمونستي ایډیالوجي دوی ټول یوازې په یوه عمومي چوکاټ کې دننه کړي دي او نورې ملاحظې لکه شخصي، ژبنۍ، سیمه ایزې او داسې نورې ځیني کسان د یوه نسبتاً قوي، مجرب او ډینامیک شخص په شاوخوا ټول کړي او په دې ډول په گوند کې ډلې او په ډلو کې ډلگۍ منځ ته راغلي دي. ډاکټر نجیب الله یعني عمومي منشي یوازې په رسمي توگه، نه په واقعي توگه د ټول گوند مشر دی. دده غټه متکا شوروي ده، البته دا ډېر غټ امتیاز دی چې دی یې د نورو لویانو په مقابل کې لري. د ده په مقابل کې د پرچميانو ډېر غټ ډلگۍ کارمليان یا د کارمل پیروان دي چې مخالفت یې د (۱۳۶۵ هـ.ش) کال له پیل نه د کارمل له نسکورېدو او عمومي منشي توب نه د نجیب له هسکېدو نه شروع شوی او هغه وخت یې مشخصه بڼه غوره کړه چې کارمليانو چې په هغو کې د کابل د بنځو شمېر ښه څرگند او ډېر و، په بازارونو کې په مظاهرو پیل وکړ او د نجیب الله او شوروي پر ضد یې شعارونه ورکړل. البته مظاهره چیان په قوي سره زر تیت شول او یو څو یې ووژل؛ خو دغې پېښې په پرچميانو کې درز ښه ژور او حقيقي کړ. په دغې پېښې سره بهې له شک نه د کارمل په اشاره شوې وه، هغه په خپل لاس د خپل انتحار سند لاس لیک کړی چې عملي کېدل یې په وخت پورې تړلی برېښي. د کارمل مهم مرستیالان ورور یې محمود بریالی او اناهیتا راتب زاد(۱) تر اوسه هم په خپلو وظایفو پاتې دي؛ خو له پخواني برم او اهمیت نه په څرگند ډول لوبډلي دي او یو شمېر کارمليان له گوندي مقامونو اېسته کړل شوي او د گوند په نولسم

۱ - اناهیتا د جوزا په شلمه په یوه گوندي پلنوم کې متقاعد شوه، بیا وروسته هم دا او هم محمود بریالی له گوندي واحدونو او مقامونو څخه گوښه کړل شول.

او شلم پلینوم یا عمومي غونډو کې مرکزي کمېټې ته یو شمېر نوې څېرې راوستل شوي دي چې دغه ډلگي یې تر پخوا ډېر ضعیف کړي دي، خو څنگه چې دوی زیاتره ښاریان دي او په پروپاګند او آوازو خپرولو کې لوی لاس لري او کارمل د گوند یو موسس غړی دی او د خپلې حکومتي او گوندي واکمنۍ په دوره کې یې په خاص ډول خپل پلویان لوړو مقامونو ته رسولی او رنگ رنگ فایدې یې ور په برخه کړي، دوی اوس هم په پرچمي جناح کې تر ټولو غټ ډلگي شمېرل کېږي. ویل کېږي چې دوی په دې وختو کې پټې غونډې کړي او خپله وفاداري یې یوازې کارمل ته مقیده کړې او د گوند د رسمي سیاست یعنې ملي پخلاينې له سیاست سره یې خپل مخالفت څرګند کړی. دوی که په ظاهر کې له خپل ولي نعمت یعنې شوروي اتحاد نه شکمن شوي، په واقع کې په هغو د پخوا په څېر ټینګ ولاړ دي او بې د شوروي ملاتړ نه یې په افغاني ټولنه کې ژوند ممکن نه دی. دا چې کارمیلان د ملي پخلاينې له سیاست سره مخالف دي، په واقع کې یې معنی دا ده چې باید شوروي قواوې د تل لپاره په افغانستان کې پاتې وي، تر څو دوی د یوې ډلې په توګه نه یوازې ژوندي پاتې شي، بلکې حکومت هم وکولی شي. په دې حساب د دوی سیاست د افغان د ملي حاکمیت منافي دی خو کوم هغه وحشت او استبداد چې د دوی له خوا شوی او دا چې دوی په ټولنې کې بې رینې انسانان دي او د خپل ولي نعمت یعنې شوروي اتحاد له نظر نه غورځېدلي دي او په اردو او څارندوی کې د دوی رول ختم دی، که څه هم خاد د دوی د قوت ستر مرکز دی، او اصلاً نسبتاً بد اخلاقه شخصي ګڼه او حکومتي موقف مین بې پاسه ابن الوقتان او شارلتانان دي، که دننه په گوند کې ډېر پلویان لري، د دوی ډله ییز اغېزمن رول هغه هم د شوروي د قواوو په غیاب کې بالکل ختم دی او آینده یې تیاره معلومېږي.

د یادونې وړ بل پرچمي ډلگۍ د سلطان علي کښتمند دی. دغه ډلگۍ په ظاهر کې د نجیب الله مشرتابه ته تابع دی او د ملي پخلاينې سیاست په مخ بیايي؛ خو کښتمند ځانله بېل حساب لري. د ده پلویان ځینو وړو ملتونو ته منسوب دي او ستمیان یې په لیکو کې ورننوتلي دي. دوی تر هر بل ډلگي نه زیات شوروي ته وفادار دي. د دغه ټکي په باب دلته دومره ویل په کار دي چې که کارمل د خپل یوه زوی نوم وستوک اېښی چې په روسیې کې ختیځ ته وایي، یا یې د خپل حکومت په وخت کې خپله یوه لور د سیاسي ملاحظو له مخې یوه اړیدي ته ورکړې، کښتمند خپله یوه لور یوه روسي ته په مسکو کې نکاح کړې. دا موضوع چې د اسلام او افغاني عنعنې مخالفه ده، ممکن په نورو ځایو کې شخصي او بې اهمیتته وبلله شي؛ خو افغانانو ته د زغملو وړ نه ده. په افغاني حکمرانانو کې دا یو مشهور دود دی چې په خپله د باندنیو نه ښځې کوي، خپلې لونیې هغه ته نه ورکوي. پښتانه په خاص ډول په دې ټینګ ولاړ دي، کښتمند به په دې خبر نه وي چې حتی دننه په شوروي اتحاد کې همدغه اوس هم ازبکان، تاجکان او ترکمانان نه دي حاضر چې خپلې لونیې روسانو ته ورکړي، په داسې حال کې چې خپل تعلیم کړي یې له هغو نه ښځې کوي او دوی دغسې تاجکان په دغسې سپک نامه یادوي چې دلته یې له یادونې نه ډډه کېږي. البته کښتمند بل منطق لري او هغه دا چې دی غواړي په هر قیمت چې وي د شوروي ملاتړ له ځان سره ولري، تر څو د هغه په برکت حکومت وکولی شي. دی تر اوسه هم له دغه ملاتړ نه پوره بهره من دی، ځکه دا یې اتم کال دی چې صدراعظم دی او د ده پیروان په څرګند ډول له حکومتی قوت نه په استفادې سره پښتني ضد کارونه کوي او خپل ډلگۍ پیاوړي کوي. کښتمند د شوروي اتحاد په مرسته اقلیتونو ته مالي مرستې ورکوي. دغسې مرستې هغو ته هم ورکول کېږي چې د مجاهدینو په صفو کې ورننوتی دي او یا په خپله

ځانونه د مستقلو گروپونو په نامه معرفي کوي. سربېره پر دې په کابل کې د «زحمتکښو هزاره گانو مرکزي شورا» په نامه يوه شورا مينځ ته راوستل شوې. دغسې شورا چې لگښت يې د حکومت په غاړه دی، بل هېڅ مليت نه لري. سربېره پر دې د کابلي شويو هزاره گانو څخه يو غنډ وسله وال شوی و چې هغوی په پکتيا کې په يوې جگړې کې له مينځه لاړل. کښتمند په اردو او څارندوی کې کوم رول نه لري. سربېره پر دې چې دی د نورو په قول گدي(۲) دی، په ټولنه کې څه چې حتی په خپله امامي هزاره گانو او نورو شيعه گانو ته هم بې اهميته دی. د ده د تفرقه اچولو هلې ځلې، هغه هم په داسې وخت کې چې افغانستان له کلي مسایلو سره مخامخ دی، ډېرې پارونې کړي. په غالب احتمال د ده ډلگۍ به د شوروي فوځ په وتلو سره په هغه سرنوشت واوړي چې څه باندې سل کاله د مخه د افغان - انگلیس له دوهم جنگ نه وروسته د انگرېزي فوځ په وتلو د محمد ولي (لاتي) يا «کوکناري زيو» په برخه شوی و.

تر دې هم نور واړه ډلگي د نوراحمد نور، غلام دستگیر پنجشيري او عبدالوکيل چې په نظر کې ونيول شي، د پرچمي د ډلې دنننی حال او ورسره جوخت د نجيب الله مشکلات او د ملي پخلاينې د سياست سرنوشت چې څه وخت د شوروي فوځ له افغانستان نه وځي، په نظر کې ښه مجسم کېدلی شي. يو گوند چې په اضطراري او د جنگ په حال کې دغسې ټوټه ټوټه وي، که څه هم ټولې ټوټې يې د کمونستي مشترکې ايډيالوجۍ په چوکاټ کې دننه وي او له يوې ټوټې سره يې هم د ولس ملاتړ نه وي او هغه گوند چې په خارجي قوت ولاړ وي او د دغه قوت د عسکرو د وتلو خبرې روانې وي او په مقابل کې د ملي مقاومت ډلې په عصري وسلو سمبال وي او گذاريز قوت

۲ - گدي هغه هزاره ته ويل کېږي چې د دري ژبې له ښکته کورنۍ سره يې خېښي کړي وي او خپل نسب يې له لاسه ورکړی وي.

يې په حکومت باندې په پرله پسې ډول حواله کېږي؛ چېرته کولی شي چې د روغې جوړې سياست له گوندي او حکومتي کارمنو نه غیر په ملي سويه په مخ بوځي او د بري درشل ته يې ورسوي.

د حکومت د ملي پخلاينې نوی سياست

نجيب الله تېر کال د جدي په ۲۵ (جنوري ۱۵ - ۱۹۸۷) د ملي پخلاينې سياست اعلان کړ. ده د دغه نوي سياست په څرگندولو سره دا هم په نظر کې لرله چې مخالف وسله وال مجاهد گوندونه چې نرم او معتدل گڼل کېږي، له ده سره مفاهيمې ته حاضر شي. دغه گوندونه د افغانستان ملي اسلامي محاذ د پير سيد احمد گېلاني په مشرۍ، د افغانستان د ملي نجات جبهه د استاد صبغت الله مجددي په مشرۍ او د افغانستان حرکت انقلاب اسلامي د مولوي محمد نبي محمدي په مشرۍ دي چې دمخه د درې گونو اتحاد په نامه يادېدل. دوه کاله دمخه د (۱۹۸۵م) کال د مې په مياشتې دغو گوندونو له نورو څلورو اسلامي مجاهدو گوندونو سره اتحاد وکړ او هغه د افغانستان د مجاهدينو اسلامي اتحاد يا په لنډه توگه د اوه گوني اتحاد په نامه ياد شو. هغه نور څلور اسلامي مجاهد حزبونه دا دي: د افغانستان اسلامي حزب د انجينر گلبدین حکمتیار په مشرۍ، د افغانستان اسلامي جمعيت د پوهاند برهان الدين رباني په مشرۍ، د افغانستان د ازادۍ لپاره اسلامي اتحاد د استاد عبدالرسول سياف په مشرۍ او د افغانستان اسلامي حزب د مولوي محمد يونس خالص په مشرۍ دي. د اوه گوني اتحاد گوندونه په ټول ملک کې خواره او دومره نوميالي او قوي دي چې دلته د هغو په باب تفصيل ضرورت نه ليدل کېږي. يوازې دغومره به وويل شي چې دوی په افغانستان کې د غيراسلامي حکومت نفوذ نه مني او د افغان د مسلمان ولس د ذهني او ارادې په پيروي سره په ملک کې د اسلامي جمهوريت په تاسيسولو سره د اسلامي اصولو جاري کول غواړي. دوی د کابل

حکومت یوازې د شوروي لاس پوڅی او غیراسلامي بولي، نو ځکه یې په ټینگه ردوي، په دې حساب د حکومت د ملي روغې جوړې سیاست دوی ته هم د منلو وړ نه دی او په دغه ټکي باندې ټول گوندونه سره یو دي. لکه څنگه چې د دوی مشرانو له مطبوعاتي مرکو نه چې له باندنيو راډیوگانو نه د حوت په نیمايي دوو هفتو کې خپرې شوي، څرگندېږي چې د دوی هر مشر په دې ټینگ دی چې باندینی پوځ دې بې له کوم قید او شرط نه له ملک نه ووځي او د هغه سروال دې د ملت له خوا غوره شي چې هغه به مسلمان او افغان وي.

خو د ملي حکومت تر جوړېدو دمخه د موقتي انتقالي دورې د حکومت سروال په سر د دغو گوندونو د مشرانو تر مینځ اختلاف موجود دی. د هغو دریو اعتدالي گوندونو مشران په دې فکر دي چې دغه سروال په حاضر وخت کې له مخلوع پاچا محمدظاهرخان نه غیر بل څوک کېدلی نه شي، ځکه چې دی د دوی په فکر هغه یوازینی افغان دی چې د افغانستان د ملت لپاره د منلو وړ دی او خلک پرې ټولېږي او ارامېږي او له جنگ نه لاس اخلي چې دا په حاضر وخت کې د ملت لپاره تر ټولو اساسي او مهمه خبره ده؛ خو د هغو نورو گوندونو مشران ظاهرخان ردوي او د رد غټ دلیل یې دا دی چې همدغه پاچا د هېواد وروڼه د شورویانو په مخ خلاص کړل او داخلي کمونستانو ته یې د ملت د ارادې او غوښتنې په خلاف یوازې د شوروي له وېرې د فعالیت لار خلاصه کړه او په دې ډول یې د دغې اوسنۍ ملي فاجعې لپاره تر دې حده زمینه برابره کړه چې تر څو په پای کې یوه واړه گوند د شوروي په ملاتړ د ټول ملت د ارادې په خلاف په حکومت قبضه وکړه او د کمونستي اصولو په پیاده کولو بوخت شو. د دوی دوه نور انتقادونه دا دي چې پخواني پاچا تر اوسه پورې په افغانستان باندې د شوروي تېری نه دی

غندلی او د جهاد په تحریک کې یې عملي برخه نه ده اخېستې. دوی ټول د نجیب الله د روغې جوړې سیاست د افغان ولس په مقابل کې دسیسه بولي او وایي چې څنگه چې د شوروي فوځ په تېرو اتو کالونو کې و نه شو کولی افغانان په زور لاندې کړي، دغه نوی چلند یې یوازې د موقتي تاکتیکي چال په حیث غوره کړی دی.

داسې شواهد شته چې د شوروي او کابل حکومتونو دواړو له هماغه پیل نه د دې هیله نه لرله چې دغه نوی سیاست به د وسله والو مخالفینو له خوا ومنل شي. د ولس او مخالفینو په مقابل کې چې د حکومت او شوروي فوځ تر اوسه نهایت زشت چلند دلته په موقتي ډول له نظر څخه وغورځول شي، د وسله والو مجاهدو ډلو له خوا له حکومت سره د روغې جوړې او ائتلاف کول د هغوی له تسلیمې نه غیر بله معنی لرلی نه شي. په یوه ډېر صاف ساده حساب سره دغه راز ائتلاف په حقیقت کې په دې تمامېږي چې یو څو یا شاید هم نیمایي وزارتونه به د مخالفینو په نصیب شي، پیروان به یې بې وسلې شوي وي، په داسې حال کې چې حکومتي وسله والې قواوې، لکه د ملي دفاع وزارت، سرحدي ملیشیا، د خاد قواوې، څارندوی او د انقلاب د مدافعینو ډلې او نور وسله وال تنظیمونه به ټولې یا په عمده ډول د حکومت په لاس کې وي چې شاته به یې عدلي محاکم، د ځوانانو تنظیم، د ښځو تنظیم او د کارگرو اتحادیې ولاړې وي چې دا ټول د رسمي گوند تر تاثیر لاندې دي او د ټولو شاته به د شوروي قواوې موجودې وي.

د ملي پخلاينې د سياست اصلي غايه

د روسانو او کابل حکومت اصلي مقصد د روغې جوړې له سیاست څخه دا دی چې حکومت په هغه سره په ټولنه کې رېښې وځغلوې، یعنې په هغو خلکو کې چې په کلیو او بانډو کې اوسي او اوس هغه ټول په څرگند یا

پټ ډول د مجاهدينو په قبضه کې دي، ځانله ځای پيدا کړي. نوې لاره يې هماغه د تش په نامه د روغې کمپسيونونه دي چې زيات شمېر مخصوصاً په دولتي ارگانونو او تصدي گانو او عرفاني موسسو او حتی يو څو يې په ولايتي ښارونو کې هم جوړ شوي دي چې د ټولو په سر کې د کابل د لوړ فوق العاده کميسيون په اصطلاح د ملي جبهې د مشر عبدالرحيم هاتف په سروالي مينځ ته راغلی دی. کونښن کېږي چې په ظاهر کې غير متعهد او بېطرف اشخاص چې په خپل محل کې نوم او نفوذ لري، په غسې کمپسيونونو کې جلب شي. حکومت ادعا کوي چې دغو کمپسيونونو ته يې په ډېرو برخو کې مثلاً د افرادو تر مينځ، د قوتونو تر مينځ د شخړو او لانجو په فيصله کولو، د بنديانو په ازادولو او داسې نورو ټولنيزو او اداري چارو کې واک ورکړی دی. سربېره پر دې حکومت د همدې کمپسيونونو له لارې د شوروي اتحاد بلاعوضه د خوراکي موادو مرستې لکه اوږه، وريجې، بوره، صابون، غوړي او نور؛ او په همدې ډول طبي مرستې خلکو ته وړيا ورکوي. حکومت ته دا پته لگېدلې ده چې کوم هغه افغانان چې دغو «کمپسيونونو» ته يا دغسې نورو اجتماعي تنظيمونو ته لکه هغه تش په نامه محلي، ايالتي او مرکزي شورا گانو ته چې د په اصطلاح دولتي ارگانونو لپاره د ولس له خوا د حکومت په قول «په ازاد او دموکراتيک» ډول انتخابېږي د مخالفو مجاهدو گوندونو له خوا په بله سترگه کتل کېږي او له دغسې کسانو څخه ځيني لا ترور شوي هم دي. د حکومت سنجش دا دی چې دغسې کسان به ورو ورو له مجاهدينو نه جلا شي او د حکومت ليکې به پياوړې کېږي او حکومت به وکولی شي په دغه طرز او نورو وسايلو سره خپل نفوذ په ولس کې خپور کړي تر څو يوه ورځ د دغسې خلکو له بانفوذو لويانو او د پخوانيو حکومتونو له يو شمېر بيوروکراتانو او هم د يو شمېر وړو چپي ډلگيو د لويانو له مشرانو نه يو راز ائتلافي حکومت جوړ کړي. حکومت لا دمخه د حاجي محمد څمکني د

انقلابي شورا د رئيسه هيئت سرپرست، عبدالرحيم هاتف د ملي جبهې سروال او يو شمېر نورو پخوانيو وزيرانو په هسک کولو سره په دغسې کار پيل کړی دی. د شوروي او کابل حکومت د محاسبې له مخې به د دغې ټولې پروسې په بريالي بشپړېدو سره تر دې حده په پښو درېدلی شي چې هغه به د شوروي فوځ د تدريجي بېرته ستنېدو سره هم د داسې يو قدرت په شان ګرځېدلی وي چې يا به په يوازې ځان يا له نورو قوتونو او اشخاصو سره په ائتلاف حکومت وکولی شي. نو دغه محاسبه د حکومت د روغې جوړې د سياست په بريالي کېدو پورې تړلې ده. اوس نو دا پوښتنه کېږي چې دغه سياست به کله بري ته رسېږي؟

د ملي پخلاينې سياست او وسله وال مجاهدين

د ملي پخلاينې سياست تر اوسه بريالی شوی نه دی او شواهد ښيي چې د بريالي کېدو امکان يې په آينده کې هم لږ تر لږه اوس نه ښکاري. حکومت له چا سره روغه جوړ کوي؟ له اولس او وسله والو مخالفينو سره. وسله وال مخالفين په ټول ملک کې يو عظيم متشکل او په عصري وسلو سمبال قدرت دی چې له روسانو او حکومت سره يې د مقاومت وسپښه اراده او وړتيا ټولو ته ثابته کړې او که مبالغه و نه شي، د ټول ملک په سلو کې اتيا برخې يې په شريکي توګه په لاس کې دي. دوی د ډېرو دلايلو له مخې چې له يادولو نه يې دلته ډډه کېږي، د دې توان لري چې د روسانو د عظيم قدرت په نظر کې ښکته او سره دننه په افغانستان کې د لسونو او لسونو کالو لپاره د هغو په مقابل کې د ملي مقاومت بيرغ رپانده وساتي، په داسې حال کې چې دغسې قدرت د کابل له رژيم سره نه لېدل کېږي. په واقع کې مجاهدينو همدا اوس هم روسان او حکومت په افغانستان کې په ګوندو کړي. دوی له حکومت سره د روغې جوړې سياست په کلکه رد کړی او لکه څنګه

چې يې دمخه يادونه وشوه، وايي چې روسي فوځ دې بې له کوم قيد او شرط نه يوازې د لوجستيکي ضرورت په پام کې نيولو سره ووځي؛ نو تر هغه ځايه چې په وسله والو مجاهدينو پورې اړه لري، د روغې جوړې سياست لا دمخه ناکام دی او د کاميابېدو نښانې يې په آينده کې هم نه معلومېږي.

په دې حال کې عجيبه نه بريښي چې حکومت د روغې جوړې سياست په ډېر جدي ډول ولس ته متوجه کړی دی. ولس يا ټولنه البته يو مبهمه کليمه ده. د موضوع په ارتباط دلته دومره ويل کېږي چې ولس د اجتماعي ډلگيو يو نامعين او سيال ترکيب دی. د غوايي تر کودتا نه دمخه سياسي گوندونه موجود او فعال وو؛ خو هغه ټول، مخصوصاً د سردار داود خان په وخت کې د جزا قانون د تدوين نه وروسته غيرقانوني او پټ وو، تر ضربې لاندې ونيول شول، د اگسا کام او خاد له لارې يې د هغو پېژندل شوي غړي يا ووژل، يا بنديان کړل، يا يې فرار ته مجبور کړل او يا يې وروسته له دې چې په توبه کولو مجبور کړل؛ په خپل يوازني رسمي گوند کې ننويستل. يوازې هغه اسلامي گوندونه چې يادونه يې دمخه وشوه، له وطن نه د باندې د کابل رژيم په ضد ولاړ او تر پخوا لا فعال او پياوړي شول.

د نجيب الله په وخت کې يو شمېر چپي او د دوی په اصطلاح دموکراتيک ډلگي له رسمي گوند سره يو ځای شول چې په هغه کې د ظاهر افق ډلگي تر نورو مهم دي. په بل عبارت دننه په اوسنۍ افغاني ټولنه کې له رسمي گوند او حکومت او يو شمېر نورو اجتماعي او صنفی رسمي تنظيمونو نه غير نور څرگند او ښکاره تنظيمونه نشته او جامعه د افرادو له واحدونو څخه جوړه ده، نه د پخوا په شان د تنظيمونو، هغه هم د سياسي تنظيمونو له واحدونو څخه. د حکومت کوښښ په ځانگړې توگه د روغې جوړې د سياست له

اعلان نه وروسته په دې کې دی چې د دغو افرادو گونده او مهم کسان جلب کړي او پاتې ولس تر خپل نفوذ او تابعیت لاندې راولي.

د ملي پخلاينې سياست د تحقق په لور نوي اقدامات

حکومت د همدغه منظور لپاره یو لړ کارونه کړي چې دمخه یې یادونه وشوه. په هغو سربېره د یادونې وړ نور کارونه چې یې کړي، د هغه فرمان ایستل دي چې د هغه په موجب حکومت هغه کورونه او ملکیتونه خپلو مالکینو ته بېرته ورکوي چې له خارج نه ستنېږي. د مخ توري کارمل د حکومت په دوره کې د هر هغه چا ملکیت ضبطېده چې خارج ته به یې د سر او ځان له وېرې کچه کوله. دغسې ملکیتونه په تېره د هستوګنې کورونه د کابل په ښار کې ډېر دي چې زیاتره یې خاد نیولي دي. بل غټ اقدام چې حکومت یې په نظر کې لري، د داسې فرمان ایستل دي چې د هغه په موجب به د ځمکو اصلي او نهایی نصاب له دېرشو جریبو څمکو نه سلو جریبو ته لوړ شي (۳). تر اوسه د ځمکو د اصلاحاتو مهم ټکي دا وو چې یو مالک به له باغونو نه پرته کولی شوه، یوازې دېرش جریبه ځمکه ولري او مازاد به یې بزرګرو ته د کورني په سر شپږ جریبه ځمکه ورکول کېده. نوی فرمان به چې د باوري منبع په خوله زر ووځي د مخکو شوي اصلاحات چې لا دمخه په خپله د بزرګرو او مجاهدینو له خوا ناکام شوي او د نارامیو یو عمده عامل ګڼل کېږي، ډېر ګټور کړي او زیاتې اداري او حتی نوې ټولنیزې ستونزې به رامینځ ته کړي.

۳- دغه فرمان د جوزا په ۱۷ ووت. د هغه په اساس د ځمکې د مالکیت نهایی نصاب سل جریبه اعلی ځمکه یا د هغه معادل شوه. کومې هغه ځمکې چې پخوا بزرګرو ته ورکړل شوي د هغوی به وي او ځمکې به د مال په حیث د شرع له مخې وراثتو ته د انتقال وړ وي.

د سياسي بنديانو ازادول

د ولس د جلبولو په منظور بل کار چې حکومت د نوې روغې جوړې د چلند د غوره کولو په وخت کې کړی، د بنديانو تدريجي خوشې کېدل دي. د بنديانو په باب به ځانله يوه ليکنه وشي. دلته دغومره ليکل په کار دي چې تر اوسه (د حوت ۳۰) له بنديانو نه ممکن په سلو کې شل آزاد شوي وي، په داسې حال کې چې ممکن د بنديانو عمومي شمېر په ټول ملک کې چې د (۱۳۶۱ هـ.ش) کال په پای کې په يوه وخت کې د پنځوسو زرو په شاوخوا کې وو، اوس دېرش زرو ته ښکته شوي وي. په هر حال له دغو اوسنيو ازاد شويو بنديانو ممکن په سلو کې شپېته خادستان او گونديان وي. دا چې حکومت دې ته عمومي عفو وايي، اعتبار نه لري. يوازې هغه وخت دې ته عمومي عفو ويل کېدلی شي چې ټول بنديان آزاد کړل شي او يوازې هغه وخت له دې ناحيې نه په ولس کې روغ نيتي راتلی شي چې حکومت اعدام بند کړي، هېڅ فرد به له ثقه شواهدو نه بندي نه کړي، له تورنو سره قانوني چلند وشي او له غير انساني او نهايت سختو جزاوو له ورکولو نه د اقرار د ترلاسه کولو په منظور ډډه وشي؛ او هغه قانون چې د بنديانو په باب په محبسونو کې د مجازاتو د تطبيق په باب په (۱۳۶۲ هـ.ش) کال کې ايستل شوی، تطبيق شي، په داسې حال کې چې د دغه قانون هېڅ يوه ماده چې د بندي په ګټه ده، تر اوسه نه ده عملي شوې؛ خو دا هغه څه دي چې دغه حکومت يې د خپلې سابقې، ماهيت او دننه په ګوند کې د مخالفت په وجه لږ تر لږه په نږدې آينده کې نه شي کولی؛ خو حکومت اوازې خپرې کړي چې په زندانونو کې به يو بندي هم پاتې نه شي. داسې ښکاري چې حکومت يوازې هغه بنديان جوپه جوپه خلاصوي چې عسکر يې کړي او د جنگ جبهو ته يې واستوي.

د حکومت ديني سياست او تبليغات

حکومت د ولس د تېر ايستلو او په خلکو کې د اعتماد د پيدا کولو په هڅه د اديانو د ساتنې او د محافظې نارې سورې په ډېر شدت سره شروع کړې دي. د غوايي د کودتا نه تر دې دمه د اديانو او ديندارو افغانانو په باب ډېر څه چې زياتره يې دردونکي دي؛ خو دلته به په دې باب يوازې د کلي حکمونو په يادولو اکتفا وشي.

د خلقيانو د حکومت په دوره کې چې دوی ته حکومت په ډېره آساني لاس ته ورغلی و، اسلام سمدلاسه د کارل مارکس د فکر له مخې په عمل کې «د ترياکو په شان تحذيرکوونکی عامل وگڼل شو».

حکومتي او رسمي ميتینگونه او غونډې چې د عنعنې له مخې په افغانستان کې د کلام الله مجيد د مبارکو اياتونو په لوستلو پيل کېدلې، په ملي او انټرنيشنليستي يعنې کمونيستي ترانو او آهنگونو سره شروع کېدلې او پای ته رسېدلې. د گوند د واکمنو په نظر دا د فکري او کلتوري انقلاب شروع وه. په رسمي او گوندي خپرونو کې د ماترياليزم په بنسټ مبنا لیکونو ته زوره ورکړه شوه. معکوساً مقدس او مذهبي اماکن سمدلاسه د حکومت له نظره ولوېدل. په دې برسېره حتی د هغو مسلمانانو ژوند له خطر سره مخامخ کېدو چې ديني مناسک او مراسم به يې په ځای کول او ذکرونه او عبادتونه به يې کول. ډېر روحانيون له همدې امله بنديان او له مينځ نه يوړل شول. يوازې دا نه و، يو شمېر ږيري والا چې روحانيونو ته منسوب نه وو، بلکې د رواج له مخې يې ږېرې پرې ايښې او غير سياسي عادي مسلمانان وو، هم له مينځه يوړل شول. د يوې باروي منبع په قول د روحانيونو له مينځه وړل د روسي مشاورانو په هدايت کېده، سربېره پر دې ۸۶ تنه هغه سياسي بنديان چې «د اخوانيانو» په نامه د داود خان په دوره کې د محاکمو له خوا د حبس په بېلو بېلو مودو

محکوم شوي وو، هم په ډله ییز ډول د (۱۳۵۸ هـ.ش) کال د جوزا په اتمه او دېرشمه اعدام شول، په داسې حال کې چې حکومت د هماغې دورې جنایي بندیان په ډېر نمایشي ډول یو کال دمخه ازاد کړي وو. حکومت په دې ډول په عمل کې د روحانیونو او اسلام په ضد بې له دې چې په رسمي ډول یې اعلان کړي وي، په دوام لرونکې مقابله لاس پورې کړ او د ترکیې د اتاتورک داستان یې دلته شروع کړ. په افغانستان کې بل هېڅ حکومت په هېڅ وخت کې تر دې حده له اسلام او مسلمانانو سره مخالفت نه و کړي. د حکومت او روحانیانو تر مینځ مخالفت تر آخري ممکن حد پورې رسېدلی و؛ خو د حکومت دغه مخالفان لا تنظیم شوي نه وو او ډله ییز گذاریز دریځ یې غوره کړی نه چې د (۱۳۵۸ هـ.ش) کال په جدي کې شوروي خلقي حکومت د فوځ په زور نسکور کړ او په ځای یې پرچمي حکومت ودروله. د افغانستان مسلمانان او روحانیون له نوې فاجعې سره مخامخ شول. د شوروي فوځ برید د افغان مقاومت لپاره سمدلاسه دوه نور بعدونه اضافه کړل: د داخلي ملحد حکومت سره له مقابله نه علاوه، له خارجي فوځ او له کفر سره مبارزه. دغسې جنگ له ۶۱ کالونو نه وروسته بیا په افغانستان کې حتمي شو او اوس د عادي ولسي مسلمانو افغانانو په نظر کې یو نوی ملحد کافر یرغلگر روس په څېره کې څرگند شو چې د بهرحمی او الحاد او کمونیزم قصې یې لا دمخه د مهاجرو بخاریانو له لارې په ټول افغانستان کې خپرې شوې وې او له هغو نه یې سخته کرکه لرله. د همدغه حقیقت په پیژندلو سره و چې پرچمي حکومت او بې له شکه روسي مشاورانو سمدلاسه په هماغه اول سر کې د خلقي حکومت د سیاست په خلاف نوی تېرايستونکی مذهبي سیاست غوره کړ او حکومت ځان د مسلمانانو او اسلام حامی اعلان کړ. د دغه سیاست په بنا یې د (۱۳۵۸ هـ.ش) کال د حوت دریم ستر پاڅون چې په مخکې شپه کې یې په کندهار او کابل کې د الله اکبر نارې د مسلمانو ښاریانو له خوا اسمان

ته پورته شوې وې، او لیکونکي هم په کې برخه اخیستې وه، او په زرگونو مسلمانانو د ښار په بېلابېلو برخو کې د حکومتي او روسي عساکرو د گذارونو په مقابل کې د اسلام شنه بیرغونه رپانده ساتل او د ځان پروای یې نه کوله. نوي حکومت خپل مذهبي سیاست ته نوره په ظاهر کې اسلامي بڼه ورکړه او د پراخو او شدیدو تبلیغاتو نه سربېره یې په یو لړ مشخصو کړنو لاس پورې کړ. په شمېر مذهبي ټولنې یې جوړې کړې چې په هغو کې د اسلامي شتون ریاست و، کوم چې بیا وروسته په وزارت بدل شو. په دې لړ کې ډېر تازه اقدام د اسلامي مطالعاتو د مرکز پرانستل دي چې د اسلامي موضوعاتو لپاره د څېړنو موسسه بللی کېږي. حکومت د لومړي ځل لپاره مکې ته د حاجیانو او کربلا ته د زایرینو سفرونه تمویل کړل، یو شمېر نوي جوماتونه یې جوړ او ځیني پخواني جوماتونه یې ترمیم کړل. په همدې ډول د ښار ټولو جوماتونو لپاره ضروري شیان تهیه شول او د جوماتونو او تیکه خانو امامانو او خطیبانو په شمېر او معاش کې څرگند ډېروالی راوستل شو. په دې ډول بېخي ډېر شمېر مذهبي عالمان چې یو شمېر یې د ویناوو له مخې گوندیان او مارکسستان دي، د دولت مستخدمان شوي دي. په همدې ډول حکومت په ډېرې زړورتیا سره د شیعې گانو (هم د ولسي امامیانو او هم اسماعلیانو لپاره) نوې تکیانې جوړې کړې او پخوانۍ یې ورته ترمیم کړې او د هغوی د مذهبي امامانو لپاره یې معاشونه مقرر کړل. حکومت دغسې ورته اسانتیاوې حتی د هندوانو او سیکانو د مذهبي اماکنو یا درمسالونو لپاره هم برابرې کړې. سربېره پر دې گوندي مشرانو یې په لومړي سر کې یوازې په دغه اقرار اکتفا کوله چې دوی د مسلمانانو زامن دي، په دې تازه وختو کې یې څرگنده کړه چې دوی په خپله مسلمانان دي. دوی په دې ډول له دغې مقولې نه په استفادې سره چې وایي «شرع ظاهره گوري» په ظاهر کې اسلامي عبادتونه په ځای کوي او د مسلمانانو پېښې کوي او غواړي پاک زړي مسلمانان وغولوي. دا سمه ده

چې وویل شي، لکه څنگه چې حکومت یې په پرلپسې ډول د تبلیغ په توګه د خلکو مخې ته وړاندې کوي چې «دغومره پیسې دغه حکومت د مذهبي تاسیساتو په جوړولو، ترمیمولو او مذهبي عالمانو ته د معاش په ورکول لګولي، نورو حکومتونو شاید په یوې پېړۍ کې هم نه وي لګولي» خو له دې سره جوخت باید وویل شي چې یو خو دا د موضوع یوه برخه ده او بله دا چې حکومت په دغې برخې کې هم صمیمي نه دی او دغه کار یې یوازې د تاکتیک له مخې د لنډې مودې لپاره غوره کړی دی. په مذهبي ډګر کې د موضوع بله خوا دا ده چې افغاني ټولنه له پنځه دېرش زرو سیکانو او هندوانو نه پرته اسلامي جامعه ده او د اسلامي اساساتو او عنعنې او د افغانانو د څرګندې توقع په خلاف د روسانو له خوا ملحد کمونستان پرې واکمن ګرځول شوي دي، حال دا چې د اسلام او مسلمانانو په تقاضا د دغې جامعې سروال (مشر) باید مسلمان وي، لکه څنگه چې په تېرو دیارلسو پېړیو کې چې د اسلام د دغه ملک رسمي دین و، حال همدغسې دی. دا هم باید هېره نه شي چې دغه کمونستي حکومت په کابل کې په خپلې ګوندي اجتماعي موسسې کې خپلو کادرونو او فعالینو ته د مادیت او الحاد درسونه ورکوي چې هغوی بیا د ګوند نور غړي په ګوندي حوزو کې مادیون او ملحدان ګرځوي. د ګوند غړي نږدې ټول مادیون او ملحدان دي. سربېره پر دې دغه حکومت (او خلقي حکومت هم) په معارف کې په پراخه توګه د دیالکتیکي مادیت او تاریخي مادیت له روحیې سره سم ارزښتونه او فکرونه ځای کړي او تدریسوي یې. په دې برخه کې د یادونې وړ بل غټ ټکی د شوروي اتحاد او نورو سوسیالستي هېوادونو ته د تحصیل په غرض د ځوانانو استول دي. هلته د تحصیل څانګه چې هر څه وي، د هغوی د زده کړې په نصاب کې د دیالکتیکي مادیت او تاریخي مادیت او نور سوشلستي مضمونونه چې مرکزي ټکی یې د خدای له موجودیت څخه انکار دی، شامل دي. د دغو ځوانانو

زیاتره، نه ټول، به ملحدان وي، او شاید د غوايي له کودتا نه تر اوسه تر شلو زرو نه زیات ماشومان او ځوانان دغو ملکونو ته د تحصیل لپاره استول شوي وي. دننه په هېواد کې د ځوانانو او ښځو سازمانونه که څه هم ټول غړي یې د گوند غړي ندي هم د الحاد په روحيې سره روزل کېږي. په دې ډول دا هم د حکومت او هم د شورویانو منظر پروگرام دی چې افغان تعلیم یافته نسل مادیون او کمونستان کړي، یا لږ تر لږه یې په دغو ارزښتونو سره وروزي او په دې ډول په خپله محاسبې سره د آینده حکومتونو اورگانونه هغه ته او د دوی په اصطلاح «مترقي کسانو» ته په لاس ورکړي او اسلام په افغانستان کې په اساسي ډول تخریب کړي. په همدې لړ کې حکومت د اسلام د تخریب په منظور د خپل کمونستي کولو پروگرام تر څنګه د هندویزم په پیاوړي کولو پسې پښې لوڅې کړې دي چې د هند حکومت له ځان نه خوښ کړي. په بل عبارت اوس تر هر بل وخت نه زیات اسلام په افغانستان کې له دغو ناحیو څخه په خطر کې دی.

سربېره پر دې هغه څوک چې حکومت د دین په ډګر کې کړي، لکه چې دمخه یې په تفصیل سره یادونه وشوه، تاکتیکي او د لنډې مودې لپاره دي. هر هغه څوک چې د روسي کمونیزم، د روسانو د سیاسي سلوک او په منځنۍ آسیا کې د روسانو د استعماري تاریخ په باب معلومات لري، په دې ښه پوهېږي چې روسي کمونستان او په واقع کې ټول کمونستان خپل هدف ته د رسېدلو په منظور له هر ممکن تاکتیک او وسیلې نه کار اخلي. په بل عبارت، د دوی لپاره هدف چې دوی یې د ځمکې په سر د کمونستي ټولنې جوړېدنه بولي، په ټولو حالاتو کې ثابت او نه اوږدونکی دی او یوازې هغه ته د رسېدلو لارې چارې تغیرمونکي او بدلېدونکي دي. دا چې په واقعیت کې د دوی د دغه فکر په ځای د دوی واقعي هدف د ټولنې د سیاسي واک په خپل

لاس کې ساتل او انحصارول دي، په دې باب دلته څه نه ويل کېږي. دلته همدومره ويل بس دي چې خلقي حکومت چې د قدرت په نېشې مست وو، دين او اسلام په عمل کې شاته وغورځول؛ خو څه وخت چې دغه چلند ناکام شو او د کمونستانو واک له خطر سره مخامخ شو، پرچمي کمونستانو هغه سياست بېخي واپوه او نندارې يې جوړې کړې او په دې ډول يې په جدي ډول پيل وکړ چې موجود مذهبي عالمان د پيسو او دولتي مقامونو له لارې تنظيم او د ځان تابع وگرځوي او د هغو په وسيله خپله واکمني په ځای کړي. څه وخت چې د دوی واکمنۍ ټينگه شي، يعنې هغه چې د دين، مذهبي عالمانو او روحانيونو لپاره د دوی اساسي ضرورت له مينځه لاړ شي، بيا به حجتیان وي، نه ځمکيان او نه د اوقافو او نه اسلامي شئونو وزارت او داسې نور مذهبي تاسيسات. او يا به دوی ټول موجود وي؛ خو هغه ټول به د کمونيزم او انقلاب په خدمت کې وي. ممکنه نه ده چې هغه څه چې اوس يې حکومت له دين، مذهبي عالمانو او روحانيونو سره کوي، د تل لپاره وکړي. د دغې وينا د تائيد لپاره دې بخارا په نظر کې ونيول شي. بخارا د کمونستانو له حاکميت نه دمخه خورا ډېر جوماتونه لرل، ډېرې مدرسې يې لرلې، ډېر مذهبي عالمان او روحانيون يې لرل، مسلمانان يې لرل، په شرقي مسلمانې نړۍ کې بخارا د اسلام ستر مرکز و، بخارا د بخارا شريفې په نامه يادېده. اوس ورته وگورئ، هلته په ټول ملک کې يوازې څو جوماتونه هغه هم د رسمي نندارې لپاره خلاص دي او خلک يې دومره د ديني کتابونو په ارمان دي چې کوم هغه ازبک او تاجک عسکر چې په اول سر کې له روسي عسکرو سره افغانستان ته راغلي وو، په قرآن شريف او وظيفاتو پسې په اصطلاح مړه وو. ډېرو يې په ډېرې تلوسې سره هغه پيدا کړل او په پټه يې له ځان سره يوړول.

په مجموع کې د حکومت هغه ډېرې هلې ځلې چې د اسلام او مذهبي عالمانو، روحانيونو په هکله يې کړي او هغه رول او اهميت يې چې د مذهبي عالمانو او روحانيونو ته ور په برخه کړی، په هغو سره يې يو لږ شمېر مسلمانان جلب کړي او څرگند ديني مخالفت يې د خپل حاکميت په ساحه کې يا له مينځه وړی يا کم کړی؛ خو د حکومت دغه چلند وسله والو مجاهدينو باندې هېڅ تاثير نه دی کړی. برخلاف په هغو کې يې د کفر او کمونيزم په ضد احساسات لا هم شديد کړي دي. دغه حقيقت د اسلامي گوندونو له ډېروالي او له کمونيستانو سره د هغو د ائتلاف د نه کولو او د ملي پخلاينې چلند له ردولو څخه ښکاري. تر دې هم مهمه دا چې د غوايي له کودتا نه وروسته په ټول هېواد او حتی په ټولې سيمې کې اسلامي او په عمومي ډول مذهبي احساسات ډېر شديد شوي، مسلمان او حتی سيکان او هندوان هم تر پخوا زيات ديني مناسک اجرا کوي. تصوفي ذکرانو ته هم توجه زياته شوې او ويل کېږي چې تصوف د جنگي جبهو په ځينو مجاهدينو کې هم ښه نفوذ کړی دی. دا او داسې نورې نښانې چې په نظر کې ونيولې شي، سړی دې نتيجه ته رسېدلی شي چې د شوروي د فوځ له وتلو وروسته به نه يوازې په ولسي خلکو کې، بلکې په دولتي مامورانو باندې هم مذهبي څپې ښې خورې شي. نه يوازې کمونيستان، له هرې ډلې چې وي، بلکې له سرلوحې او په عصري جامو کې ملبس مسلمان افغانان به هم له سخت حال سره مخامخ شي، لکه څنگه چې په وړه پيمانه د سرزوري امان الله خان له نسکورېدو نه وروسته همدغسې وشول.

د خصوصي متشبثينو خوښ ساتل

د حکومت د ملي پخلاينې د سياست له مخ کې بېولو سره جوخت د خصوصي متشبثينو او ملي پانگوالو تشويق ته هم توجه کړې. کونښن کوي

چې دوی ته هم د مذهبي عالمانو او روحانیونو په شان امتیازات ورکړل شي، یا لږ تر لږه دوی د خپلې پانګې له مسئولیت نه ډاډه اوسي چې هغه به له وېرې نه په کار واچوي او د باندې یې وانه ستوي. د کال په سر کې یې د همدې مقصد لپاره د لومړي ځل لپاره د خصوصي متشبثینو سرتاسري ننداره ییز کنفرانس جوړ کړ. دوی ته د داود خان د وخت په شان اوس کرېډیټونه ورکول کېږي او په صنایعو کې پانګې اچوونکو ته دغه امتیاز بیا ور په برخه شوی چې دوی لومړی پنځه کاله له ټکس ورکولو نه معاف شوي دي. نور څه له دوی سره تر اوسه نه دي شوي؛ خو حکومت په الفاظو کې دوی ډېر هڅوي چې خپل تولیدات د هېواد په ګټه زیات کړي تر څو له جنگ او په واقع کې له کودتا نه را پیدا شوي خنډونه چې د ملي صنایعو په زیانمن کېدو او د سوداګرۍ په رکود او مخصوصاً د ملي پانګې په فرار سره پیدا شوي وو، له مینځه لږ شي. کافي ده وویل شي چې حکومت په اقتصادي او په تېره صنعتي ډګر کې هغسې اقتصادي چلند غوره کړی چې لومړی په شوروي روسیه کې د جنگ له کمونیزم نه وروسته د نې یا «نوي اقتصادي سیاست» په بڼه کې غوره شوی و، تر څو هغه ورانې او زیانونه له مینځه لاړ شي چې د صنعت او سوداګرۍ په برخه کې له کودتا نه وروسته مخصوصاً د خلقي حکومت په دوره کې پیدا شوي وو. طبیعي ده چې دغسې کمونستي ګوند هم په صنعتي او اقتصادي ډګر کې دغسې پانګه والي چلند په موقتي ډول غوره کوي، تر څو تولیدات زیات شي او همدا چې تولیدات په کافي اندازه ډېر او متنوع شول او حکومت هم په ځای ټینګ شو، د اقتصاد درې واړه عمده اړخونه یعنې تولیدات، مبادلات او توزیع به ټول دولتي او حکومتي یعنې سوشلستي کوي، لکه څنګه چې په شوروي کې په (۱۹۲۹م) کې نې ترک شو او اقتصاد پلانیزی کړل شو؛ خو اوس حکومت د خپلې ایډیالوژۍ په خلاف چې د هغه له مخې سوداګران، کامپراډوران یعنې دلالان بولي او

پانگه والا او صانعان د خواري کښو کارگرو زېښاک گر او ښکېلاک گر گڼي او خپل ځان معکوساً د زحمت کښو افغان کارگرو ټينگ ملاتړ او د پانگه والو او صانعانو مخالف بولي، کوشن کوي چې په خپلې اصطلاح خپل دغه مخالف ښکېلاک گر او زېښاکگر لا هم قوي کړي او د خپلې خوښې د روغې جوړې د چلند حاميان يې وگرځوي.

د ملي پخلاينې د سياست ناکامي

سره له دې ټولو هلوځلو د روغې جوړې چلند لکه څنگه چې يې دمخه يادونه وشوه، په عمومي ډول بې تاثيره او د يو لړ شواهدو له مخې ناکام دی چې دلته په لنډ ډول د هغو يادونه کېږي. د ناکامۍ غټ دليل دا دی چې حکومت، حکومت نه دی، يعنې نه په ټول هېواد حاکم دی او نه ټول افغانان او يا د افغانانو زياتره برخه د هغه ملاتړ نه ده.

د حکومت د حاکميت ساحه

حکومت يوازې په ښارونو او ښارونو ته په ورځېرمه او په هغو پورې په تړلو ناحيو، ايالتي مرکزونو او ځينو ولسواليو او د يو څو علاقه داريو په مرکزونو باندې حاکم دی. لويې لارې يعنې موټر تلونکي سرکونه هم په عمومي ډول او نه هر وخت د حکومت او شوروي عسکرو تر تاثير لاندې دي. په ښارونو پورې د تړلو ناحيو پراخوالی او نه پراخوالی په هغو نظامي او مليشيايي پوستو پورې اړه لري چې هلته مېشته وي، ځيني دغسې ناحيې يو څه پراخې او ځيني نورې يې تنگې او د نه شته په حکم کې دي. د مثال په ډول چاريکار چې د پروان ولايت مرکز او کابل ته نژدې هم پروت دی، دغسې ناحيه هېڅ نه لري، يعنې يوازې د چاريکارو ښار او د سانگ - کابل لوريه لار يې په قبضه کې ده، په داسې حال کې چې د جلال آباد د ښار ښاري ناحيه ښه

پراخه ده. د کابل ښار که هم د حکومت مرکز او حکومت د هغه په کنټرول سره د ټول هېواد د حکومت ادعا لري، هم پراخه ساحه نه لري. سره له دې چې کابل اوس د پرچمي حکومت په دوره کې تر بل هر وخت نه د شور په میاشت کې پراخه ساحه لري، یعنې لویديځه خوا یې تر میدان ښار پورې غځېدلې، جنوبي پوله یې تر تنګي لاندې پورې رسېږي، ختیځ یې لته بند دی «که څه هم په دې ورځو کې هلته د حکومت په قول د سپین غر ساختماني شرکت دیارلس تنه کارمنان د مجاهدینو د گوليو قرباني شوي دي».

په دې ډول د کابل د ښار او نژدې اطراف (شش کروي) امنیتي حال په عمومي ډول په دې وختو کې ښه دی او هغه هغو درو دفاعي ملاوستانو له امله ده چې په هغو کې ډېرې نظامي پوستې پرتې دي، البته دغه پوستې په ځای ولاړې او مېخ دي. د دغې په خلاف د کندهار ښار هېڅ اطرافي ساحه چې د حکومت په قبضه کې وي، نه لري او د مجاهدینو سفونه آن تر ښاره پورې اوږده غځېدلې دي او په خپله ښار له دوو بجو نه وروسته د حکومتیانو د پاره مامون نه دی. ویل کېږي چې هلته به داسې ورځ نه وي چې له گوندیانو حکومتیانو او یا د دوی له پلویانو څخه څوک نه وي ترور شوی. له دې امله حکومت اوس کوښښ کوي چې زوړ ښار په بولدوزرونو سره وران کړي او امنیتي پوستې په کې ځای په ځای کړي او بیا ممکن منظمې ودانۍ په کې ابادې کړي. د هرات د ښار وضع هم لږ و ډېره د کندهار په څېر ده؛ خو هېڅ ښار هغومره نه دی خراب شوی لکه د کندهار ښار چې خراب شوی دی. په هر حال په ښاري ناحیو یا سیمو کې حکومتې پوستې پرتې دي او دغه پوستې په عمومي ډول په خپلو ځایونو کې میخ دي او دغه پوستې یوازې هغه وخت یو ځای بل ځای په توپونو ولي چې په دوی د مجاهدینو له خوا گذارونه وشي. حکومت ډېر زیار وباسي چې د خپلو دغسې امنیتي پوستو

شمېر ډېر کړي او په دې ډول په خلکو او اطراف کې خپل نفوذ او حاکمیت خپور کړي؛ خو له بلې خوا د مجاهدينو کوشنې په دې کې دی چې دغسې امنیتي پوستې یا په زور له مینځه یوسي او یا په کې په مختلفو تاکتیکونو سره نفوذ وکړي او بې له نښتې نه یې د ځان کړي. د پوستو جوړول او وړانول یوه پروسه گرځېدلې او حکومت سره له ټولو جدي کوشنونو پرمختګ نه شي کولی. په عمومي ډول د امنیتي پوستو او مجاهدينو تر مینځ یو راز مفاهمه او په عین مخالفت او جنگ کې د ناچارۍ ژوند موجود دی. ځینې دغه پوستې د مجاهدينو لپاره د وسلو یوه منبع هم شمېرله کېږي. په کومو ناحیو کې چې امنیتي پوستې موجودې هم دي، معنی یې دا نه ده چې د هغه ځایو خلک به حکومت ته مراجعه کوي. نه، نه یې کوي. یوازې د ښارونو خلک حکومت ته د چارو د اجرا، اضافي مالیاتو د تادیبې او داسې نورو چارو د اجرا لپاره مراجعه کوي.

د مجاهدينو د حاکمیت ساحه او قوماندانان

حکومت چې له ښارونو او ښاري ناحیو او سیمو نه هغه خوا د کوم مقصد لپاره ځي، باید په کافي اندازه په نظامي او امنیتي قواوو سمبال وي. دا ځکه چې اطراف یعنې کلي، بانډې، ښارګوټي، پراخې او تنګې درې او هواری پراخې سیمې ټولې د مجاهدينو په لاس کې دي؛ خو د هغوی دغه قبضه په عمومي ډول په چریکي او گوریلايي ډول ده. حکومت کولی شي چې هلته هم نظامي قوه واستوي؛ خو دا کار هسې شکل لري لکه چې یوه بل ملک ته قوه استوي او پرې تېری کوي. ځینو سیمو ته هېڅ قوه نه شي استولی. د مثال په ډول د څدرانو سیمه چې د قومي تنظیم له مخې په خپله د محل د قوم په لاس کې ده او د قومي شوراګانو له لارې اداره کېږي، د (۱۳۵۸ هـ.ش) کال له ثور نه راهیسې د حکومت له کنټرول نه بېخي ازاده ده او حکومت چې یو څو

ځله د هغو په مقابل کې فوځ استولی، پوره ناکام پاتې دی. هزاره جات هم لږ و ډېر همدغسې دی؛ خو حکومت له هغو سره منظمه مقابله نه ده کړې او دې ډول هزاره گانو ته په دغه اوږده او افغان وژونکي جنگ کې د نورو قومونو په پرتله ډېر انساني تلفات نه دي اوښتي.

نو اطرافي سيمې د مجاهدو جبهه لرونکو گوندونو د قوماندانانو په لاس کې دي او دوی واړه خورا سيال وسله وال ډلگي لري چې ډلگي يې له يو څو مجاهدينو څخه جوړ دي. مجاهدين په عمومي ډول په خپله وي چې په خپلو کليو بانډو په تېره په خپلو کورنيو او مخکو خاصه پاملرنه لري. دوی هم د خپلو سيمو په توپوگرافي ښه بلد دي او هم د خپل وطن په ننگ او ناموس باندې په ټينگه ولاړ دي او د زړه پيوند ورسره لري چې له هغوی نه د ايمان او قوي ارادې په زور د ځان په قيمت دفاع کوي. په ځينو سيمو کې دغه مجاهدين کرکېله کوي او د شپې وسله واله مجاهده، يعنې د دري ژبو په وينا «روز ملنگ و شب پلنگ» دي؛ خو له دې سره جوخت دغه مجاهدين يا لږ تر لږه د هغوی ځيني د محل په تربگنيو، دښمنو او جارو جنجال کې تر دې حده نغښتي دي چې د هغوی تر تاثير لاندې کېږي چې يا په خپلو منځو کې يا له ولسي بې وسه خلکو او يا د نورو گوندونو له مجاهدينو سره د مختلفو موضوعاتو په سر نښلي او حتی مړي کوي او په دې ډول د ملي مقاومت غورځنگ ته په خپله صدمه رسوي او خپل او د مجاهدينو گوند اعتبار د ولس د خلک په نزد کموي. په هرحال، څنگه چې دوی په خپله د سيمي خلک دي او له هغو سره په کليو او بانډو کې يوځای ژوند کوي او په عضوي ډول ورپورې تړلي دي او ټول د گټې دښمن پر ضد يا په گټه يا په جلا ډول جنگېږي، د مقاومت دغه جاري غورځنگ، اسلامي، ملي، ولسي، ځايي او بېخکې او رښتینی دی. د اطرافي سيمو اداره د مجاهدينو د قوماندانانو په لاس

کې ده. دوی قوماندانان او په واقع کې ټول مجاهدين په عسکري اصولو او انضباط سره تنظيم شوي، يعنې هم عادي مجاهد افراد او هم صاحب منصبان لري. قوماندانان د خپلو ډلگيو له لارې له ځمکه والو نه د عشر په نامه ماليات په جنس ټولوي او په نقده يې په نورو خرڅوي. دوی له محلي سوداگرو څخه ټکس اخلي او د افرادو او کورنيو تر مينځ شخړې او دعوې دنگلي چې تر پخوا په کراتو لږې شوي، فيصله کوي او په دغسې مواردو کې په دواړو خواوو باندې درانه جرمونه ږدي؛ خو داسې هم ډېر شوي چې له هماغه يوه ځمکه وال يا د هغه له بزگر نه د دوو مجاهدو گوندونو عاملينو ماليات ټول کړي او سربېره پر دې د دغو ځمکه والو کورنيو له غړو نه چې خپله سيمه يې پرې ايښې او له حکومت سره په ښارونو کې په نظامي او ملکي ساحو کې کار کوي، د دوی په اصلي محل کې د دوی له بزگرو څخه د فيصدي په نامه نقدي پيسې تر لاسه کوي. البته دا هغه کسان دي چې په خپل اصلي محل کې د ځمکو خاوندان دي. په ځينو محلاتو کې قوماندانانو د رسمي گوند د غړو ځمکې تصرف کړي او هغه يې بزگرو ته په بزگري ورکړي دي. دوی په همدې ډول په ځينو محلاتو کې له خلکو نه د ځان لپاره د اوږي او ژمي لپاره کالي هم اخلي. له ښارونو څخه پرته په ټول هېواد کې حال لږ و ډېر همدغسې دی. د لغمان په ولايت کې د مجاهدينو قوماندانان هغوی ته احوال استوي او دوکانداران د رسيدونو په مقابل کې ماليات ورکوي. په دې ډول دوی، دوه ځايه ماليات ورکوي.

مجاهدين وخت ناوخت په کليو ننوځي او له ځمکه والو او بزگرانو څخه نارۍ (ډوډۍ) خوري، په دې کې شک نشته چې دوی ته نارۍ عموماً د زړه له اخلاصه ورکول کېږي. داسې کېسې ډېرې اورېدل شوي چې ښځو خپلې گانې خرڅې کړي او مجاهدينو ته چې ځانونه يې د دين او وطن په مقابل

کې هره شېبه قربانۍ ته چمتو کړي او په هر حال کې کړاو نه ډک ژوند تېروي؛ د زړه له کومې ډوډۍ ورکوي؛ خو داسې هم اورېدل شوي چې ځينو مجاهدينو په دغه برخه کې د جهاد اصول نه دي مراعات کړي او په او بل نامه او حتی په ځينو وختو کې يې په غير مجاز ډول له خلکو نه د ځان لپاره شته ترلاسه کړي دي.

د دغو ځايي قوماندانانو د حکومت کولو بل قوي شاهد دا دی چې دوی د رسمي گوند د غړيو سربېره د هغو حکومتي، ملکي او نظامي منصبدارانو د تنخوايوه وړه برخه هم د دوی په اصلي محل کې د دوی له خپلو خپلوانو نه ترلاسه کوي، که څه هم دغه ماموران او افسران په کابل کې دي او اطرافي مېنو ته هېڅ نه ځي؛ خو هلته جايدادونه لري. د قوماندانانو مالي آمران د تاديواتو په مقابل کې رسيدونه ورکوي او خوندې يې ساتي ترڅو د يو گوند عوايد معلوم او د مالي آمرانو په جمع قيد وي؛ خو څنگه چې عايدات نامنظم او ناټاکلي دي، د ناوړه او شخصي استفادې لپاره ور خلاص دی، په دې معنی چې مالي آمران پېر عوايد ترلاسه کوي او د لږو رسيد نه ورکوي. دا چې دغه عوايد چېرته ځي، په يقيني ډول معلومه نه ده. قوماندانان او د هغوی لاس لاندې مجاهدين سره له دې چې د جهاد د ملا تير حيثيت او قوماندانان يې نظامي رتبې لري، د خپلو مربوطو حزبونو د عاملينو په شان چې گوندي کارونه په مخ بيايي، معاش نه لري. ذهنيت دا دی چې دا د خدای لپاره جهاد دی او په دغه جهاد کې هر مسلمان مکلف دی، د خپل توان په اندازه يا په مالي مرستو يا د ځان په قيمت برخه واخلي؛ خو د واقعي ژوند تقاضا دا ده چې د جهاد د لا موثريت او بري په غرض د يوه محل عوايد بايد د مجاهدينو د ژوندانه اړتياوې پوره کړي. مگر د مجاهدينو د عوايدو لويه منبع هغه غنيمتونه دي چې دوی يې له دښمن يعني د کابل د رژيم او

شوروي قواوو او په همدې ډول د دوی له کاروانونو نه چې خوراکي مواد نقلوي، ترلاسه کوي؛ خو د غنایمو دغه چانس په ټولو ولایتونو کې منظم، یقیني او سره برابر نه دی او څنگه چې جنگ ډېر اوږد شوی، د مجاهدینو او د هغوی د کورنیو د ژوند تامین یو مشکل گرځېدلی دی او له دې امله په ځینو محلاتو کې ولسي خلک تر فشار لاندې دي. په هر حال، عواید چې په هر ډول ویشل کېږي، بې له شکه د محل قوماندانان د هغو په برخه کې ډېر واک لري. څرگنده ده چې د قوماندانانو واک او اختیار د هغوی په شخصیت، د هغوی په گوند او د هغوی تر لاس لاندې مجاهدو په شمېر او ولس ته د هغوی په گرانېت پورې اړه لري. په عمومي ډول دوی تعلیم یافته گان او ځوانان دي چې په هغو کې د شخصیت او ولس ته گران او نامتو قوماندانان لږ نه دي. په دوی کې احمدشاه مسعود د پنجشیر، مولوي جلال الدین حقاني د پکتیا د څدرانو، عبدالحق جبارخیل د پغمان او تورن اسماعیل خان د هرات نه یوازې په خپل وطن کې، بلکې په سیمې او هر تر څه حده په جهان کې نوم ایستلی دی. د مکتب پخوانی معلم مرحوم عبدالقادر مشهور په ذبیح الله د مزار د مجاهدینو موثر آمر و چې د جهاد په تنظیم کې یې بې ساری لیاقت ښودلی و. ټولو وسله والو مجاهدینو او په سر کې دغو ښاغلیو قوماندانانو د جهاد په دغه اوږده او له سختو ستونزو ډک تحریک کې د غازي محمداکبرخان، غازي ایوب خان او غازي محمد جان خان او هم اسطوره یي رستم د قهرماني کېسې یو ځل بیا تازه کړې او په خپلو قهرمانیو سره یې د روس غوندې بې رحم ستر جهاني قدرت چې نا محدوده منابع په لاس لري، په خپل وطن کې په گوندو کړی او جنرالان یې چې د یو شمېر هغو جنرالانو په شمول چې د نړۍ په دوهم جنگ کې بریالي وو، دلته زړه خوړین او مغلوب کړي دي. دغو ښاغلیو مجاهدینو به د روس د یرغل د پوره په شا وهلو سره د نړۍ په دغه گوټ کې د پنځو پېړیو د پراختیا غوښتنې

او ملکونو نېونې مخه نېولې او په دې ډول به یې نه یوازې خپلو وطنوالو، بلکې انسانانو ته نه هېرېدونکي ستر خدمتونه هم کړي. اوس د دې پوره درک کېدلی شي چې د افغان اسلافو واقعاً د جهان ستر فاتحان د لوی سکندر په شمول په خپل وطن کې په گوندو کړي وو. په همدې ډول اوس هر څوک په دې یقین کولی شي چې د دوی نېکونو په نولسمې پېړۍ کې د وخت یو لوی استعماري طاقت یعنې انګلیس هم په خپل وطن کې مات کړی و؛ نو پوره په ځای ده چې آزادي پال افغانان په خپلو دغو مجاهدو قوماندانانو هغسې وویاړي، لکه چې په خپلو تېرو قهرمانانو فخر کوي. لیکونکي خو د زړه له کومې په دې ویایي چې افغان او د افغانستان دی. دا څرګنده نه ده چې دغه محلي قوماندانان تر کومه حده د خپلو گوندونو د مشرانو هدایتونه مني او څنګه چې دوی د جنگ د جبهو مستقیم قوماندانان دي او څنګه چې دوی د حکومتي او شوروي په عصري وسلو سمبالو او موټریزې قواوو په مقابل کې د چا خبره هره شېبه تیار دي او څنګه چې دوی ته په عین حال کې د خپلو سیمو اداره ور په غاړه ده او څنګه چې د دوی گوندي مشران له دوی نه لرې په پېښور کې دي، دوی باید خود مختاره محلي نظامي حکمرانان وبلل شي. د دوی دغسې خودمختاري له دې نه هم څرګندېدلی شي چې د مختلفو سیمو په بېلو بېلو گوندونو پورې مربوط قوماندانان یو وخت بل وخت په خپلو منځو کې وسله والې مقابلې کوي. لکه په دې وختو کې چې د غوربند او پنجشیر د قوماندانانو تر مینځ جدي نښتې شوي، سره له دې چې دوه کاله کېږي په پېښور کې د اسلامي گوندونو تر مینځ د اووه گوني اتحاد په نامه اتحاد هم راغلی دی.

د کابل حکومت په بېلو بېلو شکلونو کوښښ کړی چې دغسې مخالفونو ته لمن ووهي. دغه بې اتفاقي بې له شکه د ملي مقاومت د غورځنگ یو ستر

ضعف بلل کېږي چې مقابل لوري ته یې اړوند ورکړی دی. ویل کېږي چې که په دوی کې دغه بې اتفاقي نه وای او د بېلوېلو گوندونو سره سره دوی لږ تر لږه په نظامي ساحه کې، مخصوصاً روسانو سره د نښتې په وخت کې یو وای او په ګډه یې په هغوی یرغلونه کولی، روسان به ډېر دمخه له شکست سره مخامخ او له ملک نه وتلي وای. دلته په لږ تغیر سره د خوشحال خان خټک د یوه فرد راوړل موزون ښکاري:

افغانان په توره ښه دي تر روسانو

اتفاق ورڅخه نشته ډېر ارمان

سره له دې هم د مقاومت د غورځنگ رښتینی قوت په دې کې دی چې په یوې سیمې کې د بېلوېلو قوماندانانو او د دوی د بې اتفاقيو او د بې شمېرو او قوي عملیاتو با وجود، حکومتي او شوروي قواوې تر اوسه نه دي بریالۍ شوي چې اطراف د ښار تابع کړي. حکومت د خپلو او شوروي لښکرو په زور په هغو عصري وسلو سره چې یې لري، هرې سیمې ته چې وغواړي تللی شي؛ خو د درندو تلفاتو په منلو سره ممکن په ډېر زور سره یوه سیمه د څه وخت لپاره لاندې کړي، مجاهدين شاته وتمبوي؛ خو تر اوسه په دې نه دي بریالي شوي چې هېڅ نیول شوي سیمه د مجاهدينو گوريلايي او ناڅاپي پرله پسې عملیاتو په مقابل کې حتی د لږ وخت لپاره هم وساتي. د ځدرانو سیمه او پنجشیر د دغه حال څرګند او د مجاهدينو لپاره د ویاړ ډکو قهرمانیو څخه ګرځېدلې دي، لکه چې جان آغا د اتیاومي قطعي قوماندان (د ببرک کارمل ترورزی) ان د (۱۳۶۰ هـ.ش) کال په میزان کې چې د لوګر مجاهدينو تر هغو پورې ۲۵۰۰۰ میله کلاشینکوفونه له حکومتي عسکرو نه ترلاسه کړي و، سید جعفر نومي افغان ته ویلي و «دغه ملت څوک نه شي لاندې کولی». د جان آغا دغه «څوک» بې له شکه شوروي دی.

څنگه چې جبهه لرونکي مجاهد گوندونه په شمېر کې ډېر دي، ویل کېدلی شي چې نن ورځ په افغانستان کې حکومتونه ډېر دي او یو واحد حکومت چې په ټول هېواد حاکم وي نشته. د کابل حکومت د دغسې حکومتونو په ډله کې یوازې یو حکومت دی؛ د هغه ستر خصوصیت په دې کې دی چې هغه یو ښاري او له شوروي نه په افغانانو باندې یو تېل شوی حکومت دی. د کابل حکومت ځکه د ټول افغانستان د نمایندګۍ ادعا کوي چې مرکز او ښارونه یې په لاس کې دي او له هغه سره جوخت ډله ییز مفاهماتي عصري تبلیغي وسایل په قبضه کې لري او د شوروي بې شمېره مشاورینو په هدایت یو شمېر بیوروکراتان او میرزایان چې سروالان یې د وزیرانو په نامه یادېږي، د ښارونو په چارو کې ورسره مرسته کوي او د دوی ټولو شاته د شوروي د حکومت هر اړخیز، ټینګ او بې دریغه ملاتړ او د هغه تر یو لکو نه زیاتې لښکرې پرتې دي چې حکومت یې په خپل قوت په ځای درولی دی. که د شوروي دغه نظامي قوه نه وي، دغه حکومت به پخوا له دې چې وسله مجاهدین یې ږنگ کړي، لومړی به د ښاري ټنګ والاوو او ښاریانو له خوا ږنگ شوی وي. دغه وینا به یو څه په مبالغې بنا وي؛ خو په دې کې هېڅ شک نشته چې حکومت لکه څنگه چې دمخه وویل شول، هېڅ اجتماعي او ملي بنسټ نه لري او کاواک دی. که څه هم د رسمي گوند ډېر شمېر غړي په تېره خلقيان د اطراف دي؛ خو اطراف له گوندیانو نه پاک دی، دوی یوازې په ښارونو کې او په ښارونو کې هم په خاصو محفوظو برخو کې، مثلاً په کابل کې په مکروریانو او وزیر اکبرخان مېنې کې په داسې حال کې چې زیاتره یې په وړو توپنکچو مجهز دي، ژوند کوي.

اطرافي مشران

حکومت د اطرافو يو شمېر ځمکه وال، سپين ږيري، قومي مشران او مذهبي عالمان او روحانيون او پخواني بيوروکراتان او پخواني نظامي افسران په ايالتي مرکزونو او په کابل کې د سولې او روغې جوړې په کميسيونونو کې ټول کړي دي. دوی معمولاً هغه کسان دي چې د کورنۍ غړي مثلاً زامن يا ورېرونه يې گوندیان او حکومتي کارمنان شوي او يا په خپله دولتي معاش خواره او يا د آزاد کسب خاوندان دي او په کابل او نورو ښارونو کې په کلونو کلونو اوسېدلي دي. دوی د ځمکو د اصلاحاتو په وجه د خپلو ځمکو يوه برخه له لاسه ورکړې او د ډېرو نورو عواملو په وجه هم هغه د پخواني نفوذ او قدرت خاوندان نه دي. حکومت په دې برخه کې هم د خپلې مارکسستي ايډيالوژي او هم د وطن د اجتماعي واقعيتونو په تضاد کې گير او په بد حال کې ښکاري. خلقي حکومت چې څومره وکولی شول، هغومره اطرافي مشران، مذهبي عالمان او روحانيون چې په خپل فکر يې د خواري کښو بزگرو طبقې دښمنان وو، د فيوډالانو او مرتجعينو په نامه له مينځه يوړل. دوی هېڅ په دې فکر کې نه وو چې د وطن ځمکه وال، هغه هم د شلمې پېړۍ په دوهمه نيمايي کې د اروپا د منځنيو پېړيو فيوډالان نه دي چې په کروندگرو انسانانو باندې واکمني ولري، يعنې د هغو د کار قوه د ځان په گټه استعمال کړي او د وژلو تر سرحده پورې په هغو زورزياتي وکړي او له ښځو او لویو نه يې ناوړه استفاده وکړي. په افغانستان کې هېڅ وخت په تېره د اميرعبدالرحمن خان له واکمنۍ وروسته دومره پراخې ځمکې مخصوصاً په سين لرونکو غرونه چارپېرو درو کې نه وې او ورسره غوڅه واکمني د هېڅ يوه ځانگړي ملاک په برخه نه وه چې فيوډالي مناسبات ترېنه جوړ کړي او په نتيجه کې د ځمکه والو او کروندگرو ترمنځ شديد طبقاتي مناسبات مينځ ته راغلي وای او يو د بل د سر دښمن شوي وای او حکومت د يوه په خپلولو

سره هغه بل لاندې کړی وای او د ځمکو دغسې اصلاحات یې په بري سره سرته رسولی وای، لکه چې خلقي حکومت شروع کړل. د دې په خلاف په وطن کې د تېرو سلو کالونو په بهیر کې په خاص ډول څومره چې د ولسي خلکو او حکومتي عمالو ترمنځ تضاد شدید شوی و، هېڅکله د بزگرو او ځمکه والو په ضد د مخالفت ډله ییز صنفی احساس او شعور نه و موجود. دغه حقیقت د شور له کودتا نه وروسته تر بل هر وخت نه زیات څرگند شو چې یو شمېر بې ځمکو بزگرو اصلاً د ځمکه والو ځمکې وانه خېستلی شوې او له هغه څخه چې وایې خېستلې، یو شمېر یې په داسې حال کې چې د ځمکې د اصلاحاتو سندونه یې په جیبونو کې لرل. په هر حال، څه وخت چې پرچمي حکومت واکمن وگرځول شو، د مشرانو په مقابل کې یې له وحشت نه ډک چلند نرم کړ او د لومړي ځل لپاره یې په (۱۳۶۲هـ.ش) کې له دغسې کسانو نه د اجتماعي شخصیتونو په نامه یو کنفرانس دایر کړ او بیا یې د (۱۳۶۹هـ.ش) کال په سر کې د لویانو او قومي مشرانو لویه جرگه هم جوړه کړه، خو دا ټول په نامه او د نندارې لپاره وو. حکومت په دغو جرگو کې د خپلې خوښې قومي مشران له ښارونو او ولایتي مرکزونو ناڅاپه او په بې خبره ډول ټول کړل او د جرگې په تالارونو کې یې کښېنول، غوړناری یې پرې وخوړل او خپلې جوړې شوې لېکنې یې پرې واورولې او خپلې پرېکړې یې پرې ومنلې. د ځمکو د اصلاحاتو په لومړۍ دوره کې یعنې د خلقي حکومت په دوره کې چې مشران د فیوډالانو په عنوان د ایډیالوژۍ له مخې څوک وژل کېدل او څوک کنځل کېدل، له هغه وروسته په پرچمي دوره کې د وطن پالو ملي شخصیتونو په نامه ستایل کېدل او دې حالت ته «عنعنه د انقلاب په خدمت کې» وویل شوه.

په هر حال په دواړو دورو کې محلي مشران ضعیف شول او له کارنده اعتبار او قوت نه ولوېدل. دا حال مخصوصاً د هغو په برخه شو چې له ولس نه لرې ښارونو کې اوسېدل او دوی په شمېر کې څه لږ نه وو. تر هغه لا مهمه دا ده چې د شریکي په اوسني جنگ کې اصلاً د دغسې مشرانو رول ختم دی او د دوی پخواني او عنعنوي ځای هماغو نویو نظامي حکمرانانو یا قوماندانانو نیولی چې شرح یې دمخه وشوه. په دې حال کې څنگه چې دغو مشرانو خپل عنعنوي نفوذ او رول او قوت له لاسه ورکړی، یوازې د قاصدی او منځګړیتوب رول وړپاتې دی او دغسې پروني مشران ننني ابن الوقتان او د قاصدان ګرځېدلي دي. دوی به یا د دوی اکثریت به د جنگ مخالف او د سولې روغې پلویان وي؛ خو هلیو د دې توان نه لري چې د مجاهدینو په څېر سوله او روغه د شوروي قواوو په وتلو پورې مربوط اعلان کړي او په هر حال یو ټینګ دریځ غوره کړي، که څه هم په خصوصي مرکو کې دوی له څو گیلو سره سره د مجاهدینو په خوا دي. په هر حال دوی به د ولس او حکومت تر مینځ د قاصدی او یو راز منځګړیتوب په کار کې رښتیني وي، خو په وطن کې جاري جنګي عملیات د دوی هلې ځلې په هر شکل او مقدار چې وي، د اوبو د پاسه نقش کوي؛ ځکه چې د حکومت یو اړخیزه اوربند سره سره جنګ په ټول هېواد کې د پخوا په شان روان دی او په دې وختو کې د کندهار، هرات، پکتیا او کنړ په ځینو برخو کې حتی تر پخوا نه کله کله ډېر شدید وي. په دې حال کې د کلیو، بانډو او ښارګوټو وړاندې او د ولسي خلکو مرګ او ژوبله او مهاجرت هم زیات شوی. د حوت په ۲۳مه د لغمان دالیشنګ ښارګوټی تر شدیدې بمبارۍ لاندې ونیول شو. له هغه وروسته په شوروي تاجکستان کې د افغاني مجاهدینو د دوو عملیاتو د انتقام په بدل کې د کندوز ولایت امام صاحب او ورڅېرمه کلي یې په یوه وخت کې د څلوېښتو شوري الوتکو له خوا تر سختې بمبارۍ لاندې ونېول شول

چې وړانې او تاوان يې بې حده زيات دي. د جنگي عملياتو کمې نشته، خو دا دوه يې په دې شپو ورځو کې څرگند مثالونه دي. له دې سره جوخت خارج ته له افغانستان نه مهاجرت زيات شوی او کم شوی نه دی.

د ملي پخلاينې سياست او مهاجرين

له کومې ورځې چې د روغې جوړې چلند غوره شوی، ډېر افغانان په هجرت کولو مجبور شوي او تر هغو لږ مهاجرين بېرته وطن ته ستانه شوي دي، که څه هم حکومت ادعا کوي چې تر اوسه (د ثور ۱۴) څلوېښت زره مهاجر هېواد ته ستانه شوي دي. د روغې جوړې د چلند له اعلان نه وروسته کومې هغه بمبارۍ چې حکومت له سرحد نه هغه خوا د افغاني مهاجرو په کمپونو کړي او د هغو په نتيجه کې تر دوه سوو نه زيات مهاجر افغانان تلف شوي دي، د دغه سياست له بريالي کېدو سره په هېڅ وجه مرسته نه کوي. له دغو بمباريو نه شايد د حکومت يا په صحيح عبارت د شوروي د حکومت هدف په پاکستان باندې فشار راوړل وي چې دننه په پاکستان کې د افغاني مهاجرينو او ځايي خلکو تر مينځ وړانې راوړي او په دې ډول د پاکستان حکومت لپاره مشکلات خلق او ډېر کړي، تر څو دغه حکومت د ژنيو په راتلونکو خبرو کې خپل چلند نرم کړي او د مجاهدو گوندونو له ملاتړ نه لاس واخلي. څنگه چې دا موضوع په بين المللي اړيکو پورې اړه لري، د هغه په باب بحث، مونږ له موضوع نه لري کوي. دلته کافي ده دومره وويل شي چې دغو بمباري گانو سربېره پر دې چې د الوتکو په نسکورولو سره بين المللي فضا خړه کړي، مهاجرين او مجاهدين يې پر خپل هغه هوډ نور هم ټينگ کړي چې دوی د روغې جوړې د چلند له اعلان نه دوه ورځې وروسته د جدي په ۲۷ مه په پېښور کې په داسې يوه لويه غونډه کې کړې و چې په زرگونو زرگونو مهاجرين په کې غونډ شوي وو او هغو ته د

مجاهدو مشرانو ويناوې کړې وې او هلته عمومي پرېکړه وشوه چې تر هغو چې شوروي قواوې له افغانستان نه نه وي وتلي، دوی وطن ته نه ستېږي او د هغوی په ضد جهاد به د بري تر پړاو پورې په مخ بيايي. په بل عبارت د کابل حکومت د روغې جوړې د ولس په ډېرې غټې برخې کې چې درېيمه يې تشکيلوي او د مهاجرو په څېر په پاکستان، ايران، هندوستان او يو شمېر اروپايي او امريکايي ملکونو کې ژوند کوي، هم پوره ناکام دی. د «پوره ناکام» افاده د پورته مطلب لپاره په عمدي او مسئول ډول غوره شوی. څرگنده ده چې حکومت ادعا کوي، لکه چې دمخه يې يادونه شوې، تر اوسه څلورېنږته زره مهاجر وطن ته ستانه شوي دي، د باوري منابعو په قول دغه شمېر جعلي دي. دا هم سمه نه ده چې وويل شي، لکه څنگه چې حکومت وايي چې د پاکستان حکومت د امريکې د حکومت په هدايت د مهاجرو مانع و نه گرځي، ټول مهاجر به وطن ته ساته شي. په دې کې شک نشته چې يو شمېر مهاجر به له بهر نه ستانه شوي وي، لکه څنگه چې د جدي د پنځه وېشتمې نېټې نه د مخه هم مهاجر د بېلوېلو عواملو په وجه وطن ته ستنېدل چې په هغو کې په بهر کې د مهاجرت ژوند په اصل کې له ستونزو او کړاو نه خالي نه دی او په خپل ټاټوبي کې ژوند کول د هر چا لپاره په تېره ولسي او اطرافي افغانانو لپاره يوه نه تعريف کېدونکې جاذبه لري. غټه خبره دا ده چې د دغو بېرته ستون شوو مهاجرو شمېر د هغو نويو مهاجرو له شمېر نه لږ دی چې په دغې مودې کې پاکستان او ايران تللي دي. سربېره پر دې د پنځو ميلونو مهاجرو له جملې نه چې تر اوسه په بهرنيو هېوادونو کې اوسي، د يو څو لسو زرو کډوالو ستنېدل، هغه هم که رښتيا وي، چندان مهم نه بلل کېږي؛ نو دا سمه ده چې وويل شي چې تر هغه حده چې د کابل د حکومت د روغې جوړې چلند په مهاجرو پورې اړه لري، هغه پوره ناکام دی. په دې باب به دا سمه وي چې د حکومت هغه بله ادعا تر يوه حده، نه په

ټوله معنی ومنل شي چې دننه په وطن کې یو شمېر وسله وال افغانان د روغې جوړې د چلند له اعلان نه وروسته له غرو رغونه له خپلو کورنیو سره ښکته شوي او حکومت ته تسلیم شوي دي. د دغسې کسانو شمېر په اصل کې دومره ډېر نه دی چې د ملاحظې او اهمیت وړ وي. سربېره پر دې، حکومت ته د دغسې خلکو تسلیمېدل د ډېرو نورو عواملو په وجه او په هغو کې په خاص ډول د رژیم دستوري کسان دي چې د تسلیمېدو ننداره ورباندې جوړه کړي او یا د خوړو د اساسي څېزونو گرانوالي په وجه دی چې په ځینو برخو مثلاً فاریاب کې د دغو څېزونو کمښت نږدې د قحطۍ سرحد ته رسېدلی و. په بل عبارت دلته د دستوري کسانو تسلیمېدل او د خوړو د شیانو لږوالی او گراني د حکومت د روغې جوړې له چلند سره مرسته کړې ده.

دوهم فصل

اقتصادي اوضاع او د هغې اجتماعي تاثيرات

مقدمه

يو تريخ حقيقت، خو د جنگ په حال کې عادي حقيقت دا دی چې زيات شمېر اطرافي افغانان له خپلو کورنيو سره مجبور شوي دي چې خپلې سيمې پرېږدي، له ملک نه د باندې لار شي يا کابل ته مخه وکړي او يا نورو ښارونو او نږدې سيمو ته پناه يوسي. او څنگه چې په اطرافي سيمو کې اساساً د کروندگرو شمېر ډېر دی، (د کروندگرو تناسب ممکن په سلو کې د اوياء په شاوخوا کې وي) او څنگه چې دوی د ځمکه والو، سوداگرو او نورو نسبتاً شتمنو په شان ذخيره نه لري او د «پيدا کړه او ژوند کوه» په حال کې دي، طبيعي ده چې د مهاجرو ډېر شمېر به همدغه کسان يعني کروندگر وي. په بل عبارت اطرافي سيمو د کرکېلې او زراعتي توليد انسانان په ډېر شمېر له لاسه ورکړي دي او زراعت سخته صدمه لېدلې ده.

د زراعتي توليداتو لږوالی

زراعتي محصولات تر هر وخت نه زيات اوس څو چنده لږ شوي او دومره لږ شوي چې هغه د پاتې افغانانو (ممکن اوس دننه په وطن کې د

لسو میلیونو په شاوخوا کې انسانان وي) لپار بس نه دي. سربېره پر دې د حکومت د نظامي او امنیتي پوستو متصدیانو مخصوصاً د شوروي عسکرو له لاسه کروندگري په ځینو سیمو او محلاتو کې د سر په قیمت تمامېږي. په ځینو سیمو کې زراعتي او حتی تیار فصلونه په ټانکونو او نورو ماشینونو سره په عمدې ډول له مینځه وړل شوي او یا اور ور اچول شوی دی، تر څو د مقاومت غورځنګ ضعیف شي. نتیجه دا شوې چې په ځینو سیمو کې ډېرې پراخې ځمکې شاړې مېرې یا جېبې شوي کاریزونه او کانالونه وچ شوي او زراعتي سیستم او په تېره د اوبو لگولو سیستم په ځینو سیمو کې لږ او په ځینو سیمو کې په پوره ډول له مینځه تللی دی او زراعت ته چې ژوند پرې بنا دی، بېخي ډېر تاوان رسېدلی دی. دا چې کښتمند وخت په وخت په خپلو رسمي رپوټونو کې د زراعتي محصولاتو او حتی رنګ رنګ ترکاریو په باب دقیقې او د رضایت وړ احصایې ورکوي، دی بس د خپل ځان او نورو غولول غواړي. دلته دا هم د یادونې وړ ښکاري چې مازاد زراعتي حاصلات، د پخوا په خلاف، ښارونو ته چې تر پخوا څو چنده لوي شوي (د کابل نفوس څه باندې دیارلس لکه شوي) د ترانسپورتي ستونزو او په ځینو حالاتو او وختونو کې د مجاهدینو د مخالفت له امله د ښار او اطراف ترمنځ د خوړو په شیانو کې مقداري توپیر تر بل هر وخت نه ډېر څرګند دی او حتی په اطراف کې هم د اوږو کمښت دی او له ښارونو نه ورته وړل کېږي. یو ډاکټر وايي چې ده پوره یوه میاشت د غور ولایت په چغچران کې غوښه په سترگو نه ده لېدلې. په هر حال د پورته عواملو او یو لړ نورو عواملو په وجه چې په هغو کې د زیاتو پیسو چاپول په لومړۍ درجه کې راځي؛ قیمتي او گراني په وطن کې پیدا شوې ده.

اوسنی انفلېشن يا بې سارې قيمتي

د وطن دغه موجوده قيمتي ساری نه لري او عمومي شوې ده. که د حکومت له لارې د شوروي نه د ژوندانه لومړني اساسي شيانو لکه اوږه، صابون، بوره، تېل باب او داسې نور ډېر مواد و نه رسېږي او که له پاکستان نه غنم، اوږه، وريجي د څارويو غوښې او دغسې نور ډېر انواع او هغه هم په ډېر مقدار هر ورځ را ونه رسېږي، دغه موجوده قيمتي به په قحطي واوړي.

د کال (۱۳۶۵ هـ.ش) د حوت په مياشت کې د پسرلي د زياتې او پرله پسې وړيا نه د مخه په اطراف کې هم قيمتي ډېره شوې وه. شايد فارياب او مزار يې يو افراطي مثال وي چې هلته د هغه ځای يو من اوږه (د کابل دوه منه) يوولس سوو افغانيو ته رسېدلي وو. له هغه وروسته په ظاهره کې د بارانونو له امله د غلې نرخ ښکته شو، سره له دې اوس په کابل کې وريجي من په شپږ سوه، د خوسي غوښه کيلو په ۲۰۰ او د پسه غوښه په ۳۰۰ افغانۍ ده. يو من پياز ۳۰۰ افغانيو ته هم رسېدلي وو او وروسته ارزان شول. د خارجي مصنوعاتو او متاعو د قيمت اندازه له دې نه اټکل کېدلی شي چې اوس د يوه امريکايي ډالر بيه ۱۶۰ افغانۍ ده. (۱) په داسې حال کې چې د شور تر کودتا نه دمخه حتی ۳۷ افغانيو ته ښکته شوې وه. خودکار قلمونه چې دانه يې د غوايي تر کودتا نه دمه يوه او دوه افغانۍ وه، اوس له لسو نه تر شلو افغانيو پورې دی. د اغوستلو د کاليو بيه دې همدغسې قياسولی شې. يوازې ښه شتمن نوي کالي او نوي ټکران رانيسي چې يو نوی کميس له ۷۰۰ نه تر ۱۰۰۰ افغانيو پورې بيه لري. عامه او متوسط خلک په عمومي ډول په امريکايي ليلامي کاليو ځانونه پټوي. د دغه کاليو ساحه ښه پراخه ده، عمده انواع يې وړين جاکټونه، مصنوعي ترکيبي جامې، وړين کالي، دريشي گانې، د کور پردې، بوتان او داسې

۱ - د همدغه کال (۱۹۸۷) د ډسمبر په ۱۵ مه د يو ډالر بيه ۱۸۵ افغانۍ شوې وه.

نور دي. که دغه کالي نه وای او په نهایت کې زیات مقدار او ارزانه بیه نه وای موجود، د افغانانو حال به خصوصاً په ژمي کې نهایت مشکل وای. د خدمتي او غیر فني کارونو اجوره هم بېساري انفلېشن او هم د انساني قوې د لېروالي په نتیجه کې په اصطلاح اسمان ته لوړه شوې. یو غریبکار اوس د ورځې په درې سوه افغانیو اجورې قانع نه دی، په داسې حال کې چې شل کاله د مخه د یوه اجوره کار ورځنۍ اجوره ۳۵ افغانۍ وه. په دې برخه کې د (۱۳۵۸ هـ.ش) او اوس ترمنځ هم ډېر توپیر لېدل کېږي. په (۱۳۵۸ هـ.ش) کال کې د یو مزدورکار ورځنۍ اجوره اويا افغانۍ وه او اوس ۳۰۰ افغانۍ، او د یو گلکار له ۲۰۰ نه تر ۲۴۰ پورې وه او اوس ۱۰۰۰ افغانیو ته رسېدلې ده. هغه کال پخه خېسته په یوه افغانۍ وه، اوس څلورو ته ختلې ده.

اوس سمند ممکن یوازې لویو او پخو واسطه لرونکو ته هغه هم په ډېر کړاو میسر شي، په داسې حال کې چې د غوري سیمې د یوې بورۍ بیه په تور بازار کې له ۸۰۰ نه تر ۹۰۰ افغانیو پورې ده او رسمي نرخ یې هماغه پخوانۍ یعنې بورۍ په ۱۴۷ افغانۍ ده. په دې حال کې د عصري پخو کورونو ودانول نه یوازې بې ټوله پیسې غواړي، بلکې له حد نه زیاتې ستونزې هم غواړي. همدغه سبب دی چې د پرچمي حکومت له هسکېدو نه وروسته یوازې یو څو شخصي پاڅه عصري کورونه که ودان شوي وي، په داسې حال کې چې د ښار په حواشیو کې په ښار باندې د اطرافیانو د هجود په اثر ډېر خام کورونه بې نقشي اباد شوي دي. له دغه لند تصویر نه دوه مهم مگر ترخه حقایق څرګند دي. لومړی دا چې د وطن موجود انسانان او په هغوی کې لومړۍ درجه ښاریان چې د ټولو شمېر ممکن تر لسو میلیونو څخه لږ وي، د صنعتي محصولاتو په څېر په لومړنیو خوراکي موادو کې هم په خارج باندې متکي دي. دا به مبالغه نه وي چې وویل شي، داسې

افغانان به نر وي که ښځه، اطراف کې وي يا په ښار کې پيدا نه شي چې کالي او د خوړو مواد يې دواړه داخلي وي. بله دا چې د امريکايي ليلامي کاليو نه پرته نور ټول زراعتي او صنعتي شيان او هم فني خدمات په عمومي ډول د افغانانو د عوايدو په تناسب بېخي لوړ او گران دي او اوسنۍ قيمتي د افغانستان په ټول تاريخ کې ساری نه لري.

د قيمتي علتونه

له انفلېشن يا قيمتي يعنې د نرخونو له لوړوالي، د پيسو له ډېروالي او د موادو له نسبي کمښت نه هېڅ هېواد هم خلاص نه دی. په افغانستان کې د غوايي تر کودتا نه د مخه او په دقيق ډول په افغانستان باندې د روس تر تېري پورې قيمتي محسوسه، تدريجي او په هر حال د زغم وړ وه؛ خو تر هغه وروسته، په تېره په دې وروستيو کالونو کې د جنگ په شدت سره قيمتي په بې ساري ډول شديد شوې ده او نژدې ده چې اوس د زغم له حد نه واورې. ډېر ستر علت يې د بانکوټونو له حد نه زيات خپرېدل دي او هغه هم په داسې حال کې چې هغه بې ملاتړه دي. د باخبره اشخاصو په قول د ظاهرخان د پاچايۍ په دوره کې ۱۴ ميليارده افغانۍ په چلند کې وې او د هغوی ملاتړ ۲۵ ټنه طلا د خښتو، کمانيو او پهلوي پوښونو په بڼه وو. دغه سره زر د افغانستان په بانک کې يا چېرته په پاچايي ارگ کې خوندي وو او د کوم بين المللي بانک له خوا هر کال کتل کېدل. د داود خان په جمهوريت کې په موجودو بانکوټونو باندې ۲ ميليارده نور اضافه شول او ټول شمېر يې ۱۶ ميلياردو ته ورسېد؛ خو د غوايي تر کودتا نه وروسته دغه بانکوټونه په حيرانوونکي ډول زيات شول او اوس يې مجموعي مقدار ۸۴ ميلياردو افغانيو ته رسېدلی دی او هغه ۲۵ ټنه طلا هم لادرکه شوې ده. ويل کېږي چې دغه سره زر شوروي ته وړل شوي دي. د بانکوټونو دغه حيرانوونکي مقدار له دې امله په اسانۍ په چلند اچول

کېږي چې د غوايي تر کودتا نه وروسته دغه بانکوتونه په شوروي اتحاد کې چاپېري، په داسې حال کې چې تر هغه دمخه په غرب کې چاپېدل او هلته د هغو لپاره تضمین بنودل کېده. له دې سره جوخت په افغانستان کې د ډالرو مقدار لږ شوی او هغه زیات مقدار ډالر چې پخوا افغانستان ته راوړل کېدل، اوس نه راوړل کېږي او په عین حال کې دننه په هېواد کې عمدتاً د شوروي له خوا د ډالرو لپاره تقاضا زیاته شوې ده. د همدغو داخلي علتونو له امله ده چې په دې وختو کې چې په نړېوالو مارکیتونو کې د ډالرو بیه په تېره د جاپاني ین په مقابل کې ښکته شوې ده، بر خلاف په افغانستان کې د افغانۍ په مقابل کې په حیرانوونکي ډول لوړه شوې ده او اوس (د جوزا ۲۴ مې) د یوه امریکایي ډالر معادل ۱۷۲ افغانۍ ده، په داسې حال کې چې تر کودتا نه د مخه ۳۷ افغانۍ وې. د دغه حال لوی علتونه دا دي چې یو خو په خپله حکومت له بازار نه اسعار په تېره ډالر تهیه کوي او په خپله یې د پخوانیو حکومتونو په خلاف له باندنۍ سوداګرۍ نه په ډېره کمه اندازه لاس ته راوړلي دي.

د شوروي حکومت هم د افغانستان بانک یعنې د کابل حکومت له لارې څخه، نه د خپلو روسانو له لارې، د افغانستان د اسعارو د مبادلې له مارکیت یا شهزاده سرای نه خارجي اسعار په تېره ډالر تر لاسه کوي. ویل کېږي چې د شوروي حکومت په دغه وسیله تر نورو زیات په هفته کې یو ځل ډالر په لاس راوړي او د افغانستان بانک له لارې یې خپل کوي. روسي مشاوران هم چې شمېر یې د لسو زرو په شاوخوا کې دی، د خپلو اجنټانو او افغانانو له لارې د بازار د ډالرو عمده اخیستونکي دي. دوی چې له خپل لګښت نه په زیاته اندازه افغانۍ له بېلوېلو منابعو څخه په لاس راوړي، هڅه کوي چې تر خپل لګښت نه زیات مقدار افغانۍ په ډالرو واړوي او دوی د نرخ پروا

نه ساتي. بله دا چې د پخوا په خلاف د غويي له کودتا نه را په دې خوا باندني اسعار، په تېره ډالر کابل ته د انفرادي افغانانو له خوا نه راوړل کېږي. پخوا به باندنيو هېوادونو کې افغانانو په تېره هغو ډېر شمېر افغانانو چې په عربي هېوادونو کې يې په کار کولو سره ډالر تر لاسه کول، وطن ته اسعار استول. اوس دوی دغه کار نه کوي. د دې کار څرگنده نتيجه لکه چې دمخه ورته اشاره شوې، دا شوې چې خارجي مصنوعات چې مقدار او ډولونه يې تر دننيو مصنوعاتو نه څو ځله ډېر دي، په بيه کې لوړ لاړ شي او دغه حال د افغانانو ملاگانې کړوېې کړي.

د اجتماعي نابرابرۍ زياتوالی

خو دغه حال د ټولو افغانانو ملاگانې يو شان کړوېې کړي نه دي، ځکه چې د کابل ښاريانو عوايد، د اطرافي خلکو د عوايدو په پرتله هېڅ وخت دومره نا برابر نه وو، لکه د دغه کمونيستي گوند د حکومت په وخت کې چې دي او څومره چې اوس ښاريان په رنگ رنگ اجتماعي ستونزو او مصيبتونو اخته دي، هېڅ وخت تر دې اندازې او په دغو ابعادو ورسره لاس او گرېوان نه وو. حکومت هم له دغو مصيبت ډکو ستونزو څخه انکار نه کوي او نه يې کولی شي؛ خو د يوه کمونيست حکومت په توگه د هغه مسئوليت په «ارتجاع» او «امپرياليزم» اچوي او د خپلو پاليسيو زېږنده يې نه بولي او ادعا کوي چې که د «امپرياليزم» او «ارتجاع» مداخلې د «نااعلان شوي جنگ» له لارې نه وای، دوی به له افغانستان نه اوس يو ښکلی ښ جوړ کړی وای. دغه وينا سړي ته د پروفيسر پاپر د ټولنې د دسيسې تيوري په زړه کوي چې وايي: «هر هغه څه چې په ټولنې کې پېښېږي، په شمول د هغو څېزونو چې خلک يې د قاعدې له مخې نه خوښوي لکه جنگ، بېکاري، بېوزلي او کمبودي د ځينو زورورو افرادو يا ډلو د مستقيمي طرحې نتايج دي»، يا

وړاندې وايي: «د هیومر ارباب نوع باندې هغه عقیده چې د هغې له مخې دوی د نزوجان د جنگ ناڅاپي بدلون مسئول بلل شوی وو، له مینځه تللې ده؛ خو د هیومر په اولمپیا کې د ارباب نوع مقام اوس د صیهون پوهو مشرانو یا انحصار چیانو یا پانگه والو یا امپریالستانو نږولې دی.»

په افغانستان کې ددغې بې سارې نا برابری ستر علت، لکه څنگه چې د مخه یې یادونه وشوه، د حکومت له خوا د پیسو له حد نه زیات چاپول او له هغه سره جوخت د دولتي مامورینو بېلو بېلو ډلو ته د هغو ډېر نابرابر وېش او توزیع کول او ورسره د دولتي ځینو ادارو او اشخاصو له خوا د رسمي زور په قوت د پیسو او شتمنیو خپلول دي. دغه کار په عمده ډول د دولتي معاش له لارې شوی دی. د هغو په سر کې د غوايي له کودتا نه ژر وروسته د وسله والو قواوو د منسوبانو د معاش دوه چنده کول راځي چې دغه زیاتوالی تر اوسه پورې په ډېرو نومونو نور هم پسې زیات شوی دی. البته باید وویل شي چې د افغانستان په تاریخ کې هر وخت چې برحال واکمن نسکور شوی او نوي حکومت یې ځای نېولی؛ نوي حکومت نظامیانو، مخورو او د نفوذ خاوندانو ته رنګ رنګ امتیازات ورکړي او په تېره رسمي معاشونه یې نظامیانو ته ډېر کړي دي. خو کوم هغه څه چې په دې باب د ثور له کودتا نه وروسته شوي، د درجې، شدت او کمیت له مخې بې ساري او حتی حیرانوونکي دي. د حکومت له نظره دغه کار بې له موجه دلایلو څخه نه دی شوی. حکومت ځان ته انقلابي وايي او په دې پسې دی چې د ټولنې هر اړخ په انقلابي ډول یعنې سمدلاسه او په بېخکي ډول واړوي او هر هغه څوک چې د هغه له دغه نظر او سیاست سره مخالفت کوي، د ضد انقلاب په نامه وڅپي، تر څو په دې ډول په لږ وخت کې خپل دریځ ټینګ کړي او ورسره په اصطلاح شنګریلا یا د مځکې په سر جنت جوړ کړي. دا کار حکومت مجبور کړی چې له

ټول ولس سره غېږه ورکړي. له ټول ولس سره غېږ ورکول حکومت په عین حال کې دې ته اړ کړی چې وار په وار د شوروي په قوت او دننه په کور کې په خپل نظامي قوت خپله اتکا ډېره کړي او دغو دواړو ته حیرانوونکي امتیازات ورکړي. د هغو امتیازاتو په باب چې شوروي په خپله کړي او یا حکومت ورته ورکړي، دلته دغومره ویل بس ښکاري چې د حکومت اصلي اختیار دار او واکدار د شوروي حکومت دی او هر هغه سیاست چې د کابل حکومت له اول نه تر اوسه پورې وضع کړی، په اصل کې شورويانو وضع کړی او د کابل حکومت مشران په اصل کې د شوروي د حکومت کارمندان او سپري دي. نژدې هره مهمه حکومتي اداره یو روسی مشاور لري. روسي مشاوران په خاص ډول په خاد او د ملي دفاع په وزارت کې ډېر دي. دوی په نامه مشاوران؛ خو په واقع کې اجرائیوي آمران دي. د صاحب منصبانو، لوړ رتبه ملکي مامورانو مقرري، ترفیع او تبدیلی د دوی په امر او دستور کېږي. د جنگی عملیاتو نقشه هم دوی برابروي. په همدې ډول دوی د عمده او اساسي پالیسیو په باب د گوندي او حکومتي لویانو لپاره ویناوې تهیه کوي، د حزب منشي هم له دې نه مستثنی نه دی. گوندي او حکومتي خوا د دغو ویناوو د اصلي روسي - تاجکي متن په دري اړوي او کابلي کوي یې. د مشاورانو د پاسه یو څو سر مشاور او د هغو او شوروي سفیر او عین حال کې په کابل کې د کې چې بې د بېلې او پراخې شبکې د آمر له پاسه د نظامي او ملکي دواړو چارو په باب اعلی قوماندان یا اعلی حکمران دی چې په لومړیو اولو کالونو کې دغه مشخص مشهور مارشال سرگي سوکالوف وو چې وروسته د شوروي د ملي دفاع وزیر وټاکل شو او شوروي ته لاړ. په دې ډول (روسي مکناتین) د اصلي مکناتین په خلاف له ملک نه ژوندی ووت.

د وسله والو قواوو امتيازات

خو د موضوع په ارتباط هغه امتيازات دي چې حکومت د وسله والو قواوو منسوبينو ته ورکړي دي. په وسله والو قواوو کې د ملي دفاع وزارت، د کورنيو چارو وزارت او دولتي امنيت د وزارت ټول ناميرزا فني منسوبان راځي. د دوی ټول شمېر معلوم نه دی، خو زياتوالی او اهميت يې له دې نه ښه څرگندېدلی شي چې اوس دوی او په دوی کې په خاص ډول خاد اصلي حکومت دی او دا نورو وزارتونه په واقع کې هسې خدمتي او سرويسي ادارې دي.

د فوځي منسوبينو امتيازات

لکه چې د مخه يې يادونه وشوه، د نظامي منصبدارانو معاش په سلو کې سل زيات شوی. د يوه عسکر معاش چې تر کودتا دمخه د مياشتې پنځوس افغانۍ و، اوس د هغه د وظيفې د څنگه والي له مخې له يو نيم زره نه شروع کېږي او د احتياطي عسکر معاش اوه نيمو زرو افغانیو ته رسېږي. په اصطلاح د ماشيني منصبدارانو په شمېر کې ډېر زياتوالی راغلی. د يوه کورس په ختمولو سره به کوم نيمچه باسواده او کوم نيمچه تعليم کړی چېرته بریدگی يعنې نظامي ووړ منصبدار شوی وي او د مياشتې به دومره معاش اخلي چې يو ملکي مامور چې د هغه ټول عمر قدر به يې خدمت کړی وي، هغومره تر لاسه کولی نه شي. لوړو رتبو ته ترفيع کول چې معيار يې له اړه رژيم ته وفاداري او د گوند غړيتوب دی، په دې نهو کالونو کې ډېرې شوي چې اوس اردو له ځوانو ډگروالانو او جنرالانو نه پوره ده، لکه څنگه چې پوهنتون له پوهنوالانو او پوهاندانو څخه ډک دی. دا چې اوس د اکادميسن د کانديد او اکادميسن په نامه يو شمېر نامستحقانو ته د مياشتې پنځه زره او لس زره افغانۍ د هغوی له اصلي معاش نه سربېره ورکول کېږي، د نظامي منصبدارانو په څېر

هغوی ته یوازې پولې امتیازات او رشوت ورکول او رژیم ته د غریب ملت په پیسو وفاداري گټل او نندارې جوړول دي.

د خادستانو امتیازات

خو د رسمي امتیازاتو او ورسره د حاکمیت او قدرت اصلي محل د دولتي امنیت وزارت دی چې پخوا د خاد (خدمات اطلاعات دولتي) په نامه د صدارت یو ریاست و. د دغه فني کادرونه په اصل کې په ملکي لباس کې پټ پولیسان یا څارندویان دي. دوی د دې لپاره چې د زیاتو عوایدو او پوره واک څښتنان شوي وي، نظامیان کړل شوي. په دې حساب د دوی معاش هم دوه چنده شوی. سربېره پر دې هر یو یې له دغه دوه چنده معاش نه په سلو کې له ۱۵ نه تر ۷۵ پورې نور امتیازات هم لري. ډېر کم امتیاز یعنی په سلو کې ۱۵ هغه خادست ته ورکول کېږي چې د خاد په مرکز کې چېرته په کومې غیر محاربيو یا غیر عملياتي څانگې کې کار کوي؛ او تر ټولو لوړ امتیاز یعنی په سلو کې ۷۵ یې هغه خادست ته ورکول کېږي چې په عملياتي جبهو یا نورو ورته خطرناکو عملیاتو او یا چېرته په لېږي محلاتو کې وظیفه ترسره کوي. دلته د دې خبرې یادونه لازمي ښکاري چې خاد هم موتورېزې او اوپراتيفي کنډکونه او هالیکوپترونه لري. د خاد منسوبینو لپاره هم د کورنیو چارو د وزارت د منسوبینو په شان شوروي ډوله د هستوگنځي بلاکونه جوړ شوي دي چې خادستانو ته یې په اسانو شرایطو ورکوي. دا امتیاز غیر له هغه نه دی چې خادستانو ته دمخه په عمومي مکروریانو کې اپارتمانونه ورکړل شوي دي. دوی ځانته روغتونونه لري چې تر عمومي روغتونونو نه په دوا درملو او طبي کادرونو ښه سمبال دي او دوا گانې یې هم مفتې دي. د امتیاز یو بل غټ مدرک د خادستانو لپاره د شوروي د سفر چانسونه دي. شوروي سفرونه د ثور تر کودتا نه وروسته د حکومتی منسوبینو لپاره ډېر شوي؛ خو

د هغه خاص ارتباط په وجه چې افغاني خاد يې له شوروي خاد (کې چې بې) سره لري، د خادستانو لپاره تعليمي لنډ چانسونه د نورو په پرتله په څرگند ډول ډېر دي. د خادستانو لپاره د ورسپارل شويو پټو او خطرناکو وظيفو او د همدغسې نورو مهمو دندو د اجرا په وخت کې د پيسو لگښت چې د خاد په حساب دی، په اصطلاح بې ټوله دی. ويل کېږي چې د همدغسې دندو د اجرا لپاره د مؤظفو عاملينو لپاره يې بې له دې چې د پيسو حساب ورکړي، خاص سيفونه خلاص پرېښودل کېږي. په اصل کې د خاد بوديجه ډېره او پټه ده او په گوند او حکومت کې يوازې يو څو تنو ته معلومه ده.

په هر حال، د دغسې دندو په لړ کې د تحقيق د مؤظفينو هغه نقدي جايزې د يادونې وړ ښکاري چې د تحقيق دوسيې د موفقانه ترسره کولو (يعنې له تورن نه په هر نامه او ډول چې وي اعتراف ترلاسه کول) نه وروسته هغوی ته ورکول کېږي، په دغسې جايزو کې کله د نقدي په ځای ترفيع هم ورکول کېږي.

د خادستانو غير قانوني عوايد

دا ټول هغه عوايد دي چې د قانون او مقرراتو له مخې خادستانو ته ورکول کېږي، لکه چې دمخه يې يادونه وشوه. نور يې هغه بې ټوله غير قانوني عوايد دي چې خادستان يې د وظيفې په جريان کې ترلاسه کوي. په دې ډول د هغوی حساب ممکن نه دی. دوه غټ مدرکونه يې جنگي جبهې او د کورونو لټول دي. د جنگ له جبهو نه غنيمت ترلاسه کول د غوايي د تراژيدۍ نه په وروسته کالونو کې، يعنې د خلقيانو په دوره کې ډېر وو. د بې سرۍ او خپل سرۍ په هغه وخت کې د ملکي او نظامي لومړنيو سازمانونو منځيانو د انقلاب ضد د ټکولو په نامه په بېلوپلو نومونو خلک لوټ کړي دي. په دې لړ کې په (۱۳۵۷ هـ.ش) کې دورېش خان ضابط په هرات کې په رڼا ورځ کې د مھريې د لېسې يوه معلمه ووژله او د الماسو گوته يې له گوټې

نه و اېستله. هغه وخت هرڅه چې د عملياتو په نتيجه کې د کليو او بانډو د خلکو له تېښتې نه په کورونو کې پاتې کېدل، د منصب دارانو به کېدل. په شتمنو ولايتونو مثلاً په هرات کې منصبدارانو بېخي زيات غنايم په دې ډول ترلاسه کړل. په غنايمو کې قالينې، د بنځو گانې او ترانسستري راډيوگانې هم شاملې وې. د روسانو له تېري نه وروسته چې د خاد فعاليتونه پراخ او نظامي شول، د خادستانو لپاره چې د نظامي منصبدارانو په څېر د جنگ د جبهې تر شا کارونه ټول د دوی په لاس کې ولوبدل، د غنيمت پيدا کولو لپاره هم لاره هواره شوه. له عملياتو نه وروسته به چې سيمې او درې او کلي او بانډې له انسانانو نه خالي شوې، خادستان به د لوتمارۍ لپاره د ډاکوانو په څېر په کورونو ننوتل. په اصل کې ډېر غريب خادستان اوس له دغې لارې نه څرگند شتمن او د قيمتي رنگ رنگ قالينو او فرنيچر خاوندان شوي دي. په خادستانو کې د پخوا وختو د مودو خواران نن ورځ سمدلاسه شتمن شوي دي او د دوی شمېر هم لږ نه دی. په خادستانو او په واقع کې په ټولو پرچميانو کې دغه ناولي فکر ښه بېخ نېولی و چې دوی به «د ستر شوروي» د ملاتړ په برکت چې دوی ابدې گانه، زړيا وروسته په دې موفق کېږي چې خپل حکومت په افغانانو تحمیل کړي. مخ توری کارمل خادستانو ته پوره ناز ورکاوه، خپل سړي يې په کې مېخ کړي وو او خاد په واقع کې په دې ډول د ده د قوت په مرکز بدل شوی و. ده به ويل چې دوی يعنې خادستان د حکومت په ضد دسيسې شنډوي؛ نو ځکه خادستان د وړو دکتاتورانو په شان په ټينگه د خلکو په ځپلو او ټکولو معتقد وو. انساني ملاحظې ورسره نه وې او له خلکو سره د روغې او پخلاينې په فکر کې هېڅ نه وو. څنگه چې د شوروي له قوت نه ډاډه وو، دوی په دې فکر مست وو چې آخري بری حتماً د دوی دی؛ نو ځکه يې له هېڅ راز ممکنې بې رحمۍ ډډه نه کوله. نوی دوی له انسانانو نه د خالي شويو کورونو لوتول د امنيت د خوندي کولو يو ضروري

جز گانه. دا معلومه نه ده چې په دې هکله به یې مشرانو دوی ته هغسې شعار ورکړی وي، لکه څنگه چې عبدالله امین خلکو ته ورکړی و چې «د هزاره گانو مالونه ستاسې او سرونه یې د دولت»، خو په دې کې شک نشته چې خادستان په لوټولو کې تر هېچا څخه کم نه دي راغلي. په دوی کې دغه ناولي فکر ښه بېخ نیولی و چې د انقلابي حکومت مخالفان د انقلاب ضد دي او د انقلاب ضد مرگ جایز دی؛ خو دغه فکر د دوی ټولو یا د دوی د ډېر شمېر لپاره یوازې یو ایډیالوژیکي سرپوښ و او ممکن د زړه په تل کې یې لوټماری او د خپل غریب ځان شتمن کول وو. په هر حال دوی ډېر پراخ لوټول کړي دي. په عین حال کې د روسي سرو لښکرو لوټماری هم د دوی سره خوا په خوا روانه وه. روسي عسکرو حتی د کابل د ښار دوکانونه هم د شپې د بندیز په وخت لوټول. د دوی د لوټماری مشهوره بېلگه د کابل ښار افغان ستورز ته ورڅېرمه له اروپایي او جاپاني مالونو څخه ډک زیات واړه دوکانونه دي؛ خو د روسانو لپاره څنگه چې د حجمي مالونو انتقال یو شرموونکی، نه یو مشکل پرابلم و، دوی به په کم حجمه قیمتي مالونو په تېره نقدو پیسو باندې زور اچاوه او بیا به په دې پسې وو چې خپل غنایم په ډېره کمه بیه خرڅ کړي، لکه څنگه چې دوی د خپل دولت مالونه په ډېره ټیټه بیه خرڅول. په هر حال، دا چې تر اوسه په لکونو نه، په میلیونونو خپل پلرنی ټاټوبی پرې ایښی او په پرديو وطنونو کې مهاجر شوي، یو علت یې د خادستانو، منصبدارانو او سرو لښکرو لوټماری ده.

خادستان او ښاریان

خادستانو نه یوازې له اطراف نه شته ټول کړي، په ښارونو باندې چې د حکومت قبضه وه، دوی هم له لوټماری نه ډډه نه ده کړې. د لوټماری یوه لاره د افرادو له نیولو او بندي کولو نه وروسته د هغوی د کورونو لټول وو. په

کوم ځای چې د حکومت قبضه وه، په تېره بیا په ښارونه او په ډېر خاص ډول د کابل په ښار د تورنو شمېر بېخي ډېر و. په دغو ځایونو کې د خاد له خوا سرونه او شتمني مصئون نه وو. په کابل کې به داسې کور نه وي چې یا خادستانو او یا عسکرو نه وي لټولی. خادستان که څه هم له دې نه منع و چې د کورونو د لټولو په وخت کې د کور مالونه واخلي او خپل یې کړي. حتی دوی مجبور وو چې د کور له لټولو نه وروسته په کور والا باندې فورمه لاسلیک کړي او کور والا رضایت ښکاري کړي چې د کور مالونه یې بې ځايه شوي نه دي؛ خو په عمل کې په داسې حال کې چې کور والا مغضوب وي او د کورنۍ ټول غړي یې یوې خواته او یا په یوې کوټې کې تخته شوي وي او ډېر شمېر وسله وال خادستان د کور ټول محتویات لاندې او باندې کوي او ځیني وخت حتی د کور غولي کیني، ممکنه نه ده چې څوک د دوی د لوټمارۍ مخه ونيسي. حقیقت دا دی چې په تېرو نهو کالونو کې یعنې هم د خلقيانو او هم د پرچميانو په وخت کې، خو ډېر زیات د پرچميانو ډېر مقدار شته په کابل کې د نقدو، گانو، طلا او داسې نورو په شکل خپل کړي دي. د دغې لوټمارۍ ډېر غټ مثال شاید هغه دوولس خښتې طلا وي چې خادستانو د حاجي برات بای د کور له لټولو او لوټلو نه په لاس راوړي چې د هغه زوی رسول بای په قول په (۱۳۶۲ هـ.ش) کال کې د هغوی مجموعي ارزښت ۲۳ میلیونو افغانیو ته رسېده، که څه هم د هغوی موضوع سوچه تجارتي وه، نه سیاسي. په همدې ډول د هغه، هغه نوی ماډل بنز موټر چې تازه له جرمني نه وارد شوی و، هم خادستانو وړی و. دغه موټر د تحقیق د تورمخي رئیس عبدالغني چې په لنډې مشهور دی، په برخه شوی. په طلاوو کې روسي مشاوران د خاد له نورو لویانو سره شریک وو چې دغه اشتراک د بندي رسول بای ټولې هلې ځلې د طلاوو د بېرته خپلولو په منظور شنلې کړې.

د خادستانو لپاره د شتو غیر قانوني بله لار د شپې له خوا د دوکانونو او کورونو وهل دي چې په ډېرو حالاتو کې د انسانانو په ژوبلې او حتی مرګ او د ښځې په بې غټه کېدو هم تمام شوي دي. څنگه چې د غوايي له کودتا نه د نجیب الله د پخلاينې سياست تر اعلان پورې د شپې له خوا په گرځېدو باندې بنديز لګول شوی و، دغه بنديزونه خادستانو او ټولو هغو ته چې د شپې نوم يې لاره، د دې موقع برابره کړې وه چې دوی د ورځې له خوا کورونه په ښه کړي او د شپې ټول کور د ټولو په پلمه، بيا هم په وچ زور کوروالا يوې خوا ته کړي او شته يې په موټرونو کې واچوي او خپل يې کړي. دغسې پېښې د کابل په ښار کې بېخي ډېرې شوي دي. ډېره تازه يې د ليکونکي تر خلاصېدلو نه څو هفتې دمخه د همدغو خادستانو له خوا په قلعه زمانخان کې د پوهنتون د يو استاد ښاغلي لطف الله ساپي کور وهل او د هغو له خوا د يو گزمه عسکر وژل دي. دغسې يو شمېر غله او ډاره مار خادستان نيول شوي او په بند محکوم شوي هم دي. په دې مينځ کې د نورو غلو داړې هم يو وخت بل وخت او حتی د امنيتي قواوو له خوا اورېدل شوي. د خادستانو له خوا ډېره غټه ډاره هغه وه چې د دوی يوې گزمو ډلې د پښتون په مارکيټ کې يو شمېر دوکانونه وو هل او د اتيا ميلونو په شاوخوا کې يې له سيفونو نه افغانۍ او خارجي بانکوټونه واېستل. ويل کېږي چې د دغې ډلې مشر زلمی نومی کندهاری و چې د يو څو ملگرو په قول يې د شوکمارۍ ډېره غټه برخه يې له ځان سره د باندې يووړه. په هر حال، پاتې ملگري يې په دغه تور بنديان شول چې له هغو نه يو يې د باشي سلام په نامه د پلچرخي په دوهم بلاک کې، بيا باشي مقرر شو او هغه هلته د وظيفې په جريان کې په فسق او فساد او بچه بازی سره عامه رسوايي او بدنامي هم خپله کړې وه. له دغه ډول بيان نه وروسته چې اصلي مطلب ته توجه وشي، و به ويل شي چې په دغه رژيم کې د وسله والو قواوو منسوبين چې په هغو

کې خادستان د ټولو په سر کې راځي، د وطن نوي شتمن افراد تشکيلوي چې د گوند له غړو سره يوځای يې نوې حکمرانه سياسي طبقه مينځ ته راوړې ده. په دې حساب دغه جاري بې ساري قيمتي خادستانو او په مجموع کې د وسله والو قواوو منسوبينو ته دومره معنی نه لري، لکه څومره چې يې د نورو خلکو په تېره ملکي مامورينو، متقاعدينو او په خاص ډول بېکارانو او کم عايدو خلکو ملاگانې کړوږي کړې دي.

د خادستانو شمېر

څنگه چې خاد هم د پيسو او هم د قدرت په ستر مرکز بدل شوی او څنگه چې ژوند لکه چې يې يادونه وشوه د بې ساري قيمتي له امله ډېر گران شوی او څنگه چې خادست کېدل له عسکري خدمت نه د بېچېدو معنی هم لري، مراجعه ورته ډېره ده، سره له دې چې دا د روسانو يوه آله او د ولس په نظر تر ټولو بدنامه اداره ده. د منسوبينو شمېر معلومول يې ممکن نه دي، خو دا سمه ده چې وويل شي، خادستان د شيطانانو په څېر د ښار په هره برخه کې حاضر او ناظر دي او تا او ما هر څوک په دوکان، سرک، ادارې، مغازې او هر ځای کې څاري. د خادستانو شمېر په باب قياس له دغه حقيقت نه ممکن نه شي چې د لغمان ولايت د ډېوې له کلي او په هغه پورې تړلې بانډې بېلې څخه چې ټول به يې د سلو کورونو په شاوخوا کې وي او ليکونکي هم ورته منسوب دی، ۴۲ تنه يې يوازې د کابل د خاد منسوبين دي. دا به غلطه وي چې فکر وشي د وطن له هر کلي نه په دغه تناسب افراد په خاد کې ماموريت لري. د ډېوې خلک عموماً غريب او د دوی په تعليم کړو کې له يو څو تنو څخه پرته نور يې نيمچه عصري سست ايمان په عناصر دي. په دوی کې هم د نورو لغمانيانو په څېر د قوي ميرزاڼي عنعنې له مخې له حکومت سره د ماموريت کولو ميلان ډېر قوي دی. د پرچميانو په دوره

کې دغه نیمچه تعلیم یافته گان کابل ته په ورتگ مجبور شول. په دې ډول دوی د خپلو لږو ځمکو له حاصلاتو څخه یا بېخي لږ و ډېر بې برخې او محروم او د کابل د قیمتي ژوند له سختو شرایطو سره لاس په گربوان شول. ځنکه چې په دغه کلي کې د پرچم د مخه یو څه رینسې غځولې وې، دوی ټول حکومتي او په حکومتي کې نظامي او په نظامي کې د خاد خلاصې غېږې ته د ضرورت او هم ممکن د عقیدې له مخې ور ننوتل؛ خو خاد ته په خپله د دوی ننوتل دومره تعجب نه ښکاري. تعجب په دې کې دی چې د دوی مشران چې زیاتره یې د سپینو ږیرو خاوندان دي او لمونځونه کوي او بې تسبیحو نه گرځي او د مسلماني نارې یې آسمان ته رسېدلي، ولې په دې راضي شوي چې زامن یې د خاد له لارې د روسانو په خدمت کې ننوتلي دي. چپیان به ووايي چې دا ځکه د تعجب وړ خبره نه ده چې اقتصادي عوامل د انساني سلوک لومړني محرکات دي؛ خو د دوی دغه منطق د ډېوه والو ختیځې خوا ته گاونډي عمرزیوال چې تر دوی هم په شمېر کې ډېر او هم ترې نه ډېر شتمن دي، ماتوي. د عمرزیوالو د لویو ځمکه والو زامن هم د ډېوه والو په څېر په زیات شمېر خادستان شوي دي. د عمرزیوالو مشران ټینگ مسلمانان او درانه پښتانه دي. نه یوازې د لغمان په ولایت کې د کافي اندازه ځمکو خاوندان دي، بلکې ځیني یې په کابل کې هم ښه ژوند لري. تعجب په دې کې دی چې دوی ولې په دې راضي شوي چې زامن یې د خاد او روسانو په خدمت کې وي.

لوستونکو ته به هر وروږ دا انتباه پیدا شوي وي چې خاد له لغمانیانو نه ډک دی. لغمان لوی ولایت او خلک یې په عمومي ډول درانده، با عزته، هوښیار او خواري کښ دي؛ خو له بده مرغه پخوانی انتباه تر ډېره حده سمه ده. که خاد له لغمانیانو ډک نه دی، په دې کې شک نشته چې ډېر لغمانیان په

خاد کې کار کوي؛ خو له دې سره جوخت باید وویل شي چې لغمانیان په خاد کې ټول په ټیټه سویه میندل کېږي او د خاد مهم کارکوونکي شمالي وال - نه کوهدامیان، کابلیان او یو شمېر پکتیاوال دي. شمالي وال د سیمې او نفوذ په تناسب په نورو چربي کوي او یو وخت تر ډېره وخته د خاد د ډېرو مهمو خانگو سروالان ټول همدوی وو. له نورو ولایتونو نه په خاد کې هومره کسان نشته، لکه د پورته سیمو چې دي. د کندهار له ټول ولایت نه هسې کوم یو که په خاد کې وي. همدغه سبب دی چې په خاد کې، لکه څنګه چې د پرچمي حکومت سیاست دی، د پښتو او پښتنو په مقابل کې تعصب ډېر قوي دي، په دې چې هلته لاس بری د دري ژبو دی، لکه په څارندوی کې چې لاس بری د پښتنو په تېره د پکتیاوالو دی. د خاد په شمالي والو دري ژبو کې دا احساس ډېر قوي دی چې اوس وار د دوی دی او دوی باید د نادرخان د دورې د هغو نادودو قصور واخلي چې د دوی په پلرونو شوي دي. د خادستانو مستطقینو ډېرو تورنو پښتنو ته دغسې ویناوې په څرګند ډول کړي دي. په همدې دلیل په خاد کې تورن پښتانه بس په دې چې پښتانه دي، تر نورو ډېر په کړاو شوي دي. افغان ملتیان په دې باب یو ډېر څرګند مثال کېدلی شي. په دې ډول دري ژبي خادستان، په تېره شمالي وال د پرچمي حکومت او په واقع کې د بریښف روسي حکومت د دغه پارونکي سیاست په ټینګ عملي کوونکي دي چې د هغه له مخې د هېواد سیاسي سروالي باید د ځینو وړو ملتونو په همکارۍ او د شوروي په قوت د دوی وي او پښتانه چې یو شمېر څرګند عقده یي پرچمیان یې «بې فرهنگه اکثریت» او «فاشستانو» په نامه یادوي، پټون او وروسته پاتې وي، که څه هم پښتانه په شمېر کې تر نورو ملتونو څخه زیات دي او په خپله شوروي په سلو کې ۵۲ اټکل کړي دي.

اختلاس او قاچاق

د خاد له دغې لنډې شرحې نه چې بېرته لومړني مرکزي ټکي ته مخ واپړول شي، و به ویل شي چې دغه نوې سیاسي حاکمه طبقه د هغو عوایدو او سیاسي قدرت په سبب چې دوی د انقلاب او خواري کښ انسان ته د خدمت په نامه د ځان کړي، له دې نه په نسبي ډول ښه مأمونه ده چې د وطن دغه بې سارې قیمتي یې ملا ماته کړي. هو، دغه حاکمه طبقه هم، د نورو اجتماعي ډلگيو په څېر له سبا نه په اندېښنه کې ده او د جنگ او سیاسي گډوډۍ په فضا کې ځان مصئون نه ویني. داسې ډېرې پېښې اورېدل شوي چې له هغو نه پوره څرگندېږي چې د سبا ورځې د مالي مصئونیت په منظور اوس نا مجاز کونښنونه ښه مروج شوي دي او دننه په گوند کې د دولتي قدرت د گټلو او ورسره یو ځای د پیسو ټولولو او سپما کولو لپاره سخت کونښنونه روان دي. اختلاس نه یوازې په دولتي لیکونو کې د گوندي او غیر گوندي کارمنو تر مینځ رواج موندلی؛ بلکې تر پورته گوندي او دولتي سطح حتی ان د پولیتبوريو د غړيو لخوا هم اورېدل شوی دی. په دې لړ کې په (۱۳۶۱ هـ.ش) کې د څو پولیتبوريو لکه د نوراحمد نور او محمود بريالي په گټه د څو سک صرافانو او سوداگرو په ذریعه سره زر د قاچاق په ډول خارج ته وړل کېدل. موضوع په دقیق ډول معلومه نه ده؛ خو په واقعیت کې یې شک نشته او هغه د عامه رسوایۍ حد ته هم رسېدلې ده چې د هغې په نتیجه کې سوداگر عاملین یې بنديان او محکوم شوي، مگر اصلي محرکین یې د پخوا په څېر هماغسې په ځای پاتې دي. یوازې دانه ده، قاچاق کول یا په هغه کې برخه لرل او رشوت اخېستل او اختلاس کول په شوروي مشاروانو کې په دغو تېرو اتو کالونو کې هر هغه افغاني کارمن ته چې له هغو سره د وظیفې له مخې په تماس کې دی، د ورځو په کیسو بدل شوي دي. د یوه نظامي منصبدار په قول ده په خپله په هرات کې د یوه روسي

مشاور ښځې ته د سرو زرو د غاړه کې په اهدار کولو سره خپل یو گوندي ډاکټر ملگری اعدام نه بچ کړی دی. په پلچرخي کې داسې ډېر افغانان په دې تور بنديان شوي چې د مقاماتو په قول، دوی له شوروي مشاورینو سره په قاچاق کولو او داسې نورو غیرقانوني قضیو کې برخه لرلې ده. داسې کېسې ډېرې اورېدل شوي دي چې ځیني گوندي کسانو او منصبدارانو د ترفیع په غرض خپلې یا پردې ښځې شوروي مشاورینو ته استولي دي. په معکوس ډول روسي مشاورینو د دې لپاره چې دلته یې د خدمت دوره اوږده شوې وي، خپلې ښځې د متنفذو افغانانو غېږو ته ورسپارلې دي.

دولتي ملکي ماموران

اختلاس کول او له مراجعینو څخه بلېې اخېستل په دغو وروستیو کالونو کې په ملکي کارمنو کې بېخي ډېر شوي دي. دغه ماموران په دې کار کې چندان گرم هم نه بلل کېږي. د دوی معاش د هغو نظامیانو په تناسب چې دمخه یې یادونه وشوه، بېخي کم دی. د لومړۍ رتبې مامور معاش چې ممکن هغه ته د شل دېرش کلونو د خدمت په دورې کې ورکول کېږي، څه باندې شپږ زره افغانۍ (۴۰ ډالره) او هم یو کوپون دی؛ خو ټول ملکي ماموران لومړۍ رتبه نه دي، ممکن په سلو کې پنځه یې لومړۍ رتبه وي. د دوی منځنۍ درجه مثلاً د څلورمې رتبې مامور ۳۴۵۰ افغانۍ معاش او یو کوپون لري چې دا ټول یې ممکن د دېرشو امریکایي ډالرو په شاوخوا کې راشي. دی به هرومرو یوه کورنۍ هم ولري چې ټول غړي به یې شاید شپږو تنو ته ورسېږي. فکر کېږي چې په سلو کې څلوېښت ماموران به خپل کورونه لري او شپېته نور به یې هره میاشت په کرایه ورکولو هم مجبورېږي. د افغاني قوي دود له مخې دوی به یو وخت بل وخت مېلمانه، سیالي گانې او هم به طبعاً ښادي گانې او غمونه هم ولري. دوا او درمل ته به یې هم اړتیا وي، که څه هم د

دوی لپاره حکومتي بیمه شته او طبي سرویسونه وړیا دي. دا ټول د هغه په بودیجې باندې یو نه زغمېدونکی پټی دی. د مامورانو په ځینو کورنیو کې ممکن دوه درې کسه نور هم د معاش خاوندان وي او اوس تر پخوا زیاتې ښځې هم په دفترونو کې کار کوي؛ خو په دې حال یا به د کورنیو د غړو شمېر هرومرو زیات وي او یا به د نوي تمایل له مخې لویې او پراخې کورنۍ په هستوي یا وړ کورنیو ویشلې شوې وي. په هر حال د یوه رسمي مامور معاش هغه هم په دې قیمتۍ کې ممکن په میاشت کې د لسو ورځو لپاره کفایت وکړي او دی مجبور دی په میاشت کې د پاتې شلو یا پنځلسو ورځو ژوند له نورو لارو نه تامین کړي. که دی له پلاره پاتې شخصي او یا نور راز شته ولري، پرده به یې پرې کېږي او که نه ژوند به ورته له دوزخ څخه کم نه وي او دی مجبور دی له هغه واک نه چې د خپلې وظیفې په سبب یې لري اختلاس وکړي او بلې واخلي او څنگه چې په افغانستان کې یو دایمي په قانون متکي ملکي سرویس تکامل نه دی کړی او څنگه چې په دغه اوسني یو گوندي سیستم کې ټول حساس او د آمریت پوستونه د گوندیانو دي، د اختلاس او رشوت غټه برخه هم د دوی ده. په دې وختو کې چې په په دوی کې نا مصئونیت احساس قوي شوی، رشوت اخېستل ډېر شوي او حتی منظم او معین شوی هم دی. د مثال په ډول څوک چې غواړي موټر ټکسي کړي، پنځوس زره او څوک چې غواړي د درملتون اجازه تر لاسه کړي د یو لک په شاوخوا کې باید رشوت ورکړي. د حکومت د ماهیت په سبب اوس د اختلاس لپاره زمینه تر هر بل وخت نه ښه برابره شوې ده. په دې چې یو خو حکومتي ادارو ته مراجعین لږ شوي او بله دا چې دولتي فعالیتونه اوس تر هر بل وخت نه ډېر شوي دي. عمداً د همدغه اختلاس په وجه او تر هغه وروسته د نویو گوندي مامورانو د بې تجربه توب او نالایقۍ په وجه او هم تر زیاتې اندازې د حکومتي واک د متمرکز کېدو او یا هم له حکومت سره

د پټ مخالفت او کارشکنۍ په وجه ده چې د دولتي انکشافی پلانونو او په عمومي ډول د دولتي کارونو د برياليتوب او موثريت اندازه تر هر بل وخت نه لږه شوې ده او دولتي کارونه سست او بې نظمه شوي دي. د ولايتونو او کابل تر مينځ او په عمومي ډول د ولايتونو تر منځ دفتري روابط او مکاتبې بېخي ځنډني شوي دي او په مياشتو مياشتو کې کوم ځل که وشي، د مثال په ډول د لغمان له ولايت نه د تېر کال له حمل نه تر اوسه پورې د څوارلسو مياشتو په اوږدو کې يوازې دوه مکتوبي پوستې کابل ته را رسېدلي دي. لغمان چې له کابل نه د اويا کيلومترو په شاوخوا کې فاصله لري، دغه حال وي، د نورو ولايتونو به څه حال وي؟

دا چې په دې وختو کې ملکي مامورين تر هر بل وخت نه زيات تقاعد غواړي او يا يو شمېر يې حتی په رسمي وختونو کې بل چېرې شخصي کارونه کوي او يا په دفترونو کې په نيم روغ او سست ځان هسې وخت تېروي او يا زيات شمېر يې له رسمي وخت نه د باندې واړه دوکانونه خلاصوي، ترکاري خرڅوي، ټکسي گانې چلوي او داسې نور کارونه کوي، د دوی د بد حال ښکارندوی دی. دغه موضوع په عين حال کې له حکومت سره د مامورينو نه همکاري هم څرگندوي. د دغې برخې په پای کې به دا سمه وي چې وويل شي چې اوس د پيسو لپاره دولتي مقام گټل او له دغه مقام نه د پيسو د پيدا کولو لپاره غير قانوني اجراءات کول او په ټولو حالاتو کې د ايډيالوژۍ او نورو دغسې پرنسپونو او مفاهيمو پروا نه ساتل د پرچمي حکومت په تېره د لوړو گوندیانو يوه څرگنده خاصه گرځېدلې ده.

قيمتي او شغلي ډلې

د دغې بې سارې قيمتۍ په شرايطو کې چې د معاش خورو او گوندیانو دغسې حال وي، د بې معاشه خلکو، متقاعدينو او تر هر څه زيات د کونډو

او نورو بې سرپرستو ښځو او ميندو حال به څرنگه وي؟ لومړی بايد د دې يادونه وشي چې دغه اوسنی قيمتي او په حقيقت کې هره قيمتي د کسبگرو، سوداگرو، دوکاندارانو او داسې نورو اجتماعي او شغلي ډلگيو ملاگانې د نورو ډلگيو د ملاگانو په پرتله ځکه نه شي کړوېولی چې په قيمتی سره د دوی د اجورو او متاعو قيمت يا په بل عبارت د دوی عوايد هم په متناسب ډول لوړ ځي او د دوی لپاره د معادلې آخري نتيجه لږ و ډېر هماغه وي چې پخوا وي. دوی يا د دوی ډېر ډلگي د قيمتی په شرايطو کې هغه هم په داسې حال کې چې لکه اوس چې دلته د نرخونو کنترول نه وي، ډېرې گټې هم کوي. دوکانداران، سوداگر، قصابان او داسې نور په دې ډلې کې راتلای شي. دوی په هغو وختو لکه اخرونو کې چې د لگښتي اموالو لپاره سمدلاسه تقاضا ډېره شي، نرخونه لوړوي. د عين متاع نرخونه په دوو څنگ تر څنگ دوکانونو کې هم توپير لري. د حساسو بارو ميترو په څېر چې ډېر لږ تغيير هم په کې څرگندېږي، دوی هم د خپل متاع نرخونه حتی له يوې ورځې نه بلې ورځې ته په خپله گټه لوړوي، بې له دې چې د اصل قيمت او نرخ په باب د کوم مناسب تناسب پروا ساتل شوي وي. مقامات د جنگ په اوسنيو شرايطو کې له دې نه عاجز دي چې د متاعو لپاره د اصل قيمت او نورو مصارفو او عاملينو ته يې د لازمي گټې په ملاحظې سره مناسب نرخونه وټاکي او پلورونکي د هغو په رعايت مجبور کړي. د جوزا د مياشتې په لومړۍ لسيزې کې کابل ښاروال د څارنوالۍ په هدايت او جدي گواښ سره هم و نه شو کولی چې د ښار قصابان دې ته وهڅوي چې د پسه غوښه کيلو گرام په ۱۶۰ افغانۍ او د غوايي غوښه کيلو په ۱۴۰ افغانۍ وپلوري. دغه حکم هم حاکمانه و او هم په داسې دقيق حساب بنا نه و چې د اصل قيمت او نرخ تر مينځ کوم مناسب تجارتي تناسب مراعات شوی وي. قصابان له څو ورځو دوکانونو له تړلو يا يو راز اعتصاب نه وروسته پرې ښوول شول چې د پخوا

په خبر معامله وکړي، يعنې د پسه غوښه کيلوگرام په ۳۰۰ افغانۍ او د غوايي غوښه يو کيلوگرام په ۲۰۰ افغانۍ وپلوري. هغه کسان چې په يوې يا بلې ساحې کې پانگې په چلند کې اچوي او په خپله او ورسره د کورنۍ غړي يې تنظيمول کوي، بايد هرومرو گټه ولري؛ خو دا گټه بايد مناسبه وي. مناسبه گټه ترلاسه کول د وړو متشبثينو مثلاً قصابانو لپاره دا معنی لري چې دوی به د مناسبې گټې د ترلاسه کولو په منظور د زياتېدونکې تقاضا د رفع کولو لپاره د خپل تشبث او فعاليت ساحه لا هم پراخوي. نتيجه به دا وي چې په ټولنه کې به د مجموعي اقتصادي فعاليت ساحه پراخېږي، پانگه به ورسره په هماغه تناسب ډېرېږي او په چلند کې به وي. البته ستر مشکل د مناسبې گټې تنظيمول دي چې هغه په اصل کې په جامعي يعنې په ما او تا، مقاماتو او هم په پلورونکو پورې اړه لري. له بده مرغه واده متشبثين يا لږ تر لږه د هغویو برخه هغه هم د جنگ، قيمتي او د يو راز موجودې په خپل سرۍ او د مقاماتو د ضعف په اوسنيو شرايطو کې د شخصي حرص او گټې تر اغېز لاندې تر دې اندازې کېږي چې د غير غوښتنې يعنې د جامعي يا زما او ستا او نورو انسانانو پخوا نه کوي، نه يوازې نرخونه له حد نه زيات لوړوي، بلکې پر هغه سربېره کله کله د نه اورېدلو کيسې هم تر غوړو رسېږي. د مثال په ډول په دې نږدې ورځو کې له دوو بېلو بېلو منابعو نه په لږ غير مهم اختلاف سره اورېدل شوي چې په کابل کې د يو کبابي په دوکان کې د انسان غوښه عرضه شوې او قضيه په څارنوالۍ کې تر تحقيق لاندې راغلې ده. په همدې ډول د يوې بلې تر اوسه يوازنی منبع په قول يو بل چاينکي والا د ماشوم غوښه په چاينکي کې پخه کړې او عرضه کړې ده. د قحطۍ او پوره نا چارۍ په شرايطو کې دغسې پېښې د فهم او حتی زغم وړ ښکاري. مثلاً د دوهم جنگ په بهير کې چې جرمنيانو لينن گراد کلابند کړی و، روسانو د مړو انسانانو غوښې خوړلې. يا په (۱۷۲۲م) کال کې چې افغانانو د

فارس اصفهان کلابند کړی و، کلابنديانو د سپيانو او پيشو گانو غوښې خوړلي دي؛ خو د گټې کولو په مقصد د خوراک لپاره د انسان غوښه عرضه کول يا دغسې نورې نا انساني چارې ترسره کول، په داسې حال کې چې لږ تر لږه تر اوسه پورې له قيمتي نه غېر له لوړې او قحطۍ څخه انسانان تلف شوي نه دي، په هېڅ دين او اخلاق کې په هېڅ وجه مجاز او د زغم وړ نه گڼل کېږي. لکه څنگه چې جامعي د جوگيانو د انسان خوړلو دود نه دی زغملی، که څه هم تر اوسه پورې يې پوره ورک کړی نه دی، لکه چې د يوې باوري منبع په قول د شاهي په وروستيو کلونو کې د تخار په ولايت کې د جوگيانو له خوا يو ځايي غير جوگي ماشوم د همدغه مقصد لپاره تلف شوی و. بله دا چې ويل کېږي چې جوگيان چې ځيني خلک يې په غلطه له چلوسانو سره گډوي، هديرې نه لري او افغانان يې د «آدم خورو» په نامه يادوي؛ خو د ډاډ وړ خبره ده چې دغسې نا انساني پېښې ډېرې نادرې دي او هغه له عمومي بهير نه څرگند انحراف گڼل کېږي او جامعه يې په څغرده ځپي. له بلې خوا که رسمي مقامات په ظاهر کې د جامعي په خير تشبثات، واړه وي که لوی، له سره تر پايه پورې په خپل لاس کې واخلي، د دې ويره حقيقي کېږي چې يو څو به په عمل کې لکه څنگه چې په تجربو سره ثابته شوې، د دغه کار له عهدې نه وتلی و نه شي او که له عهدې نه يې تر څه حده وتلی هم وشي، فعاليتونه به يې اقتصادي نه وي، يعنې په عمومي ډول د ټولنې په تاوان به وي، لکه چې زمونږ په ملک کې حکومتی تصدي گانې ټولې غيراقتصادي يعنې په تاوان کې دي. د مثال په ډول د يوې باوري منبع په قول په (۱۳۶۰ او ۱۳۶۱ هـ.ش) مو کلونو کې د غزني د سرده په دولتي فارم کې يو من غنم په ۱۴۰۰۰ افغانو تمام شوي وو. دا به شايد يو افراطي مثال وي؛ خو د خيبرو افغانانو په قول افغان ترکانې، ملي بس، د جنگلک فابريکه او داسې نورې دولتي تصدي گانې او حتی د ننگرهار د پروژو فارمونه

ټول په تاوان کې دي او يو يې هم اقتصادي نه ده. بله دا چې که دولتي مقامات تشبثات د ځان کړي، بيا به په هر څه خپته اچوي، دومره به پند کېږي او پياوړي کېږي چې په پای کې به زما او ستا او د هر چا او هر څه واک د ټولنې جامعې په نمایندګۍ د يوې وړې ډلې په لاس کې وي، په بل عبارت سياسي، نظامي او اقتصادي قوت به بس د يوې وړې ډلې په لاس کې متمرکز کېږي او مطلقيت او ټوټاليتيرينزم (د هر څه خپلولو يا کل اختياري سيستم) به د جامعې خاصه ګرځېدلې وي او آزادي او دموکراسي به چې ژوند يې له هغو نه انساني مفهوم نه شي لرلی، هسې پوچ او پروپاګندي کلمات وي، لکه چې په سوشلستي هېوادونو کې همدغسې دی. خبره چې لنډه کړو که څه هم لا دمخه يو څه اوږده شوې، په تکرار به ووايو چې د وطن په موجودې قيمتۍ کې تجارتي او سرويسي او شغلي ډلې خلک نه دا چې د نورو په شان په ملانه دي کړوپ شوي، بلکې تر پخوا شتمن شوي هم دي؛ خو له دې سره جوخت د دې ويل هم ضروري دي چې دوی د حکومت له خوا خپلو شتو څخه هېڅ ډاډه نه دي. په تېرو نهو کالونو کې مقاماتو دوی دومره وهلي، ځپلي، چور کړي، فراري کړي او وژلي چې ممکنه نه ده دوی تر ډېره وخت په پخواني حال راشي او بيا توليدي او سرويسي چارې په ډاډمن زړه دومره ډېرې او پراخې کړي چې هم دننۍ اړتياوې پوره کړي او هم له باندنيو سره سيالي وکړي.

د قيمتۍ نورې ناوړه اغېزې

د بحث مرکزي ټکي ته چې بيا مخ واړول شي، و به ويل شي چې دغې بې سارې قيمتۍ تر ملکي مامورينو؛ په کراتو زيات متقاعدین، کونډې او بې سرپرستې ښځې او په خاص ډول هغه پراخه ډله زهیر کړي چې د وزگارو په نامه خلاصه کېدلی شي او په ښارونو او په تېره په کابل کې غوندې شوي

دي. د دوی بد حال له دې نه اټکل کېدلی شي چې دوی د وظيفې د نه لرلو په وجه د عايد کومه منظمه منبع نه لري او ډېری يې عسکر شوي دي. د وزگارتيا د رفع کولو لپاره په عمل کې د حکومت غټ پروگرام له اتلس کلنۍ څخه تر څلوېښت کلنۍ پورې عسکري خدمت ته د افغانانو جلبول دي. خو سره له دې چې حکومت عسکرو ته ښه معاش ورکوي، بيا هم د دوی ډېر شمېر دغه خدمت ته نه حاضرېږي. دوی يا د باندې هجرت ته ځي يا يې په اطرافو کې د عسکر گربزو ليکي پياوړې کړي دي. يو شمېر نور يې د خاد جاسوسان شوي دي. نور يې په هوټلونو او داسې نورو ځايونو کې کار کوي. معيوبان او ناروغان يې گدايي کوي او د وروستيو شمېر اوس تر هر بل وخت نه ډېر ښکاري، په دې چې اوس د ښار په څنډو کې ډېر گدايان له شخصي کورونو نه هم خيرات غواړي. په حکومتي مرستونو کې يو شمېر دغسې کسان په تېره معيوبان ټول شوي او هلته ورته کسبونه هم ښدل کېږي. د تجمع هغه ځايونه چې پخوا به ورځني اجوره گان او غريکاران هلته هر سبايي لېدل کېدل او له هغو ځايونو څخه به د کار لپاره بېول کېدل، اوس له دغسې کارگرو څخه پوره خالي دي. هم په خپله د دوی په شمېر کې کمۍ راغلې او هم د شخصي کارونو په تېره د ساختماني کارونو د لېروالي په نتيجه کې د هغو لپاره تقاضا نږدې صفر شوې ده. سره له دې هم په جامعه کې او په خاص ډول په ښارونو او په ډېره ځانگړې توگه د کابل په ښار کې د وزگارو شمېر پوره محسوس دی. په داسې حال کې چې په هغه ډله خلکو کې چې ښه عايدات لري، د پيسو د لاس ته راوړلو لپاره له هرې ممکنې ناجايزې لارې نه په پراخه توگه استفاده کوي. لکه چې دمخه يې يادونه وشوه، هېڅوک دې په دې فکر نه کوي چې ددغه ملک وزگار، جامعي او سيستم وهلي بې شتو انسانان به د مرگ په انتظار لاس تر زني ناست وي او له غلا، کيسه برۍ، مرده گاوی، فحاشۍ، جاسوسۍ او داسې

نورو غیر مجاز او غیر اخلاقي کارونو نه به ډډه کوي او د رسېدلو انسانانو په څېر به دوی د اخلاقي، مذهبي او مدني ارزښتونو په رڼا کې د ملایکو په شان ژوند کوي. په دغو وزگارو کې دغسې کسبونه رواج لري، لکه یو شمېر دغسې کسبونه چې د ټولنې د لوړو او ښکته طبقو په غړیو کې رواج لري. تعجب په دې کې دی چې جامع دغو بېچاره گانو ته چې د خپل قوت لایموت لپاره جرمونه کوي، درنې جزاوې ورکوي؛ خو هغه نور چې د جامعي یعنی د ټولو په ضرر لایموت لپاره نه؛ بلکې د ژوند د ښه کولو او سپما لپاره جرمونه کوي او د لاسته راوړل شویو شتمنیو له یوې جزئي برخې څخه ما او تا او نورو ته غوړ غوړ ناري ورکوي او واک لرونکو ته رشوتونه مني او په یوه او بله نامه ورسره مرستې کوي، د ډوډۍ مارو په څېر ساتل کېږي او ورته لا هم موقع ورکول کېږي چې له لوړو دولتي مقامونو څخه جامعه لا هم متضرره کړي. زموږ د ټولنې دغه حقیقت څرگندوي چې د عصري کېدو او ورسره د بې سارې گرانی او جنگ او نا مصئونیت او اناړشۍ په اوسنیو شرایطو کې اجتماعي ارزښتونه، اجتماعي وجدان او د فروید په قول سوپر ایگو (super-ego) د ځاني تمایل (ego) په مقابل کې اوس تر هر بل وخت نه زیات ناتوان شوي او موږ د ډاروین د تنازع للبقا حیواني او وحشي پولې ته نږدې شوي یو.

(فاعتبرو یا اولی الابصار)

د ښځو حال

دغه مفهوم به هلته لا څرگند شي چې له انتظار سره سم د گرانی په اوسنیو شرایطو کې د وطن د ښځو په موجود حال باندې هم نظر واچول شي. هر څوک پوهېږي چې ښځې د جامعي نیمايي برخه جوړوي، نو د ښځو موضوع په هرې جامعي کې بنسټیزه بلل کېږي. د سلیم عقل او منطق له

مخې دوی باید له نارینه وو سره په هر لحاظ برابرې وي؛ خو په واقعیت کې نه پخوا دغسې وو او نه اوس دغسې ده. که څه هم په تېرو سلو کلونو کې ښځو په تېره په صنعتي شویو هېوادونو کې ډېر حقوق تر لاسه کړي او له نارینه وو سره د ښځو د برابرۍ میلان د همدغې پېړۍ په بهیر کې تر هر بل وخت نه ډېر څرگند دی؛ خو دا چې ښځې او نارینه به یو وخت د ژوند په عملي ډگر کې په هر څه کې سره برابر وي، په دې باب د نظر څرگندول اوس پخوا له وخته دي. د انسان په تاریخ کې تر اوسه په اجتماعي لحاظ د ښځو او نارینه وو تر منځ توپیر په څرگند ډول موجود و، لکه چې په خپله د نارینه و تر منځ هم اجتماعي نابرابري وه. د ژوندانه په ټولو اړخونو کې له نارینه وو سره د ښځو برابرې او په همدې ډول د دوی ټولو تر منځ هر اړخیزه برابري اوس یو انساني ایډيال دی چې گوندي انسان یوه ورځ دغسې لوړ مدني پوړ ته هسک شي.

الف - عنعنې حال

په افغانستان کې تر دې نژدې وختو پورې د کار د وېش د عنعنې له مخې په عمومي ډول ښځې د کور او نارینه د کور د باندې انسانان وو. له کور نه بهر چارې به ټولې د نارینه وو په لاس وې او د کور دننۍ چارې به لږ و ډېر په گډه د ښځو او نارینه وو امتیاز و. ښځو به دغه پرېکړې عملي کولې او په ورځنیو چارو لکه پخلي کولو، کالي مینځلو، جaro کولو، اولادونو زېږونو د هغه په روزلو او داسې نورو چارو بوختې وې. دوی په تېره په ښارونو کې او په هر حال د شتمنو ښځې به په عمومي ډول مخ پټې او په کورونو کلابندې وې. دغه بندیزونه په تېره په ځوانو ښځو او پېغلو چې «جنس لطیف» به ورته ویل کېده، په دې سخت وو چې دوی د بیگانه نارینه وو له سپکولو او ځورولو څخه په امن کې او په خپله د دوی تر وزرو لاندې مامونې وي.

نارینه وو به خپلې ښځې د عزت، ننگ او ناموس بې جوړې قيمتي نښې او د خپل نسل د دوام وسيلې گڼلې؛ نو ځکه نارینه وو نه يوازې په خپلو ښځو د خپل واک درانده لاسونه غځولي وو، بلکې د دوی شتمني، سره له دې چې د اسلامي شرع له مخې په خپله د ښځو وې، عملاً نارینه وو خپلې کړې وې. نارینه وو د ماندينې کولو په غرض په ښځو پيسې اخېستلې او ورکولې او په دې برخه کې يې دوی د متاعو سطح ته کوزې کړې وې. د ښځو له خوا انحراف نه زغمل کېده او نارینه د دې لپاره څار او تيار وو چې په حال کې خپلې ښځې ورتړي، وځپي او ووژني. په نتيجه کې د نارینه وو لاس په ښځو ښه بر او قوي و. د ښځو د حال دغه تصوير يو څه په ساده ډول بيان شو. په ښځو کې د سن په لحاظ د ژوند د طرز له مخې د بېلو بېلو قامونو د ځانگړو دودونو په سبب او د کورنيو د بېلو بېلو شغلونو له مخې اختلافات او ځانگړتياوې وې؛ خو زموږ د پېړۍ تر شروع پورې د ښځو عمومي حال همدغسې و(۲). له هغه وروسته چې د عصري معارف له لارې نويو مفکورو او نويو ارزښتونو په جامعې کې ورو ورو ځای وموند او جامعه د خارجيانو په مخ تر هر بل وخت نه په پراخه اندازه پرانېستل شوه، د نورو بدلونونو تر څنګه د ښځو دغه عنعنې محکوم حال هم مخ په اوښتو شو.

ب - ښځې او امني اصلاحات

د ښځو د حال د اصلاح په باب پاچا امان الله خان د دغې پېړۍ په دريمه لسيزه کې لومړنۍ عملي او رسمي گام واخېست. يو څو رسمي ښوونځي يې وړته جوړ کړل، حتی يو شمېر نجونې يې د لوړو زده کړو لپاره ترکيې ته

۲ - په اسلام او افغانستان کې دې د ښځو د عنعنې حال په باب دغه کتابونه وکتل شي:

الف: د افغانستان جامعه او حکومت د امير عبدالرحمن خان د امارت په دوره کې، د ليکونکي تاليف، د تڪساس دولتي پوهنتون خپرونه، ۱۹۷۹.

ب: د اسلام اجتماعي جوړښت، د روی بن لوی ليکنه، د کيمبرج د پوهنتون خپرونه، ۱۹۵۶.

واستولې. مخ لوڅي يې په کې رواج کړه او په خپله پاچا او ملکې د ښځو د حال د سمون سره په عمل کې مينه وښودله؛ خو ده د خپلو نورو اصلاحي کارونو په باب په دې برخه کې هم تر بيخکي کارونو څخه زياتې نندارې جوړې کړې او پارونې وکړې چې د هغو په نتيجه کې نارينه پاڅېدل، دی يې له ملک نه وشاړه، اصلاحي پروگرامونه يې ور ته شنډ کړل او ښځې يې يو ځل بيا د پخوا په څېر په کورونو کې کلابندې او مخ پټې کړې. د افغان جهان تر ډېره مهاله پورې بيا پوره د نارينه وو شو.

ج - ښځې او ظاهر شاهي اصلاحات

د سر زوري امان الله خان تر تند او انقلابي چلند نه د افغان اجتماعي واقعيتونه په کراتو ټينګ او زورور ثابت شول او دغه واقعيت دېرش کاله وروسته د ښځو د مخ لوڅي او ځواک په دوهم پړاو کې مخلوع پاچا ظاهرخان او صدراعظم داؤد خان له خوا درک شو او رعايت يې وشو. په دې پړاو کې د ښځو مخ لوڅي چې د ښځو د معارف په نسبي تعميم سره لار ورته ښه هواره شوې وه، بې له نارو او نندارو نه (په کندهار کې د يوې ناوړې پېښې نه غير چې لږ و ډېر ٦٠ تنه انسانان په کې تلف شول) په عمومي ډول په بري سره عملي شو. نارينه وو مخ لوڅي ښځې په اروپايي جامو کې په روغتونو، ښوونځيو او حتی په دفترونو کې د نرسانو، ډاکټرانو، ښوونکو او دفتريانو په حيث ومنلې. دغه مخ لوڅي او ځواک ورو ورو د مشروطه شاهي په نسبي دموکراسۍ کې وده وکړه او بېخ يې ونيو او ريښې يې وځغولې. د هغه په سيوري کې ښاريان څه چې اطرافيان هم په خپله خوښه حاضر شول په خپلو لرې اطرافي کليو او بانډو کې د خپلو لوڼو لپاره د ښوونځيو په جوړولو او په عمومي ډول معارف ته د اعانو او ځمکو ورکولو د کار په کولو کې په ټول هېواد کې ونډه واخلي. دغه نهضت په ټول ملک کې خپور شو

او خلکو په عمل کې ثابته کړه چې که عصري معارف د ښځو لپاره هم په ښه سلوک يعنې د دوی د عنعنې او دود و دستور سره سم عملي شي، دوی يې ملاتړي دي. د ښځو انقلاب بېخ وموند او پراخ شو او د هغه په برکت يو شمېر ښځې وزيرانې او د پارلمان انتخابي غړې شوې او تعليم موندلو ښځو په دې ډول له نارينه وو سره يو ځای د وطن په ابادۍ کې په اساسي ډول د يو څو ناوړو پېښو باوجود برخه واخيسته او د ښځو په هسکېدو سره د ټولنې عنعنې بڼه د تل لپاره واوښته.

د-د ښځو حال د غوايي له کودتا نه وروسته

د شور له کودتا نه وروسته په تېره په اوسنيو سختو شرايطو کې د ښځو په دغه انقلابي ځواک کې داسې تور غټ ټکي څرگند شول چې افغان ولس يې يو ځل بيا د ننداره وال امان الله خان د دورې په شان سخت پارولي دي. د ښځو نهضت به چې اوس يې بېخ ښه ټينگ او پراخ دی ممکن په ځای پاتې وي، خو باندنۍ بڼه به يې په ډېر قوي احتمال واوړي.

د مشروطه پاچايۍ د دموکراسۍ په شرايطو کې چې سياسي گوندونو د «جریانونو» په نامه وده وکړه، يو شمېر نجونې هم د هغوی غړې شوې، خو هغه کوم تنظيم چې اناهيټا راتب زاد د خلق دموکراتيک گوند تر وزرو لاندې د ښځو دموکراتيک سازمان به نامه مينځ ته راوست؛ د تنظيم، ترکيب او غړيتوب په لحاظ تر نورو ډېر څرگند شو. هر څوک پوهېدل چې دوی روس پالي کمونيستانې دي، خو څنگه چې دوی محدودې کابلۍ يا کابلۍ شوې ښځې وې او څنگه چې هر څوک يا نږدې هر څوک په دې فکر و چې ممکنه نه ده په افغانستان کې کمونيستان، هغه هم پرچمي کمونيستان د حکومت واکمن وگرځي، د يو څو عصري نجونو په مخونو او کاليو باندې د

تېزاب له اچولو نه غیر نور چا له ښځو سره غرض و نه کړ؛ خو د کمونیزم ضد روحیه یو خصوصاً د مشروطه پاچایی په وروستیو کالونو کې په ټول ملک کې یو ځل بیا ژوندی او ډینامیکه شوه او د بدنایي کودتا په راتلو سره د دواړو متخاصمو خواوو تر مینځ مخالفت تر آخري حده پورې شدید شو. رسمي گوند تر کودتا، مخصوصاً د روسانو تر تېري وروسته یعنې څه وخت چې د روس په زور یې خپلې چپي مفکورې څرگندې کړې، د هغو په تطبیق او د حکومت په استقرار کې یې د ښځو د سازمان له غړیو نه په پراخه توگه ډول ډول سیاسي او پروپاگندي کارونه واخېستل او هغوی ټولې یې نه یوازې د خپل حکومت؛ بلکې د روس د سیاست څرگندې او ننداره ییزې آلې وگرځولې، لکه څنگه چې تنکي او خام ځوانان او ځوانانې یې په خپلې ایډیالوژۍ کې تنظیم کړلې. د ښځو سازمان نور نو د پخوا په شان یوازې اجتماعي او تربیتي سازمان نه و، بلکې په څرگند ډول په یوه سیاسي سازمان بدل شو. په دې برخه کې حکومت دومره مخ ته لاړ چې د خپلو مسلمانو مخالفینو او لویديځو هېوادونو په ضد په رسمي ترتیب شویو خیاباني مظاهرو کې یې دغه نجونې مخکښې وگرځولې تر څو په هغو سره احساسات وپاروي. یوازې دا نه وو، حکومت د خپلو گوندي نجونو په وسیله د الحاد او نورې کمونیستي مفکورې په ښوونځیو، حزبي سازمانونو، د سواد د زده کړې په کورسونو او داسې نورو کې برالا خپولې. په هغه محافلو کې چې په وزارت خانو او نورو ادارو او سازمانونو کې یې د هنري ډلو په نامه تنظیم کړي وو؛ نجونې یې د خپل ملاتړ د زیاتولو په منظور په هغو کې داخلې کړې. لږ تر لږه په گوندي حلقو کې یې ځوانان او ځوانانې د یو ځای کېدو لپاره په آزاد ډول وهڅولې، لکه څنگه چې دغه کار اول په شوروي اتحاد کې د اکتوبر تر انقلاب وروسته په پراخه پیمانه شوی و او تر (۱۹۳۷م) پورې یې دوام وکړ. سربېره پر دې د کابل حکومت له دې نه عاجز

شو چې افغانی ښځې د روسي سرتېرو له تجاوز نه محفوظې کړي. په کابل کې ډېرې ميندې او پلرونه د خپلو نجونو او حتی نارينه د خپلو ښځو په باب اندېښمن شول او ډېرو يې هغوی تر سخت دسپلين لاندې ونيولې. په داسې حال کې چې د پرچمي نجونو او حتی مېړونو ښځو او روسي مشاورينو د يو ځای کېدو په باب رنگ رنگ پارونکې آوازې په پرلپسې ډول تر غوږو رسېدلې او د جلال آباد يو شمېر گوندي بلاربې پېغلې په روغتونونو کې جراحي شوې. په دې باب د ليکلو لپاره ډېر څه شته، خو دلته دومره بس ښکاري. گونديانو به د دغسې آوازو په رد کې استدلال کاوه چې افغانان هم په شوروي اتحاد کې له روسي نجونو سره تر دې ډېر ښه وختونه تېروي. دلته په واقع کې د دوو متضادو کلتوري ارزښتونو ټکر وو او بېچاره ښاري پرچميان سخت وغولېدل. روسي ښځې، مېړونې دي که پېغلې، سستې دي او په دوی کې دا کومه بد اخلاقي نه ده، يا لږ تر لږه ټولنه نه پاروي. روسان د افغانانو د ډېر اوږده تاريخ په پرتله په خپل لنډ تاريخ کې همدغسې وو. د دوی عظيم اکثريت تر (۱۸۶۱م) پورې قانوني سرفان يا نيمه مريان وو او د سرفانو ښځې او لونيې د اشرافو (بويارو) د پالنگ تيارې او بې بازخواستې ملگرې وې. په تېرو دوو جهاني جنگونو کې په ميليونونو روسي پېغلې بې ميرو پاتې شوې او په ميليونونو پېغلې يې بې مېرو پاتې شوې. روسان د ناموس په مفهوم نه پوهېږي، خو په افغانستان کې عمومي ذهنيت نه يوازې په اطراف کې، بلکې په ښارونوکې هم د نارينه وو او ښځو غير قانوني يو ځای کېدل، هغه هم له ملحدو او متجاوزو روسانو سره هېڅ نه مني او نارينه د ناموس په سر د قربانۍ تر آخري سرحدې پاروي. د ناموس په باب د افغانانو دغه ذهنيت د دوی د ډېر اوږد تاريخ او د سترو دينونو اخلاقي ميراث دی چې په دغه هېواد کې تېر شوي دي. د ناموس په باب ښاري پرچمي يا په دقيق ډول اناهيټايي - کارملي ارزښتونه له افغاني ارزښتونو څخه سوا او بېگانه دي. په هغه څه چې

افغانان سر ورکوي، دوی ته ارزان او حتی بې ارزښته دي. دا د روسانو لنډپاري او سرزوري ده چې د دغو پرچميانو خیال په ټولو افغانانو کوي او هڅه کوي چې خپل کلتوري ارزښتونه په افغانانو باندې ومني.

په ښځو باندې د قیمتې او جنگ ناوړه اغېزې

د ښځو ځواک د غوايي له کودتا څخه راهیسې نه یوازې د عامه خلکو په نظر کې سپک شوی، بلکې د جنگ او قیمتې په سبب په نورو اړخونو کې ډېر زیانمن شوی هم دی. د جنگ د اوږدېدو او د حکومتي عمالو په تېره د نظامي منصبدارانو په وژل کېدو سره په زرگونو ښځې کوندې شوې او اولادونه یې بې پلاره یعنې بې سرپرسته او بې ګټندوی پاتې شوي دي. حکومت د وژل شویو منصبدارانو کورنیو ته د هغوی پوره معاش او کویون ورکوي او یتیمان یې په دولتي وړکټونو او پالنځیو کې تر کمونیستي روزنې لاندې هم نیولي دي او د جنگ یو شمېر کوندې یې په خصوصي او دولتي تصدي ګانو، کارخانو او دفترونو کې مقررې کړي هم دي. ځینو ته یې حتی دولتي اپارتمانونه هم ورکړي دي او ښځینه کارګرو او کارمنو ته یې د ولادت په دوره کې یو څه امتیازات هم ورکړي دي. که د ښځینه ښوونکو ډېروالی چې د نارینه ښوونکو د لېروالي په سبب مینځ ته راغلی، پرې علاوه شي، و به ویل شي چې اوس تر هر بل وخت نه زیات د ښار په ښځینه کارګرو او کارمنو کې څرګند ډېروالی لیدل کېږي؛ خو په مقابل کې باید په نظر کې ونیول شي چې کوندېتون ډول ډول مصیبتونه له ځان سره مل لري چې په هغو کې د اخلاقي فساد او یتیمانو ډېروالی بېخي دردوونکي اجتماعي مرضونه دي. بله دا چې حکومت نه یوازې د غیر ګوندي کونډو او یتیمانو لپاره، بلکې د خپلو ګوندي او نظامي کونډو او یتیمانو لپاره هم، هغه هم د قیمتې په دغو سختو سختو شرایطو کې د ژوند وسایل برابرولی نه شي او د هغو لپاره چې

يې تر څه حده برابر کړي، کفايت نه کوي. په دغو جنجالونو باندې چې د بې وزلو بنديانو د ښځو او اعدامي بنديانو د کونډو او د هغو د کورنيو ستونزو په تېره د فاحشو جنجالونو علاوه شي، ويل کېدلی شي چې هغومره کړاوونه او مصيبتونه چې د غوايي له کودتا څخه وروسته د ښځو په برخه شوي دي، په هېڅ وخت کې د افغانستان ښځو ته متوجه نه وو. په کابل کې دا يو برالا او هر چاته څرگند پټ راز دی چې اوس د فاحشو او دلالانو شمېر زيات دی.

په يو روايت سره د (۱۳۶۲ هـ.ش) کال په ميزان کې د کابل د ښار د فاحشو شمېر ۷۰۰ او د بل روايت له مخې اوس ۶۷۰۰۰ تنو ته جگ شوی دی. وروستۍ شمېرنه به سمه نه وي، لکه چې دغسې شمېرنې په دې ملک کې په عمومي ډول سمې نه دي، خو د فاحشو د شمېر په زياتوالي کې هېڅ شک نشته. د تعجب وړ خبره دا ده چې د پرچمي حکومت په دوره کې د کابل په لاهوري دروازې کې د بېلو بېلو روايتونو له مخې د فاحشو په څېر تنکي هلکان هم د ځان خرڅولو لپاره دلالان او تنظيم لري. دا سمه ده چې فاحشې به په زيات شمېر له نورو ښارونو مثلاً د مزار له ترکمن آباد، د کندهار له توپخاني، د لشکرگاه له کارته لگان او د گرشک له سياه ټانک څخه چې د فاحشو خاص ځايونه وو او هم د هرات له ښار نه د مجاهدينو د فشار په سبب کابل ته راغلي وي او د هغو په شمېر کې به يې زياتوالی راوستی وي، خو په دې کې شک نشته چې په خپله په دغه ښار کې د جنگ شرايطو د کونډو، فاحشو، بې سرپرسته، بې گټندويو او بې وزلو ښځو په شمېر کې څرگند زياتوالی راوستی دي. اوس چې په ښار کې ژوند گران شوی، د دغسې ښځو په شمېر کې هم زياتوالی راغلی چې په خپله د ژوند کولو او يا د خپلو بې وزلو اولادونو د تامينولو په غرض په داسې حال کې چې نورې مزدورۍ ورته نه پيدا کېږي، د عرضه کولو يوازيني شته يعني خپل

ځانونه د خپلو خریدارانو غېږو ته د پیسو په بدل کې سپاري او په کورونو، سړایونو، اپارتمانونو او ارایشگالو او داسې نورو ځایونو کې په پټه فحاشي کوي. ویل کېږي چې د خیر خانې په پنجد فامیلی نومې پروژه کې چې د وژل شویو گوندي منصبدارانو او کارمنو د فامیلو د هستوګنې لپاره نوې جوړه شوې ده، د فاحشو نوی بازار په ښایسته لوړه سویه چالان دی. د فاحشو سره د خاد له لارې د حکومت یوازنی مرسته دا ده چې د هغویو شمېر یې د پیسو په مقابل کې جاسوسانې کړي، لکه چې ډېر ټکسي والایې د جاسوسی لپاره گومارلي دي.

درېم فصل

د هیواد د کښالي په باب بحثونه

مقدمه

اوس ددې وخت را رسیدلی چې د هیواد په ډیرو غټو موضوعاتو باندې یو عمومي نظر و اچول شي او بحث پرې وشي.

هیواد د غوايي تر کودتا پورې د خپل اقتصادي انکشاف په بهیر کې په بیرته او مخ په وړاندې روان وو. عمومي حال یې د قناعت وړ وو، که څه هم چې نیمګړتیاوې یې ډیرې وې او د نړۍ د بېرته پاتې هیوادونو په قطار کې راته او مخصوصاً په سیاسي ډګر کې نارضايتونه عام وو.

د کرنې پخوانۍ وضعه:- د کرنې په برخه کې د مخکو د اصلاحاتو پروګرام بې له دې چې اجتماعي کړکېچ پیدا کړي، بیخ نیوه او د مترقي مالیاتو پروګرام داسې سنجول شوی و چې لویو فعالو او متشبثو مخکوالو د زراعت په میکانیزې کولو باندې پیل کړی وو، ویل کېږي چې یوازې د هلمند په ناوه کې نېردي دیارلس سوه زراعتي تراکترونه په کار اچول شوي وو. البته عاطل او نا نوښت گر مخکوال هم په شمېر کې کم نه وو. دوی د عنعنې له مخې بس د مخکو حاصلاتو ته د عنعنوي رابطو له مخې سترګې نیولې وې. له

دوی نه ډیری دومره ډیر د مالیاتو ترفشار لاندې تللي وو چې مجبور وو خپلې مخکې د مالیاتو په بدل کې حکومت ته پرېږدې. واړه مخکې وال او اجاره گر، په تېره هغوی چې ښارونو، لویو کلیو او لویو لارو ته نږدې پراته وو د اصلاح شویو تخمونو او کیمیاوي سرې په برکت چې تازه یې په پراخه پیمانه رواج موندلی وو مخ په غوړېدو او شتمن کېدو وو. د دغسې مخکې حاصلات، په تېره د هغو مخکې حاصلات چې لویو لارو ته نږدې پرتې وې، تر پخوا څو ځله ډېر شوي او ورسره د مخکې بیه هم لوړه تللې وه. په داسې مخکې د ښارونو د اړتیاوو لېرې کولو په خاطر مخصوصاً ترکاری باب (گلپي، پیاز، کچالو، رومي بانجان او داسې نور) مروج شوي وو چې په قیر شویو سپړکونو باندې په ډېر لږ وخت کې آن لېرې لېرې ښارونو ته وړل کېدل. په همدې ډول د باغونو جوړولو، مخصوصاً د منو د باغونو جوړولو هڅه د مشهور ډاکټر عبدالوکیل په نوښت او هڅونې سره، په کابل زمین کې ښه قوي شوې وه، د کرنې د وضعي په محسوس او څرگند ښه والي سره کلي، ښارونو ته ډېر نږدې شوي او ورپورې تړل شوي وو او ټول ملک د یوه تړلي اقتصاد واحد شکل ځان ته غوره کړی وو.

د صنعت پخوانی حال

په صنعتي برخه کې هم حال لږ و ډېر همدغسې وو. خصوصي متشبثین د لگښتي مالونو د تولید د پاره د حکومت له کرډیټ نه، بهرمند وو او یو لږ نورو امتیازات هم ور په برخه شوي وو چې په هغوی کې په څو لومړیو کالونو کې له مالیاتو ورکولو نه معافي یې ډېر مهم وو.

له دې امله د لگښتي اموالو د تولید کارخانې یې مخ په انکشاف او زیاتېدو وې. واړه خصوصي ورکشافونه ډېر شوي وو او په نویو قیر شویو لارو او سپړکونو کې شخصي موټري ترانسپوټ دومره ډېر او فعال شوی وو چې د مالونو،

انسانانو او فکرونو انتقال د ښه امنیت په رڼا کې شپه او ورځ په بېره چالان وو او د وطن ډېرې لرې سیمې لکه بدخشان، نور نو لېرې او گوښه نه وې.

داخلي او باندني توریستان ورته په ډېر شمېر تلل او له دې سره جوخت توریستي صنعت ښه وده کړې وه او شخصي هوټلونه او انټیک بې شمېره ډولسالونه دوکانونه نه یوازې په ښارونو کې، بلکې په لږو اطرافي سیمو کې، لکه بلیان هم د مرخړیو په شان ډېرشوي وو. په دغو ساحو کې په خلکو کې داسې ډینامیزم او تحرک لیدل کیده چې بل هېڅ وخت لیدل شوی نه وو. له دې حال سره عنعنوي سیمیزو او قامي ځانګړتیاوو او حساسیتونو خپل قوت له لاسه ورکړی او په ځای یې یا د هغو دپاسه ملي او افغاني روحیه خورېده، او ټینګېده. په افغانستان کې د انکشاف او ابادۍ یو نوی دور شروع شوی وو، سره له دې چې دولتي پرمختیایي پروګرامونه چې په اوه کلن انکشافی پلان کې تنظیم شوي وو، چندان موفق نه وو او د انکشافی بودجې یوه برخه له یوه کال نه بل کال ته پاتې کېده، او د بې کفایته او نا نوښت ګرو حکومتي لوړو کادرونو د رشوت او اختلاص په وجه د دولتي پروژو د انکشاف اندازه لوړه نه تلله. سره له دې هم عمومي اقتصادي وضع هم بده نه وه. نرخونه د عایداتو په تناسب پوره د زغم وړ وو. د یوه ډالر بیعه تر ۳۷ افغانیو هم ښکته شوي وه او حکومت ۴۵۰ میلیونه ډالر او ۲۵ ټنه طلا ذخیره خوندي لرل. د سوداګرۍ د مجموعي فعالیت او حجم اندازه له دې نه ښه څرګندیدلی شي چې یوازې د کابل ګمرک ورځني عایدات د ۳۶ او ۴۰ میلیونو افغانیو ترمنځ ښکته پورته کیدل، په داسې حال کې چې دغه رقم تر کودتا نه په روستیو کالونو کې د شپږمیلیونو شاوخوا ته ټیټ شو.

د بدتری په لور انقلابي بدلون

د غوايي کودتا په راتلو سره د ټول هیواد چارې په انقلابي ډول خرابي شوې چې اوسنی حال یې په لنډ ډول په مخکنیو پاڼو کې بیان شو. دلته به دا اضافه شي چې د هیواد له پنځلس میلیونو وگړو نه چې په (۱۳۵۸ هـ.ش) کې شیمرل شوی وو تر پنځو میلیونو نه زیات یا له درې تنو نه یو تن یې مهاجر شوی دی. ممکن تر یو میلیون پورې په جنگونو کې تر اوسه وژل شوي وي. په غالب گومان چې د غوی له کودتا نه تر اوسه پورې تر څلوېښت زرو نه زیات بندي افغانان اعدام شوي وي. هغه جزاگانې چې تورنو بندیانو ته د اعتراف د ترلاسه کولو په مقصد ورکړای شوي، تر اخيري سرحد یعنی په فزیکي لحاظ د بندي ښځې په فرج کې د سري هگۍ او د نارینه بندي په مقعد کې د فانتا د بوتل ننه ایستل هم پکې شامل وو. په کومو سیمو کې مخصوصاً په ښارونو باندي چې د حکومت لاس بر وو د هېڅ چا مال، سر، کور او حتا د خلکو ناموس هم مسوون نه وو. د بیان او نور راز فردي ازادي چې د انساني حقوقو او په واقع کې د انساني ژوند بنسټ شمیرل کېږي که څه په دغه وطن کې د لنډې مشروطه شاهي دورې نه پرته، هېڅ وخت خوندي نه وو، په دغو تېرو کالونو کې په چنگیزی شدت او وحدت سره خورا منظم او څار په زور زیاتي متکي گوند او د خاد او اکسا او کام له لوري پرلپسې ډول څپل کیده. په پېره بېره هڅه کیده چې د هر راز سیاسي او اجتماعي چارو په باب تصمیم نیول، د گوند دواړه ډلگي په لاس کې انحصار وي هر راز فردي یا ډلېز کلامي او عملي مخالفت د هر چا له خوا او هري ناحیې څخه چې به وو، نه زغمل کیده دا ټول کارونه په ظاهر کې د انقلاب او خواریکښو خلکو ته د خدمت په نامه؛ خو په واقع کې د شوروي ډوله یو گوندیز او مرکزي الاصل مطلق ټوټا لیتريسي سیستم د ټینګولو په مقصد کیده چې هغه په سر کې به د خلق دیمکراتیک گوند د شوروي

د ستر قوت په مرستي واکمن وي او د ټولنې د پاره به په انقلابي ډول د تگ لوری ټاکي، خو دغه مقصد د پاره د حکومت ټول کوشنونه او د هغه ټول عمده سیاستونه، بې له کوم استثنا څخه، د مخکو د اصلاحاتو د پروگرام په شمول د ناکامي په بېلو بېلو درجو سره محکوم شول. لکه څنگه چې په تېرو پانډو کې لنډه شرحه وشوه په شوروي کې د گرباجف او په کابل کې د نجيب الله په هسک کیدو سره حکومت له ناکامۍ ورځي په شا روان شو، په پاتي پانډو کې د دغو ټکو په باب او د ناراميو په علتونو بحث کيږي.

سياسي بې ثباتي

د دې ټولو ناراميو او بدمرغيو اصلي سرچينه د جامعي سياسي بې ثباتي ده، دغه بې ثباتي د څه کم نيمې پېړۍ ارامي نه وروسته په (۹۷۳ م) کې پيل شوه. په دغه کال کې په دولتي قدرت مين سردارمحمد داود لخوا د نظامي کودتا له غيري قانوني لنډې مگر لنډ پارې لارې نه د مشروطه پاچايي او قانوني حکومت په ښکېلو سره قدرت ته د رسيدو اصلي سرمشق کينودل شو؛ او دغه ماډل تراوسه څو ځله په بېلو بېلو بنو تکرار شوی دی. په پخوا وختو کې د قدرت مينان اس سواره قومي غټان او خانداني کسان وو؛ خو له هغه وخته چې نظامي دايمي پوځ ښه قوي او منظم او موټوريزي شوی نظامي صاحب منصبان د قدرت نيولو شوقيان او جاطلبان وگرځېدل.

په لنډ پارې سره د واک گټلو مرض هر چېرې شته، خو په افغانانو خصوصاً پښتنو کې بې حده قوي دی. دلته د دولتي قدرت دلاري سمدلاسه او په زيات مقدار اجتماعي عزت او شتمني دواړه ترلاسه کېدلای شي، او څنگه چې د دولت ساحه ښه پراخه او برخلاف د کارمېندلو او ژوند کولو د پاره د خصوصي سکتور ساحه تنگه وه او څنگه چې په افغانانو کې قومي او د تربروري رقابتونه ډېر شديد وي، سياسي لوبې او حکومتي قدرت د دوی د پاره خاص انجذاب

لري؛ نو ځکه د محمد داود خان ماډل په عصري صاحبمنصبانو او د سياسي گوندونو په لويانو کې د قدرت نيولو هوسونه، حرصونه او نيمې پټې او نيمې برالا مبارزې او دسياسي او په هر حال غير قانوني کړنې چالانې او سختې کړې، خو تر اوسه پورې د عنعنوي ټولنې په دغسې سياسي سترې او ژورې خلا کې نه کوم يو کس، نه کوم ډلگۍ، نه کومه ډله او نه کوم گوند د عمومو له خوانه منل شوي، او نه پخپله د دومره قوت خاوند گرځيدلی چې ځان په ټول ولس ومني. خاليگا هماعسي په ځای پاتې ده او د قدرت ادعا لرونکې لږ نه دي او څنگه چې په ټون يا ناکامه کېدل د ځان او پيروانو د مال او سره په قيمت تمامېري د قدرت مبارزې اوس حيواني او د ملت او ټولو د پاره خطرناکه بڼه غوره کړې ده. داسې ښکاري چې لکه ټولو فيصله کړې وي چې په فزيکي ډول سره د ناکامو رقيبانو له منځه وړل هغسې جايز وي لکه څنگه چې په ځنگلي دارونکو ځناورو کې رواج لري.

په دغه لړ کې د ملت عصري انقلابيون په عمل کې تر عنعنوي جا او مقام طلبانو د خپل ټول عمر ډېرو نېردي ملگرو په نابودولو کې تر ټولو دمخه تللي دي، له نېکه مرغه په دې وخت کې داسې نښې نښانې څرگندې شوي چې ښې پخوانۍ پاچا محمد ظاهر خان به يوازينی شخص وي چې ممکن دغه سياسي خلا چې عصري انقلابيونو منځ ته راوستي ده، بېرته ډکه کړي. په دغه حال يا په کوم بل ورته حال کې به موږ له ډېرو درندو تاوانونو او ترخو تجربونه وروسته د سليم عقل او د نورو ولسونو لخوا د پېړيو پېړيو تجربه شوی ډېر عام اصل قبول کړی وي چې ملي قدرت ته د رسېدلو انساني او مدني لار يوازي قانوني او د ولس د خوښې او رضا لاره ده او دا نورې لارې سملاسي او ناڅاپي انقلابي گري هسي تېر ايستونکې او خطرناکې دي او بايد د تل له پاره په غوڅه توگه مردودې وگڼلې شي.

بهرنۍ مداخلې او سياسي بې ثباتي

د باندنيو لاس وهنو هم د افغانستان په سياسي بې ثباتي کې رول لوبولی او د دې مخه يې نيولې چې ملي حکومتونه د خپل ملک د خاصو شرايطو په رڼا کې وده وکړي.

دلته مطلب هغه مداخلې دي چې شوروي اتحاد له (۱۹۵۵م) نه راهيسې بېلو بېلو بنو کړی دي. (۱۹۵۵م) کال هغه کال وو چې کابل ته د بولکانين خوروجف د سفر په دوره کې د شوروي حکومت د لومړي ځل د پاره د سلو ميليونو ډالرو يوه غټه قرضه افغانستان ته ورکړه او د پاکستان په مقابل کې د افغانستان لويان د پښتونستان د کشالې په سر وهڅول شول. ورپسې په تېره د افغانستان او شوروي ترمنځ د کلتوري تړون په کېدو سره په افغانستان کې د کمونيزم د خپرېدو لمنه پراخه شوه او وروسته د شوروي لويانو، د محمد داودخان او پرچمي لويانو ترمنځ پوره روغ نيتي او يو راز اتحاد منځ ته راغی او شوروي د پرچمي لويانو له لارې نه يوازي د کمونيزم په خپرلو شروع وکړه؛ بلکه په ډېرو حساسو وختو کې يې مداخلې هم وکړي. دلته د نېرډې تېرو سياسي پېښو لنډ بيان لازمي ښکاري.

په کابل کې د کمونيزم د څپې په خورېدو سره د مقابلې څپې هم څرگندې شوې او وغوړېدلې. د دغو څپو لومړنۍ وړې حلقې د شرعياتو د پوهنځي استادانو په تېره د اظهر پوهنتون تعليم يافته گانو لخوا جوړې شوې؛ خو دا ټول تراوسه بس تبليغي او تلقيني وو؛ لرې ليدونکي صبغت الله مجددي، د هغه وخت د حبيبي د لېسې د دنياتو استاد او اوس د افغانستان د ملي نجات د جبهې امير شايد تر نورو د مخه په منظم ډول، مگر په انفرادي توگه د کمونيزم په ضد په تبليغ او تلقين لاس پورې کړی وي لکه چې د ده د يوه تازه چاپ شوي يوگرافیک اثر (سالارمجاهدين) نه پوره څرگندېږي.

کمونستانو د ده تبلیغات د خپل تحریک د پاره خطر وباله او د هغه په ضد یې په دسیسو پیل وکړ، لکه چې کمونستان تل همدغسې کوي.

په کال (۱۳۳۸ هـ.ش - ۱۹۶۰ م) کې چې کوم لوړ رتبه شوروي هیئت کابل ته راغلی وو، د ده (مجددي صاحب) په ضد یې دغسې دسیسه سازه کړه چې ګواکي ده په خپل کور کې له ښار نه د پل ارتن نه د شوروي مېلمنو د تېریدو په وخت کې د یوه بم د ښودلو تجویز نیوه. د دغې تجویز شوې توطیې خبر چې ګواکي د ده د ورور رحمت الله مجددي له خوا پرچمي سلمان لایق ته ورکړ شوی، د امیر اکبر خیبر او ببرک کارمل له لارې شخص محمد داود خان ته ورسول شو. سردار محمد داود خان چې د مجددي له کورنۍ سره مخالف وو او هغه عصریت او د خپلو سیاستونو مخالفه بلله په دغه پلمه د ده د نیولو امر وکړ او دی د محمد داود خان د صدارت په پاتې ټوله دوره کې د دهمزنگ د زندان په سختو شرایطو کې بندي وساتل شو.

د دغې توطیې د ډېرو مهمو نتایجو په جمله کې یوه دا شوه چې دغه پرچمي لویان محمد داود خان او روسانو دواړو ته تر پخوا زیات اعتبار وړ وگرځېدل، او دوی د دیکتاتور محمد داود خان د صدارت په دورې کې د خپلې ډلې د جوړولو د پاره نیمه براعلا کوښښونه وکړل او قوي او منظم شول.

د مشروطه شاهي په لومړۍ سر کې چې صدراعظم ډاکټر محمد یوسف غوښتل په افغانستان کې د شوروي او کمونیزم پیدا شوي نفوذ د مشروطه شاهۍ په دیموکراسۍ سره له منځه یوسې د خلق پرچم ډله د لومړي ځل د پاره میدان ته ووته او د حکومت په ضد یې ترټولو زیاتي هلې ځلې وکړې تر څو د عقرب د دریم پېښه وشوه او حکومت له منځه ولاړ.

ډاکټر محمد يوسف د يوه ډېر ذکي فعال ديموکرات صدراعظم په توگه د دې استعداد لاره چې د ديموکراسي په اصولو سره د يوه قوي ملي حکومت ته د تېرېدو او نوې راپورته شوي د مسکو په لار روان چپيان بې اثره کړي؛ خو برخلاف د ده او د صدراعظم ميوندوال له لنډې دورې نه وروسته د نا نوښت گر او نا فعال اعتمادي د صدرات په اوږدې دورې کې چې جريانونو يا گوندونو ښه وده وکړه او شوروي او چين دواړو خپل ځانله ايډيالوژيکي او گوندي اشار په دري او پښتو کې په کابل کې د لومړي ځل د پاره په پرېمانه خپاره کړل او په نتيجه کې د نورو گوندونو تر څنگه د خلق ديموکراتيک گوند ته د تېرېدو لار وکړه.

محمد موسی شفيق د خپل صدارت په دوره کې چې غوښتل يې افغانستان له ايران، پاکستان، عربي هيوادونو او غرب سره نږدې کړي او دنني چپي گوندونو په اجتماعي اصلاحات او د ښي اړخ گوندونو په مرستې سره وځپي له سياست نه په قانوني توگه گوښه کړل شوی، خو په دولتي واک مين پخواني صدراعظم محمد داود د چپيانو په ډېرې فعالې همکارۍ سره کودتا وکړه او په هغې سره يې د ملي او قانوني حکومت او ديموکراسي ته د تېرېدو لار وکړه او چپي گوندونه يې له حتمي هلاکت نه وژغورل. يوازې دانه وو، محمد داود خان د مسکو په پله روان چپيانو يعني پرچميانو ته په اردو او حکومت کې ډېر مقاومت ورکړل او پياوړي يې کړل؛ خو څه وخت چې هغه ته هم ثابته شوه چې شوروي په افغانستان کې خپل خاص سياسي مقصدونه تعقيبوي او پرچميان يوازې د شوروي وفادار سريان دي، فيصله وکړه چې د خپل سلاف موسی شفيق په شان د افغانستان اړيکې له مسلمانو گاونډيو او عربي او عربي هيوادونو سره نږدې او ټينگ کړي او له شوروي څخه يې لېرې وساتي؛ خو په دې وخت کې د خلق ديموکراتيک گوند دومره پياوړی شوی وو چې د

خلق، نه پرچم جناح يې د حفيظ الله امين په قوماندۀ د محمد داود پنځه کلن جمهوري رژيم د نظاميانو له لارې له منځه يووړ. له هغه وروسته بې شمېره روسان د «مشاورينو» په نامه په داسې حال کې چې د افغانستان - شوروي سرحد په عمل کې له منځه تللی وو په هيواد کې ننوتل؛ له نوي «دوست» حکومت سره يې د شوروي ډوله ټوټاليترين دولت په رغونې کې په پراخه پيمانه فعاله برخه د ځان کړه. ورسره د شورويانو مداخلې او د هغو له خوا د خپلو خاصو هدفونو تعقيبېدل دومره ډېر شول چې حتی حفيظ الله امين ته هم هغه د منلو وړ نه وو. امين په دې فکر عمل کاوه چې د دولت په رغونې او د هيواد په ابادۍ کې به واک د ده، او مرستي د شوروي وي؛ خو د شوروي بريښينفې حکومت د پاره دا د زغملو نه وو او وروسته له دې چې د نورمحمد ترکي له لارې د امين په نابودولو کې ناکام شو، براعلايې په پوځي بريد سره په ډېرې بې رحمۍ سره امين او د هغه حکومت له مينځه يوړ او په ځای يې خپل ازمويل شوی انټرنيشنليست کمونيست، يعني مسکو ته پوره تابع کمونيست ببرک کارمل کښېنوه او د هغه په نامه يې د خپلو مشاورينو له لارې د دولت په رغونې او د حکومت په کولو پيل وکړ چې نتيجه يې اوس هغه ده چې په دغو پاڼو کې بيان شوه. له دغه لنډ بيان نه جوتېري چې دغه دولت چې د شوروي له خوا منځ ته راغلی په خپله د افغانانو د اجتماعي او سياسي شرايطو په بنا او د ولس په خوښه او اجماع ندی منځته راغلي. د بېگانه زور څرگند تحميل دی چې افغانانو ته د منلو وړ ندی؛ اوس پخپله روسان او پرچميان په خپلې تېروتنې پوه شوي او هڅه کوي چې د دولت څښې اړخونه واپروي. د جوزا په گوندي پلنوم کې يې فيصله وکړه چې د اتلافي حکومت د جوړېدو په صورت کې دوی حاضر دي د افغانستان د ديموکراتيک جمهوريت نوم د افغانستان جمهوريت کړي. په هر حال له دغسې حکومت سره ان له هماغه پيل نه د افغانانو مخالفت حتمي وو چې نتيجه يې پرلپسې

ژوره بې ثباتي او بد امنيتي شوي ده. بله دا چې روسانو لومړی د خلقي جناح په څپلو او د پرچمي جناح په هسکولو او دا دی اوس دننه په پرچمي جناح کې د کارمل د ډلگې په گوښه کولو او د نجيب الله په هسکولو سره يو بل درز هم اچولی چې دغه حال هم په خپل وار تائير په سياسي بې ثباتی کې وارد کړی دی.

متضادي اډيالوژيگاني او سياسي بې ثباتي

د وطن اوسنی حاده نارامي د مختلفو متضادو فکرونو د ټکر نتيجه ده چې په تېرو دريو لسيزو کې يې خاص او شديد شکل غوره کړی دی. د همدغې مودې په بهير کې تعليم يافته منځنۍ طبقې ښه بېخ نيولی وو. د کابل پوهنتون او پولې تخنيک ځوانان او ځوانانې په زيات شمېر په جامعي او دولت کې دننه شوي او دې سره جوخت د باندنيو هيوادونو نه تعليم يافته افغانان هم په ډېر شمېر ستانه شوي دي چې په هغو کې له سوشليستي هيوادونو څخه را ستانه شوي افغانان په تېره په نظامي ډگر کې پوره د اهميت وړ دي او دغه شمېر په تېرو نهو کالونو کې په خاص ډول ډېرشوي دی. اوس ممکن د دوی مجموعي شمېر په هغو افغانان زياتی وکړي چې له عربي او لويديځو هيوادونو وطن ته ستانه شوي دي. د دغې نوې هسکې شوې تعليم يافته ډلې ستر اهميت په دې کې دی چې دوی د وطن د سياست عنعنوي ښه پوره اړولي ده. پخوا د سياست د ميدان مخکښان خانداني غړي، نظاميان، قومي لويان، مځکوال او کله کله رښانيون او د متوسط تعليم يافته قشر نه لږ کسان وو. له هغې ورځې څخه چې عصري گوندونه په پټه يا برالا جوړ شوي، تعليم يافته پکې په خورا ډېر شمېر ننوتلي دي، عصري گوندونه په واقع کې همدوی جوړ کړی او د دوی په لاس کې دي. البته دوی له اړه نورو طبقو ته منسوب دي؛ خو دوی په خپله د تعليم، عايداتو، ذوق، فکر او سلوک

او مسلک په لحاظ له هغو نه بېل او حتا له هغو سره مخالف واقع شوي دي. دغسې مثالونه په دغو ځوانانو کې بېخي ډېر لیدل شوي چې دوی به له اړه لوی یا متوسط مخکوال وي؛ خو په عمل او واقعیت کې به له مخکوالې طبقې سره سخت مخالفت کوي، یا به دوي په اصل کې د پانگه ورو طبقې ته منسوب وي، خو په عمل کې به له هغې سره مخالفت د هغوي سیاسي ژوند تشکیلوي او ځان به لږ تر لږه په څرگندونو کې د کارگرو او بزگرو او په مجموع کې د خواریکښو گټندوی معرفي کوي. معکوساً د غسې بزگرو حتی کارگرو او شمېر بېخي ډېر دي چې له دغه حکومت سره مخالفت او حتی وسلوال مخالفت کوي، سره له دې چې حکومت ځان د هغوي د گټو مدافع او حتی د هغو حکومت بولي. دا فکر چې د یوې طبقې غړي به ارومرو د هماغې طبقې پلویان وي، دلته په عمل کې ناسم ثابت شوي او واقعیت دا ده چې فرد د خپل ژوند په بهیر کې د څه ډول ایډیالوژۍ خاوند گرځي او حتی د یوې کورنۍ غړي د شخصیت، فکر، روابطو او روزنې له مخې په بېلو او حتی متضادو ایډیالوژیو گروهېږي او که دغسې افراد د سیاست په ډگر کې ننوزي، په مخالفو او متضادو گوندونو کې غړي شوي دي. حتی داسې کېسې هم اوریدل شوي چې د کودتا نه وروسته ځوانو گوندیانو په خپلو پلارونو او مشر ورونو هم چې د نوي نظام مخالف وو، جاسوسي کړې او هغوی بیا له منځه وړل شوي دي.

عنعنوي پیوستون چې پخوا د افغان کورنیو خاصه وه اوس په ډېرو کورنیو، مخصوصاً په عصري کورنیو کې له منځه تللې او عصري ایډیالوژیکې تشنجات پکې ننوتلي دي. په بل عبارت د جامعي اصلي واحد یعنی کورنۍ ښوریدلې او جامعه ورسره نارامه شوي ده. دغه نارامي په سیاسي ډگر کې مخصوصاً ډېره شدیدې شوې او د هغو ستر علت د فکرونو نفوذ دی چې په

تېرو دېرشو کالونو کې يې په افغاني ټولني کې کړی، او په دې ډول يې د جامعي له عنعنوي ارزښتونو سره چې اسلامي او افغاني دي، په ډېر توند او توپاني ډول ټکر کړی دی چې دلته د ټکر د سترو ټکو سپړول ضروري بريښي.

ماترياليزم، د ټکر يو عمده ټکی

د ټکر يو مرکزي ټکی دا دی چې چې فکرونه او په خاص ډول ماکسيزن ليننيزم په ماترياليزم يا مادي نظر او فلسفې بنا دی. دغه نظر دين د انسان لپاره مخدر او ترياک گڼي، په داسې حال کې چې د اسلام اساسي بنسټ په يوازيني لوی خښتن يعني الله (ج) باندې اعتقاد لرل او د ديني نورو فرياضو اجرا کول دي چې هغه انسان متکامل او اخلاقي کوي. په دې ډول د کمونيزم او اسلام تر مينځ ايډيالوژيکي تضاد اساسي او بېخکي دی. دا اوږد بحث غواړي؛ دلته يوازې دومره ويل بس ښکاري چې تر کودتا نه وروسته د خلقيانو په واکمنۍ کوبښن کېده، لکه څنگه چې يې يادونه وشوه، اسلام لږ تر لږه په رسمي ډگر کې پټون او بې تاثيره وي، خو دغه کوبښن پوره ناکام شو. له هغه وروسته د پرچميانو په دوره کې معکوساً په نهايت ننداره ييز ډول د اسلام لپاره توجه وشوه، سره له دې هم څنگه چې اسلام اساساً دين او دولت دی، يعني د ديني مناسکو او الله (ج) باندې د اعتقاد لرلو تر څنگه د اسلامي ټولنې سياسي اړخ يعني دولت هم بايد د اسلامي اصولو له مخې تنظيم شوي وي او څنگه چې کمونيزم هم د دولت تنظيمول د خپلو اصولو په مطابق غواړي، د دوی تر مينځ رښتينې پخلاينه اصلاً ممکنه نه ده او په افغانستان کې به دغه ټکرونه او نارامي گانې تر هغو وي تر څو د افغانستان په ټولنه يعني دين او دولت د پخوا په څېر د مسلمانانو په خوښه وي. په افغانستان کې به دغه ټکرونه له دې امله هم ډېر شديد وي چې کمونيزم له خارج نه د پرچمي زور پروني را واورده شوې بېگانه متاع ده او د افغاني ټولنې له هېڅ اړخ سره سر

نه لگوي او د آزادۍ په حال کې به خپله خلک هغه ردوي، لکه چې د دغه حقيقت په پېژندلو سره په خپله کمونيستانو هم د خپل قدرت په حال کې، په داسې حال کې چې د شوروي غوندې يو ستر قدرت يې په ټوله معنۍ تر شا ولاړ دی، د اسلام په مقابل کې په شاتګ شروع کړې ده. په عين حال کې د افغانستان رېښتيني مسلمانان او د هغو په نماينده گۍ د سترو گوندونو مجاهد مشران د اسلام داسې وارثان دي چې د اسلام په لار کې جهاد هغه هم په داسې وخت کې اسلامي رنسانس په قدرت کې دی او افغانستان د اسلامي جهان د څوارلسو پېړيو يو فعال او مبتکر جز دی، خپله ديني او ځنډ نه منونکې غوڅه فريضة بولي.

انټرنيشنلېزم، د ټکر بل عمده ټکی

د ټکر بل عمده ټکی دا دی چې کمونيزم په انټرنيشنلېزم بنا دی. انټرنيشنلېزم د بين المللي نظر يا فلسفې معنۍ ورکوي؛ خو له دې ترکيبي کليمې نه د کمونيستانو مراد دا دی چې دوی د دوی په الفاظو په «علمي کمونيزم» عقیده لري. دوی د خپلې عقيدې له مخې بايد د خپل ملک شتمني او قدرت د سوشيلېزم او کارگرو په گټه ولگوي، توپير نه کوي چې سوشيلېزم او کارگر د دوی په ملک کې وي، يا د دوی له خپل ملک نه د باندې د نړۍ په بل گوټ کې وي. د دوی په عقیده کارگران ځانله کوم خاص ملک نه لري او د نړۍ کارگران د خپل اجتماعي دريځ له مخې سره طبيعي متحدان دي او گټې يې د خپل ملک د نورو طبقاتو له گټو نه غير او له هغو سره په تضاد کې دي. په بل عبارت کمونيستانو ته د «د وروڼو ملکونو» کارگران په تېره د هغوی مخکښان يعنې کمونيستان د خپل ملک تر خپلو نورو خلکو غوره او بهتر دي. دا چې د افغانستان کمونيستانو په زرگونه، بلکې په ميليونونو خپل وطنوالان او له هغې جملې نه په زرگونو رسېدلي فني او عملي کادرونه د «بورژواگانو»،

«مرتجعانو» او «نشنلستانو» او «ضد انقلابيونو» په نامه له خپل پلرني ملک نه هجرت ته اړ کړل او د عملي، اداري او فني کادرونو مقاومتونه يې د «دوست شوروي ورونو» ماهرانو ته ورکړل، د کوم تصادف له مخې نه، بلکې د دوی په فکر د کارگري انټرنيشنلېزم يوه حتمي برخه ده. سربېره پر دې انټرنيشنلېزم د خلق ديموکراتيک گوند لويانو لپاره په عمل کې دا شوې چې دوی د خپل گوند له تاسيس نه د «ورور» شوروي حکومت او گوند په دستور فعاليت وکړي او د خپل واکمن کېدو، مخصوصاً د پرچميانو په هسکېدو سره د خپل ملک سرحدات د هغوی په مخ په عمل کې خلاص پرېږدي او «مشاورانو» ته يې د دولت په رغونې کې واک ورکړي او خپل دولت د شوروي ماډل يا سرمشق له مخې تنظيم کړي او ملي اقتصاد په شوروي اقتصاد پوري وتړي او په يوه جمله په وطن کې د واقعاً بې حسابو قراردادونو له مخې په شوروي او نورو سوشلستي هېوادونو پورې مربوط کړي او دا مجاز وېولي چې سرحدي ولايتونه له گاونډيو شوروي جمهوريتونو سره يې د مرکز له لارې نېغ په نېغه هر اړخيز روابط ټينگ کړي چې دا ټول د کارگري انټرنيشنلېزم له مخې کېږي. دوی دا هم په انټرنيشنلېستي کمک کې حسابوي چې تر يو لکو نه زيات شوروي عسکر دننه په وطن کې په جنگي عملياتو کې افغانان وژني او د لزوم په وخت کې نظامي الوتکې له دننه شوروي هېو نه الوزي او په افغانستان کې عمليات کوي. په افغانستان کې ټول جنگي عمليات د شوروي مشاورينو په خوښه او فکر کېږي، دوی د عملياتو نقشه، وخت او ځای په خپله ټاکي او حکومتي لوري بس ور سوقوي.

په هغه ملک کې چې حقايق دغسې وي، لکه څنگه چې په افغانستان کې بې له کوم شک نه همدغسې دي، د «افغانستان آزاده و مستقل و سربلند» او غير «منسلک» او «دارای حاکميت ملي» نارې چې پرچمي مشرانو سر کړي،

د ناولو او وړانو خولو هسې خوشې تشې نارې سورې دي. په هغسې ملک لکه افغانستان کې چې کارگران د نفوسو یوه بېخي وړه او د عملي ژوندانه په ډگر کې واقعاً نا مؤثره برخه تشکیلوي، کارگري انټریشنلېزم به څه مفهوم ولرلی شي؟ او که دغسې انټریشنلېزم حقيقي کېدلی هم وشي، لکه څنگه چې پرچمي گوندیان پرې په کلکه معتقد دي؛ نو دوی ولې تر اوسه په سلگونو کرته ويلي وي چې افغانستان په «فیوډالي» او «ماقبل فیوډالي» یعنې د دوی په اصطلاح د «لومړني کمیون» په مرحلې کې واقع دی؟ د افغانستان له اجتماعي، اقتصادي حالاتو او هم له هغه څرگند عکس العمل نه چې په میلیونو ژونديو، فعالو او حساسو افغانانو د غوايي له کودتا نه را په دې خوا په خپله خوښه او په عمدي ډول د کابل د حکومت د سوشلستي ډوله پروگرامونو په مقابل کې د عمل او ژوند په میدان کې ښودلې، پوره څرگنده ده چې «فیوډالیزم» او «انټریشنلېزم» مفهومونه د سرو لښکرو په شان له باندې نه را وارد شوي او نامربوط مفاهیم دي؛ خو د دغو ټکو په باب نور بحث دا لیکنه له اصلي موضوع نه لرې کوي. له دې امله بحث د ټکر یو بل ستر ټکي ته اړول کېږي.

یو گوندي طرز، د ټکر بل ټکی

د ټکر بل عمده ټکی د حکومت د یوه گوندي سیستم د شکل زېږنده دی. د غوايي تر کودتا وروسته نورمحمد تره کي څرگنده کړه چې مونږ انقلاب کړی او مونږ به خپله حکومت کوو. د گوند لویانو په دې ډول په دغې غلطې گڼنې عمل وکړ چې گواکې خلکو دوی ته قیومیت او د هر څه واک وکړی دی. په دې ډول په یو ځل نور گوندونه او حتی ولسي او وړ افراد او کادرونه چې په دولتي کارونو کې یې تجربې لرلې او د هغو لپاره له حکومت نه د باندې مناسب شلغونه نه وو، له حکومت کولو نه محروم کړل شول. په دې

حساب په لوبديځ کې یو شمېر تعلیم یافته لوړ رتبه ماموران او متخصصان له مرکز نه ولایتو ته په ښکته رتبو تبدیل شول او رسمي گوند چې دومره لوی گوند نه و، په دې پیل وکړ چې هم حکومتي لوړ سیاسي مقاومتونه او هم د ملکي سرویس لوړ ماموریتونه چې معمولاً له بې طرفو او فني کادرونو څخه جوړ او دایمي وي، له خپلو غړیو نه ډک کړي. یوازې د چپي وړو تنظیمونو لکه د ساما مشر مجید کلکاني، او د «ستم ملي» مشر طاهر بدخشي او د دوی ځینو وړو ملگرو ته غیر سیاسي نامه پوښتونه ورکړل شول؛ خو دوی هم زړیا وځپل شول، یا یې په خپله فرار وکړ او یا پټ شول. له نورو گوندونو سره په حکومت کولو کې نه یوازې ائتلاف رد شو، بلکې د هغو په ځپلو پیل وشو؛ سره له دې چې گوندیانو د حکومت په کولو کې تجربه نه لرله او په دې پسې هم نه وو چې جامعه واپوي او یو نوی دولت په کې له سره پیل او روغ کړي او په دې ډول وړو کسانو او متخصصانو ته یې اړه لرله. پروني محرومان سم له لاسه د دولتي په خپل سر واک په څمار مست شول او د گوند زورور اړخ یعنې خلقي اړخ پرچمیان تر فشار لاندې ونیول، سره له دې چې د کودتا په سر کې حکومتي مقاومتونه د دواړو تر منځ برابر ویشل شوي وو او تر هغه د مخه دواړو سره اتحاد کړی و.

پرچمي لویان په بهرنيو افغاني پوښتونو باندې وگومارل شول، یعنې د عملي سیاست له میدان څخه و اېستل شول او ډېر نور غړي یې دننه په وطن کې بندیان او لاندې شول او د گوند خلقي جناح حکومتي واک یوازې د ځان کړ. ډېره موده نه وه تېره شوې چې په خپله په خلقي جناح کې هم درز راغی او د گوند مؤسس نورمحمد تره کی چې د «شرق نابغه» بلل کېده، له مینځه یوړل شو او د هغه په له مینځه وړلو سره د هغه غټه ډله هم وځپل شوه. له هغه وروسته یوازې د گوند امیني جناح چې زیاتره یې

له پښتنو نه جوړه وه، د نیشنلستانو کمونیستانو په حیث د شوروي مشاورانو او متخصصانو په مرسته د ټول ملک نظامي او ملکي چارې ځان ته انحصار کړې. دا ټول او ډېر نور په شلو میاشتو کې وشول چې بریښفي حکومت د سیاسي بې ثباتۍ په دغه جدي بحران کې فیصله وکړه چې په خپله گوند د انټرنیشنلستي جناح یعنې د پرچم له لارې په افغانستان کې حاکمیت وکړي. په برالا نظامي یرغل سره یې د گوند امنيې حاکمه ډله د حکومت له مقام نه نسکوره کړه او پر ځای یې پرچمي ډله حاکمه کړه. پرچميانو په ظاهر کې د خپل شویو تره کي خپلو او وروسته د ستمیانو او د یو څو غیر مهمو غیر گوندي پخوانیو بیوروکراتانو په همکارۍ، خو په واقع کې د خاد له لارې د شوروي مشاورینو په دستور په حکومت کولو پیل وکړ او د سیاسي اصولو په نامه یې موقتي اساسي قانون ویوست؛ خو په عمل کې یې د هغه ټول هغه مواد چې د حکومت په برابر کې د افرادو په ګټه وو، تر پښو لاندې کړل. پرچمي حکومت د شوروي غونډې ستر قدرت ته په نېغې اتکا سره د مخالفو گوندونو بقایاوې، په تېره وړې ناوستې ډلې، لا هم وځپلې او له دولت څخه یې د «نامطلوبو» عناصرو تصفیه چې خلقيانو پخوا شروع کړې وه، او په هغو کې د دموکراسي او ملي فکرونو غیر گوندي اشخاص شامل وو، ښه عمومي کړه او د کمال حد ته یې ورسوله؛ خو په شوروي کې د ګرباچف په هسکېدو سره د کابل پرچمي حکومت د (۱۳۶۹ هـ.ش) کال په سر کې د پخلاينې په نامه ننداره یې جرګې جوړې کړې او په حکومت کې یې یو شمېر غیر گوندي پخواني بیوروکراتان شامل کړل او حتی له مخالفو گوندونو سره یې د نه منل کېدلو ائتلاف نارې هم سر کړې. بل کال د نجیب الله په واکمن کېدو سره د ملي پخلاينې او ائتلاف پروګرام د گوند او حکومت رسمي سیاست وګرځېد. په حکومت او په تېره په انقلابي شورا کې پخوانیو ډېرو بیوروکراتانو ته مقامونه ورکړل شول. د دولت د بیا جوړونې تر نامه لاندې

رسمي گوند د جوزا د میاشتې په پلینوم کې حتی ومنله چې د ائتلاف په صورت کې به د افغانستان دیموکراتیک جمهوریت ته د «دیموکراتیک» کلیمه حذف شي او هم به څو گوندي سیستم مینځ ته راشي.

په عین حال کې وعده ورکړل شوه چې ټاکل شوی کمیسیون به ژر د اساسي قانون طرحه د نظر غوښتلو لپاره وړاندې کړي. د دولت او حکومتي سیستم په باب دغه کار لا روان دی. له دغه لند سکېچ او د هېواد د سیاسي حال نه څرگنده ده چې یو گوندي سیستم رسمي گوند له مخالفو گوندونو او په واقع کې له ټول ولس سره په متضاد قطب کې اچولی چې د هغه نتیجه جنگ او پرلپسې نارامې شوې او بله دا چې په خپله رسمي گوندي هم ټوټه ټوټه کړی او د هغه تر مینځ یې ژور تشنج دایمي کړی دی. دا ټول ثابتوي چې په افغانانو باندې د یوه گوندي سیستم تحمیلول یو غیر طبیعي او حتی ناشونی کار دی.

ټوټالیتیریزم، د ټکر بل عمده ټکی

د ټکر بل لوی ټکی د دولت د ټوټالیتیریزم سیستم زېږنده دی. له ټوټالیتیریزم سیستم نه مراد هغه سیستم دی چې په هغه سره کوښښ کېږي حکومت کل اختیار او حاوی او عالمي وي، یعنې د ژوندانه ټولې چارې اقتصادي، اجتماعي، سیاسي، کلتوري په خپله اجرا کړي او د هغه لپاره افراد استخدام کړي. دا له یو گوندي طرز څخه نه بېلېدونکی او په واقع کې د هغه متمم او مکمل دی. کمونیستان او فاشستان دواړه په یو گوندي او ټوټالیتیریزم سیستم ټینګار کوي او د کمونیستانو په فکر کې د اقتصاد سوشلستي کول، یعنې دولتي کول او په دقیق ډول د یوازې رسمي گوند تر کنټرول او واک لاندې راوستل یو نه اوږېدونکی بنیادي اصل دی، څرګنده ده چې د دغه اصل عملي کېدل دولت

له حد نه ډېر پياوړي کول او د سياسي قدرت متمرکز کول ايجابوي چې په هغه بيا په جامعه کې نارامي او تشنج حتمي او شديد کوي، مخصوصاً په هغه صورت لکه په افغانستان کې چې هغه په وچ زور او د عمومو په مخالفت سره عملي کېږي. په افغانستان کې د غوايي تر کودتا نه پوښې هم دولت پياوړی و او ډېرې دولتي تصدي گانې يې لرلې؛ خو له کودتا څخه وروسته کونښن وشو چې د يو راز دولتي کاپيتليزم يا سوشليزم اصول عملي شي، يا لږ تر لږه دولت په انقلابي ډول پياوړی شي. له دې امله د حکومت لويانو له کودتا نه وروسته برخلاف د دې چې د کودتا په دوهمه ورځ يې شخصي او خصوصي ملکيت په خپلو شعارونو کې مصئون بللی و، نارې سر کېږي چې افغانستان په يو ځل د تاريخ دوه پړاوونه ووهل او ځمکه د هغه چا ده چې کار پرې کوي. حکومت يو څو خصوصي مطبعې چې په وطن کې چالانې وې، سم له لاسه دولتي وگرځولې، بانکونه او صنعتي موسسې خو لا د مخه يا پوره يا نيمه دولتي شوې وې. يوازې وارداتي او صادراتي شرکتونه يا خصوصي يا مختلط يعني خصوصي او حکومتي وو. په صنعت کې افغانستان د دولتي کاپيتليزم په حساب کې راته. د حکومت لويانو د دغه فکر له مخې چې د مال او شتمنۍ خاوندان د دې پوتانسيل يا بالقوه استعداد لري چې يوه ورځ به د حکومت په ضد اقدامات وکړي، عمل وکړ؛ نو يوه وړه پلمه بس وه چې د يوه شخص شتمني د دولت په نامه مصادره شي، خو په واقع کې هغه د گوندیانو د استفادې شي. په ښارونو او ولايتونو او په ټول ملک کې شتمن کسان په يوه او بله نامه د «بښنې» په ورکولو مجبور کړل شول. يوازې په کابل کې ممکن په سل گونو پخوانيو شتمنو لوړ رتبه بيوروکراتانو، خانداني غړو او نورو خپلې ماڼۍ او د هغو لوکس محتويات پرېښودل او په خپله وتښتېدل. د ځان او مال مصئونيت له مينځه لاړ، ډېرو

نورو خپلې شتمنۍ په ارزانه بیه خرڅې کړې او په خپله وتبېتېدل. حکومت زر پښد او پیاوړی شو.

خو په زراعتي افغانستان کې ځمکه او د هغې مالکیت تر هر څه مهم شمېرل کېده. ممکنه نه وه چې حکومت هغه هم له لاسه دولتي کړي. د جامعي د پېړيو پېړنيو دود، د ځمکو څنگه والی او موقعیت او اسلام، د دې کار اغېزمن خنډونه نه وو؛ نو د ځمکو د ديموکراتيکو اصلاحاتو په نامه اقدام وشو.

د دغه پروگرام مرکزي ټکی له ځمکه والو نه په وچ زور د اضافي ځمکې اخېستل او بزگرو ته يې په وړيا ډول ورکول وو، بې له دې چې د ورکړل شويو ځمکو بیه تادیه شي. دغه فيصله اساساً د شوروي په ماډل وشوه. هلته لکه څنگه چې حکومت پنځوس کاله د مخه د لویو ځمکه والو يا کولاکانو په مقابل کې بې ځمکې يا لږ ځمکي بزگر پاڅولي او په وروستيو سره يې کولاکان خپلي او له هغوی نه يې په لکونو وژلي وو. په افغانستان کې هم د حکومت لپاره د ځمکو د اصلاحاتو اساسي منظور دا شو چې په هغو سره بې ځمکې او لږ ځمکي بزگران خپل کړي او د ځمکه والو مقابل يې وگرځوي. په بل عبارت د ځمکې پروگرام په اصل کې سياسي و، نه اصلاحي؛ نو ځکه حکومت په دغه کار کې ناکام شو، سره له دې چې هرې بزگرې کورنۍ ته يې د شپږ جريبه ځمکه د «ځمکې د ویش سند» په نامه، نه ځمکې د مالکیت د شرعي قبالي له مخې، ورکړه. په دې حساب ځمکه د بزگر قطعي مالکیت نه شوه، څنگه چې دغسې بزگران بايد د بزگرو په شورا کې تنظيم وای، معلومه وه چې حکومت له دغې لارې او هغو ته د کريدتونو، ماشین الاتو، تخم او کيمياوي کود د ورکولو له لارې د شوروي اتحاد په څېر په مناسب

وخت کې د ځمکو کوپراتيفي کول يعنې په ځمکو او بزگرو باندې د خپلې
قبضې خپرول يعنې دولتي سوشيليزم غوښته.

په عين حال کې د دولتي فارمونو په زياتولو باندې هم پيل وشو چې هغه د
شوروي سوخوز ته ورته وو. د دغو سکيمونو په پراخېدو او بريالي کېدو سره
بيا نو په افغانستان کې د عنعنوي ازاد بزگر او ځمکه وال رول ختم وو چې د
اجتماعي، اقتصادي جوړښت خاصه وه او د باندنيو يرغلگرو په مقابل کې د
مقاومت ټينگ سپر گڼل کېدل.

په هر حال، د خلقي حکومت د ځمکو د اصلاحاتو پروگرام ناکام شو، پرچمي
حکومت له خپل هسکېدو وروسته کوبښښ وکړ د ځمکو د اصلاحاتو د
نيمگړتياوو چاره وکړي. اول يې يو لړ وړې سمونې وکړې، بيا يې د مالکيت
نهايي حد له دېرشو جريبو ځمکې څخه سلو جريبو اعلى ځمکې ته
ورساره او څرگنده يې کړه چې مالکان د شرعي قانون له مخې وارثينو ته د
ځمکې د انتقال حق لري. سربېره پر دې په دې تازه وختونو کې يې اعلان
کړی چې د مهاجرينو د ستنېدو په صورت کې به د هغوی ضبط شوي ملکيتونه
بېرته ورکړل شي. دغسې ملکيتونه بېخي ډېر دي چې د غوايي تر کودتا نه
وروسته د هغوی د مالکانو په هجرت کولو سره ضبط شوي دي. د حکومت
يو بل نوی اقدام دا دی چې په وطن کې يې د ملکيتونو خرڅول چې پخوا
يې تر دې ناممکن گرځولي وو، اوس يو څه اسان کړي دي او په عين حال
کې، لکه چې د مخه يې يادونه وشوه، د دوی په اصطلاح پرونيو بورژواگانو او
نيو وطن پالو ملي تاجرانو لپاره يې يوه اندازه اسانتياوې هم برابرې کړي دي.
په دې ډول د حکومت لومړنۍ ټوټاليتيرين شکل تر ډېره حده مختصر او بدل
شوی. يقين دی چې دغه بدلون اساساً د جنگ د فشار له امله د شوروي په

هدايت شوى دى. هلته د جامعي د ديموکراتيزي کولو په لړ کې دولتي تصدي گانو ته د پخوا په خلاف د آزاد تصميم نيول، يعنې له مرکز نه د آزادېدو ډېر واک ورکړل شوى دى. سره له دې دا به سادگي وي چې فکر وشي د کابل حکومت د افرادو په مقابل کې په اساسي ډول تغيير موندلى دى. خاد په خپل قوت او پراختيا سره په هر ځاى کې شته او فعال دى؛ خو اوس تر نيولو نه زيات اوري او په اصطلاح ټول غوړ شوى دى. همدا اوس يې په لسگونو زره انسانان په زندانونو کې ساتلي او سختې او غير انساني جزاوې ورکوي، سره له دې چې يونو فيصله کړې چې هېڅ حکومت نه د جنگ او نه د سولې په حال کې د دې حق لري چې افراد شکنجه کړي. خاد حتى تورنو ته د دې مجال نه ورکوي چې قانوني دفاع وکړي. يوازې رسمي گوند په ټولو رسمي او غير رسمي ادارو او د هستوگنو په سيمو کې د لومړنيو سازمانونو په لرلو سره خپلې وسپنيزې پنجې خښې کړي؛ سره له دې چې گونديان يې اوس له اولني غرور څخه لوبدلي دي او تر پخوا نه لږ د خاد لپاره د جاسوسي وظيفه ترسره کوي. ډله ييز مفاهيماتي وسايل د حکومت په انحصار کې او د هغه تر مستقيم کنترول لاندې دي او دغه وسايل د پخوا په شان همدغسې يو اړخيزه، پروپاگندي او د رسمي واک په خدمت کې دي. په دې مينځ کې د افرادو لپاره په خصوصي مجلسونو او ليدنو کتنو کې انتقادي غږ را پاتې دى. اوس هم د دغه جاري جنگ په باب چې د ميليونونو انسانانو لپاره د مرگ او ژوند سوال دى، د نظر د څرگندونې مجال نشته. اوس هم زمونږ د ميليونونو انسانانو دغه طبعي حق يوه واړه گوند او په گوند کې يو څو پاسنيو غړيو او په دقيق ډول په مسکو کې د پولتبوريو يو څو غړو د ځان کړى دى. برالا انتقادي او ازاده غږېده اوس هم «تخريب» گنل کېږي او عاملين يې بې جزا نه پاتې کېږي. د پرچمي حکومت په اساسي اصولو کې د افرادو ذکر شوي حقوق ټول بې زوره بې اثره دي، نو ځکه بې مفهومه او مړه دي.

د مقاومت غورځنگ او سياسي بي ثباتي

اوس چې بحث اصلي ټکي ته متوجه شي، وبه ويل شي چې د هېواد د سياسي بي ثباتۍ عامل د مقاومت هغه غورځنگ دی چې لومړی د داخلي استبداد او بيا د باندني يرغل گرو په مقابل کې ښودل شوی دی. د بحث موضوع مهمه ده او اوږد بيان غواړي. دلته يې يوازې يو لنډ سکچ وړاندې کېږي.

د اسلامي عدالت د تحقق او له کمونيزم سره د مقابلي په غرض په پاچايي لنډې ديموکراسۍ کې يو څو اسلامي تنظيمونه مينځ ته راغلل چې هغه وخت د «اخوانانو» يا ورونو په نامه يادېدل او لويان يې د اسلامي نړۍ د ستر مرکز مصر د اوخوان المسلمين د لومړنيو مفکرينو او موسسينو لکه حسن البنا او د پاکستان د علامه مولانا مودودي له افکارو نه متاثر وو. دغې ډلې په لومړي جمهوريت کې څه وخت چې کمونيستان د لومړي ځل لپاره په حکومت کې ننوتل او حکومت د مسکو په لور په چپه خوا کور شو، ډېرې فعالې شوې او په لغمان او بدخشان کې يې په (۱۹۵۷م) کې په ناکام پاڅون پيل وکړ. د ثور د کودتا په نتيجه کې چې حکومت د کمونيستانو لاس ته ورغی، دغو اسلامي گوندونو هم يو لړ ستر عمومي قيامونه وهڅول، خو هغه ټول په بې رحمۍ سره وځپل شول. په همدې دورې کې دوی په ولس کې په پوره ډول خپلې رېښې وغځولې او ځيني لرې اطرافي سيمې يې تر خپلې سلطې لاندې راوستلې. د روسانو د نظامي يرغل او د هغوی له خوا د پرچميانو په هسکولو سره څه وخت چې د ملي مقاومت غورځنگ يو نوی بعد پيدا کړ، د مقاومت تنظيمونه هم په شمېر کې زيات شول او هم يې جغرافيوې ساحه او هم ايډيالوژيکي ساحه ښه پراخه شوه. له رسمي گوند او ستمي ډلو نه پرته نور ټول تنظيمونه ملي، اسلامي، قومي او داسې نور تر دغه نامه لاندې

راځي؛ خو هر تنظيم ځانله او بېل دی او تر ټولو ستر او ډېر مؤثر يې چې د مقاومت د ملاتړ اصلي تير جوړوي، هغه دي چې دا اوس د اووه گوني اتحاد په نامه يادېږي او د مخه يې يادونه وشوه.

د مقاومت د غورځنگ په باب د جهان لومړنۍ بې تفاوتې

د مقاومت گوندونه د شوروي د تېري په وخت کې چې خپل فوځ يې افغانستان ته د جهان له نورو قدرتونو سره د مقابلې په غرض استولی و، نا آماده وو. دوی نه وسله لرله، نه ښه تنظيم او نه د شوروي په مقابل کې د کوم ستر هېواد ملاتړ. په دغه وخت کې لا ډېر تنظيمونه ميدان ته نه وو راغلي او د انجينير گلبدين حکمتيار په مشرۍ د افغانستان اسلامي حزب او د استاد برهان‌الدین رباني په مشرۍ د افغانستان اسلامي جمعيت د ميدان او جبهې د يادونې وړ يرغليز او گذاريز گوندونه وو. د سيمې سياسي ثبات هم په لمره کې و. په پاکستان کې د پېپلز پارټۍ نه جوړ، د ذوالفقار علي بوټو حکومت تازه د جنرال محمدضياالحق له خوا نسکور شوی و او نوی حکومت لا په ځای نه و ټينگ شوی؛ په ايران کې د رضا شاه پهلوي پر ضد د آيت الله خميني پلويانو دغه ملک په پرله پسې اله گولو سره په يو ژور سياسي بحران کې غوټه کړې و. لويديځ هېوادونه د امريکا په شمول له ويتنام نه د وتلو په وروستۍ فضا کې چې د شوروي د نظامي قدرت په مقابل کې يې خپل نظامي پروگرامونه نه لرل، دې ته تيار نه وو چې د افغانستان په سر د شوروي يرغل په مقابل کې ټينگ دريځ غوره کړي؛ لکه چې امريکې په (۱۹۶۱م) کې د کيوبا او تر هغه د مخه په (۱۹۵۰م) کې د کوريا په سر غوره کړې و. څنگه چې شوروي د افغانستان چم گاونډی و او څنگه چې د هغو کريډيتونو له امله چې شوروي افغانستان ته ورکړي وو؛ د لويديځ په حکومتي، نظامي او

ديپلوماتيکي حلقو کې دغه فکر ښه بېخ نيولی و چې افغانستان د شوروي په نفوذي ساحه کې پروت يو هېواد دی او اوس چې سرې لښکرې هلته استول شوي، د افغانانو مقاومت به بس په يو څو مياشتو کې بېخي له مينځه يوړل شي او غوڅ بری به په چټکۍ سره ترلاسه شي او له افغانستان نه به ژر د شوروي لاس لاندې ختيځي اروپا غونډې يو هېواد جوړوي او لکه چې پښتانه وايي: «نن دی که سبا دی توکل له ښېوې تللی دی».

جمي کارتر د امريکې د وخت جمهور رئيس شايد تر هر بل واکمن نه زيات دغه فکر په هغې اعتراضې کې څرگند کړی وي چې ده په افغانستان باندې د شوروي له يرغل وروسته په هغه هېواد وکړه. ده وروسته له دې چې دغه يرغل يې په کلکو الفاظو وغانده، څرگنده کړه چې «که د پاکستان امنيت په خطر کې شي، امريکا به مداخله وکړي او د لزوم په صورت کې به نظامي مداخله وکړي». د اعتراضې ضمني معنی دا وه چې امريکا له شوروي سره د افغانستان په سر مقابلې نه کوي، خو د پاکستان په سر يې کوي او افغانان پوه شه او شورويان.

د لويديځ په دغې بې تفاوتۍ کې سره لږ تر لږه په افغانستان کې دغه فکر يو ځل بيا پيدا شو چې امريکا لکه څنگه چې د محمد داود خان د صدارت په لومړيو کلونو کې حتی د پيسو په مقابل کې هم افغانستان ته وسله ور نه کړه او په ډاگ يې پرېښود. دغه ملک يې مجبور کړ له شوروي څخه وسله په بيه واخلي. د دغسې فکر لپاره دلايل هم کم نه وو. ويل کېده چې لويديځه نړۍ او په خاص ډول امريکا له افغان او افغانستان سره اصلاً د دفاع وړ علايق نه لري. لويديځ ملکونه په افغانستان کې پانگې نه لري چې اوس به هغه په خطر کې وي. په همدې ډول په دغه ملک کې نه عيسوي اوسيدونکي او نه د دوی د ملتونو اقليتونه ژوند کوي چې دوی د هغوی په غم

کې وي. افغانستان د لږ نفوس او کم سويه ژوند په لرلو سره د دغو ملکونو لپاره د اهميت وړ تجارتي مارکيت هم نه دی. دا هم ويل کېده چې په دغه ملک کې غرب ته ورته آزادي او دموکراسي هم هېڅکله نه وه چې اوس يې دفاع وشي، او په هر حال غرب د امريکې په شمول اوس نو تجارتي ملکونه دي او هغه پخوانی ايډيال نه لري چې د آزادي او سلف ډيټرمينيشن د حق په سر له نورو ملکونو سره نظامي مقابله وکړي. په دې ټولو سربېره دا هم ويل کېده چې دغه ملک افغانستان د هستوي او ستراتيژيکي سلو په دوره کې اوس خپل عنعنوي اهميت له لاسه ورکړي او وگړي يې نه شي کولی له کمونيزم سره چې شاته يې د شوروي غوندې يو ستر نظامي قدرت ولاړ دی، اصلاً مقابله وکړي. د دغو دلایلو له مخې ويل کېده چې لويديځې نړي افغانستان بایللی او د شوروي تر نفوذ لاندې ملک يې گڼلی دی. په ساده عبارت افغانستان د دغه فکر له مخې د لويديځ لپاره په کمک نه ارزي او نه ورسره په موثر ډول کمک کولی شي.

د شوروي محاسبه د خپل يرغل په باب

بريښفي شوروي هم د سيمې د انکشافاتو په پام کې نيولو سره ځانله بيل حساب سنجولی و. حساب دا و چې افغانان له خلقي حکومت سره سخت مخالف شوي دي، (البته په دې کې هېڅ شک نه و) او که د شوروي حکومت په خپلې نظامي قوې سره دوی د دغه په خپل سري حکومت له استبداد نه وژغوري، دوی به احسانمن شي او دوی به د هغه د لاس لاندې پرچمي حکومت د ببرک کارمل په مشرۍ ومنې. ويل کېږي چې کارمل هم خپلو بادارانو ته ډاډ ورکړی و چې نه يوازې گونديان، بلکه د افغانستان روښان فکران او سياسي شخصيتونه په ده غونډېږي او دی به د هغوی په همکارۍ سره د يو ايتلافي حکومت سره په ټول هېواد کې امنيت په يو څو مياشتو کې

ټينگ کړي او بيا به سړې لښکرې له مرکزونو او د افغانانو له نظر نه چېرې لري، پرتې او ځای پر ځای شي.

همدغه سبب و چې د خلقي حکومت له نسکورولو نه وروسته مياشتو کې د حوت تر دريم پاڅون پورې روسي فوځ په داخل کې عمليات و نه کړل او هيله من و چې افغانان به د دوی په ضد پورته نه شي. دا هم سنجول شوي وو چې څنگه چې افغانان غريبان او په شمېر کې لږ دي، دوی ته به د شوروي له خوا وړيا خوراکي مواد او پوښاک ورکړل شي او په دغسې پرېمانه خيراتونو او هم شوروي ته په سفر استولو به دوی تر تاثير لاندې لاړ شي او دغه وړيا مرستې به غير له هغو کړېدونو څخه وي چې شوروي به تر پخوا په کراتو ډېر ډېر مقدرا نظامي، تخنیکي او اقتصادي مرستو په بڼه ورکوي.

د شوروي او پرچمي مشرانو د حساب بل غټ، مگر بيا هم ناسم ټکی دا و، چې څنگه چې د افغانستان پخوانۍ حکمرانه ډله له مينځه تللې او د بيا واکمن کيدلو امکان يې شته او د سياسي خلا په دغه حال کې اخوانۍ ډلې يو څو او هغه هم په خپلو کې سره ورانې، او له ملک نه بيرون مهاجرې او په باندنيو متکي دي، د ببرک کارمل په مشرۍ سره د خلق له ديموکراتيک گوند نه غير بله داسې ډله، گوند او اشخاص نشته چې دغه سياسي خلا ډکه کړي او ځان حاکم وگرځوي او افغانان بله چاره نه لري، مگر دا چې دغه حکومت ته چې «ستر شمالي گاونډی» يې تر شاه ټينگ ولاړ دی، زر يا وروسته غاړه کيردي. پرچمي لويان ډاډه وو چې بريښيف د دوکتورين له مخې يو ځل چې شوروي قواوې کوم سوشلستي هيواد ته واستولی شي، له هغه ملک نه بيا نه وځي. په دې ډول دوی په دغه فکر مست وو چې د افغانستان د خلق ديموکراتيک گوند به د «لوی شوروي ورور» تر سيوري لاندې د تل لپاره د ملک حاکم گوند وي. د همدغه فکر له مخې وروسته

ځينو نارې سر کړې چې داسې قدرت په نړۍ کې نشته چې شوروي له افغانستان نه په زور وباسي؛ نو ځکه دوی افغان ولس «مرحوم ولس» وباله او د فاتحې ورکولو لپاره يې يو وخت بل وخت کابل ته روان وو.

د ملي مقاومت منطق او اشکال

خو په خپله د خوارو په شمېر کې لږو، بېرته پاتو او د لویو هېوادونو له خوا چارپير شويو مگر په آزادۍ مينو افغانانو د خپل هېواد او روسي يرغل په باب بل راز منطق لاره. د دوی له نیمچه تعليم يافته، نیمچه عصري او له ولس نه بېلو شويو ښاري برخو له يوې وړې برخې نه پرته ستر اکثریت، له دې امله چې په خپل د پېړيو پېړيو سنتي آزاد ژوند، په خپلو قومي، ملي او ديني ارزښتونو؛ په خپلو ځانگړو سيمو او په خپل وطن او آزادۍ او خپلواکۍ ان د قربانۍ تر ورکولو پورې مين وو، و نه غوښتل چې هغه له روسانو او پرچميانو سره د عصريت او ترقۍ په نامه سودا کړي، نو ځکه دوی د حوت په درېمه په عمومي او بې ساري پاڅون سره د روسانو يرغل او پرچمي حکومت په ډيره ټينگه اراده رد کړ او شکاکو نړېوالو ته يې وښودله چې که غر لوړ دی په سر يې لار شته.

د کابل خلکو په دغه بې ساري پاڅون سره چې په هغه سره په واقع کې د ټولو افغانانو اراده تمثيل شوې وه، بايد بريښنيزي روسيه د افغانستان او پرچمي حکومت د پرېښودلو په فکر شوی وای، لکه چې انگرېزانو څه باندې سل کاله د مخه په کابل کې د دوی په متجاوزو لښکرو باندې د افغانانو د لوی پاڅون له امله همدغسې وکړل؛ خو روسانو او پرچمي حکومت برخلاف تر هغه وروسته پدې پيل وکړ چې هر راز مخالفت - وسله وال يا بې وسلې، ډله ييز يا فردي، فکري يا عملي، بالفعل يا بلقوه حتی د رسمي گوند دننه يا د

باندې - په خپلو ټولو امکاناتو سره چې په هغو کې له هستوي بمونو پرته د لایزر وړانگو او کیمیاوي موادو په شمول د عصري موټیزې نظامي قواوو ټول انواع شامل دي، په ممکن شدت او سرعت وځپي. ډېر ژر د تعلیمي کال په شروع سره په پسرلي کې چې د ښار د ښوونځیو نجونو، هلکانو او د پوهنتون ښځینه او نارینه محصلانو دواړو په پرلپسې ډول په مظاهرو لاس پورې کې، افغانانو په عمل کې ثابته کړه چې د دوی علم او معارف ته منسوب انسانان هم له روسې او پرچمي حکومت سره په مخالفت کې تر عامو خلکو او نورو څخه کم نه دي. له هغه وروسته د عمومي پاڅونونو په ظاهري ناکامۍ سره د روسې پوځ او پرچمي حکومت د چنګيزي بې رحمۍ په مقابل کې مقاومت له عمومي پاڅون نه په چریکي شکل ته واړول شو. د جنگ په شدید کېدو او پرلپسې کېدو سره په میلیونو انسانان له ښارونو او کلیو نه مهاجر شول او د دوی ځوانانو د اسلامي او مجاهدو گوندونو لیکې ښې پیاوړې کړې.

نور نو د مقاومت ښځه بار د چریکي مجاهدينو تنظیمونو او گوندونو په اوږو شو. د آزادۍ جنگ د چریکي په عصري وسیله تربیه شویو مجاهدو میړنو د یرغل او تېښتې کار شو. جنگ اوږد شو او مجاهدين سره له دې چې له یوه ستر او بې رحمۍ قدرت سره جنگېدل، خواشیني نه شول، مورال یې تل لوړ و او په خپل بري تینګ معتقد وو. د مقاومت گوندونه ډېر شول، که څه هم زیاتره یې په خپلو منځو کې سره بې اتفاقه وو.

شیعه مجاهد گوندونو په ایران کې خپل مراکز پرانېستل او چریکانو یې له هزاره جات څخه د حکومت عاملین وشرل؛ خو د مقاومت سترو گوندونو پېښور د خپلو مرکزونو په حیث غوره کړ او له دغه ځای نه یې د وطن د جهاد کولو او خپلواکۍ گټلو مشرتابه ته په هېرانو کې میرانې او زېږورتیا سره دوام ورکړ.

د مقاومت د غورځنگ په باب د جهان توجه

اوس نو د آزادۍ د جنگ په پياوړي کېدو، سرتاسري او ملي کېدو او په ولس کې د بېخ په نېولو او ټېنگېدو سره نړېوال له خپلې لومړنۍ بې تفاوتۍ نه د مرستې کولو او د شوروي د يرغل د درولو په فکر کې شول، لکه چې د چين نماينده د ملگرو ملتونو په يوې عمومي اسامبلۍ کې څرگنده کړه چې افغانان په خپل مقاومت سره نه يوازې د ځان لپاره، بلکې د سيمې د خلکو لپاره هم خدمت کوي. د پاکستان مشر جنرال ضياالحق په وار وار خپلو وطنوالو ته په خطاب کې وويل چې د افغانستان مسلمان خلک نه يوازې د خپل ملک لپاره، بلکې د پاکستان لپاره هم جنگ کوي.

په لويديځ کې دغه فکر پيدا شو چې کېدلی شي له مجاهدو افغانانو سره د مرستې له لارې شوروي د دوی د ملک په جو کې داسې گېر کړل شي چې بيا د دغې سيمې په کوم بل ناپېيلي هېواد باندې و نه دانگي او په دې ډول منځنۍ ختيځ او سهيلي آسيا د دوی له دايمي خطر نه په امن کې پاتې شي او کمونيزم به د افغانانو په وسيله قبضه او مهار شي. تصادفي نه وه چې په افغانستان باندې د شوروي پوځ له بريد نه په وروستۍ فضا کې د لويديځ په لويو ملکونو لکه امريکې، برتانيې او جرمني کې د ملي انتخاباتو په نتيجه کې په زيات اکثریت سره محافظه کار گوندونه په ترتيب سره د رونالډ ريگن، مارگريټ ټاچر او هيلمېټ کول په مشرتابه سره واکمن شول او حکومتونه يې د شوروي په مقابل کې تر خپلو ديموکراتو او سوشيليسټ ديموکراتو حکومتونو نه يې په نړېواله سويه ټينگ دريځ غوره کړ. په دې جمله کې ريگن داسې قومي نظامي پروگرامونه وېستل چې په امريکې کې تر ايزنهار نه وروسته بل جمهور رييس نه وو ايستلي. په دغو پروگرامونو کې د ستراتيژيکې دفاع ابتکار تر نامه لاندې چې د سترو د جنگ په نامه يادېږي

او په اروپا کې د داسې اتومي توغندیو په ځای کول هم شامل وو چې په شوروي کې یې خپل اهداف له پنځو نه تر اتو دقیقو پورې وېشلی شول. د شوروي لپاره چې د امریکې په شان نه قوي اقتصاد او نه لوړه غني ټکنالوژي لرله، د اغېزناکې مقابلي او سيالي توان نه و.

زمونږ د سیمې لپاره چې د افغان د آزادۍ په جنگ باندې یې نېغ په نېغه اغېزه لرله د امریکې له خوا پاکستان ته د هغو ډېرو اقتصادي او نظامي کړیالیتونو او مرستو منل وو چې په هغو سره په هغه ملک کې سیاسي ثبات راغی او پاکستان وکولی شول د افغاني مهاجرینو او مجاهدینو ملاتړ د اسلامي او د ورورۍ او ښه ګاونډیتوب په وجه وکړي او په عین حال کې خپل ځان چې اصلاً د اسلام په اساس جوړ شوی و او اوس د هندویزم له خطر نه علاوه د کمونیزم له خطر سره هم مخامخ شوی و، بچ کړي. د ریګن حکومت په عین حال کې د کانګریس یعنې د خپل ملت په سپارښتنه له مجاهدینو سره په نظامي مرستې کولو هم پیل وکړ. دغو مرستو له هغو سره مرستو سره یوځای چې ځینو اسلامي هېوادونو په تېره سعودي عربستان، مصر، چین او حتی یو شمېر انفرادي مسلمانانو کولې، ټول مجاهدین په دې قادر وګرځول چې په پېچلو نظامي وسلو سمبال شي. د دغو وسلو په ډله کې له ځمکې نه ځمکې ته د مزايل په نامه راکټونه او په خاص ډول (۱۹۸۶م) نه را په دې خوا د ستینګر او بلوپایپ په نامه له ځمکې نه هوا ته راکټونه هم شامل دي چې دا دی مجاهدینو اوس د هغه په برکت د وطن د آزادۍ په جنگ کې د خپلو اوسپنیزو ارادو او پیاوړي ایمان له برکته په افغانستان کې د شوروي او د کابل د حکومت هوايي قوه تر ډېره حده بې اغېزې کړې ده او له دې سره جوخت یې لکه په چریکي جنگونو کې اوس په جبهه یي منظمو جنگونو کې هم په مقابل لوري لاسبري تر لاسه کړي، لکه چې دغه

حقيقت په دې تازه وختو کې د ارغنداب په يوه مياشتني جنگ او د ځاځيو په جنگ او تر هغو د مخه د لومړي ځل لپاره په (۱۳۶۹ هـ.ش) کې د پکتيا د ژورې په جنگ کې ثابت شوی دی. دا چې د لومړي ځل لپاره د (۱۳۶۹ هـ.ش) په بهير کې، او له (۱۳۶۵ هـ.ش) نه را په دې خوا د کابل او شوروي حکومتونو د ملي او سراسري روغې جوړې او ايتلافي حکومت او د اساسي قانون تدوين نارې سورې پورته کړي او د حکومت په ډېر زشت چنگيزي چلند کې يو څه نرموالی راغلی، د دغو حکومتونو د لويانو انسان دوستي او سوله دوستي نه ښيي، بلکې د محترمو او قهرمانو پياوړو مجاهدينو د پخې ارادې، ټينگ ايمان، ټينگ استقامت او حيرانوونکو برياليتوبونو په مقابل کې د دغو مستبدانو د ناچارۍ عکس العمل دی چې بې له هغو نه يې ټول سياستونه شنډ شوي دي، بله مناسبه لاره نه وه ورته پاتې.

ډيپلوماتيکي کونښنونه

د ليکنې په دې برخه کې د خبرو اترو او ډيپلوماسۍ له لارې د افغانستان د کشالي د حل په باب په لنډ ډول يو څه ويل لازمي ښکاري. اته کاله وشول چې جنگ روان دی او موضوع حل شوې نه ده او که څه هم د آزادۍ مجاهدينو د يو ستر جهاني قدرت په مقابل کې په دغه پسرلي کې هم حيرانوونکي برياليتوبونه تر لاسه کړي دي، يعنې دغه قدرت يې دلته په گوندو کړی او گوداگي حکومت يې ورته ناکام کړی دی؛ حکومت ښارونه او ښارونو پورې تړلې برخې، ستراتيژيکي نظامي مقاومتونه د پوځ له لارې تر کنترول لاندې لري او تل هڅه کوي وړې وړې امنيتي پوستې يو ځای بل ځای جوړې کړي؛ خو هغه مجاهدين له مينځه وړي. له بلې خوا مجاهدين چې د هېواد په سلو کې د اتيا برخو په شاوخوا کې په شريکي ډول تر لاس لاندې دي، دغه يادې شوې سيمې نيولی نه شي او که په نيولو يې

قادر وي، ساتلی یې نه شي. د حکومت حال هم د مجاهدينو په سیمو کې لږ و ډېر همدغسې دی. یو راز سرحدات د دوی تر مینځ شخصي شوي دي. په دې حال حکومت په زور، هغه هم د شوروي په زور حکومت کوي او مجاهدين د ولس د نمایندگانو او حکومت په څېر حکومت کوي؛ نو په افغانستان کې د خبرې مینځ، د کشالي اصلي غوټه او د غوټو غوټه، اول د شوروي نظامي شته والی او ورپسې په انتقالي دورې کې د یو ایتلافي یا یوه موقتي حکومت مینځ ته راتلل دي. که د شوروي پوځ له افغانستان نه ووځي او یا ووېستل شي، موضوع په خپله حل ده یا لږ تر لږه د اساسي حل لپاره یې لاره هواره ده.

د ملگرو ملتونو په نظامي شته والي او منعکريټوب سره لومړۍ د موقتي انتقالي حکومت او وروسته د آزادو او سرتاسري انتخاباتو له لارې یو ټینګ ملي حکومت مینځ ته راشي؛ خو شوروي خپلې قواوې تر اوسه نه دي اېستلي او اېستل یې په داسې شرایطو پورې تړلي چې هغه د مجاهدينو لپاره د منلو وړ نه دي.

شوروي او دغه حکومت له هماغه اول نه ویلي چې که له باندې نه «وسله والې مداخلې» بندې شي او د دغو «نه مداخلو» په باب بین المللي تضمینونه ورکړي شي، د شوروي حکومت به د کابل له حکومت سره له موافقې نه وروسته خپل پوځ له افغانستانه وباسي. په ډېر ساده عبارت د دې معنی په افغانستان کې د شوروي د لاسپوڅي حکومت تضمینول او دايمي کول دي او دا له دې امله چې په څرګند ډول د ملي حاکمیت منافي دی، نه د ولس او نه مجاهدينو لپاره د منلو وړ دی او نا باید وي. د ملگرو ملتونو تر څارنې لاندې د کابل او پاکستان د حکومت غیر مستقیمې خبرې اترې چې د (۱۹۸۳م) کال له اپریل نه تر اوسه پورې په اوږدو وقفو کې شوي، په همدې علت

ناکامې شوي. د ناکامۍ غټ ټکی له افغانستانه د شوروي پوځ د وتلو زماني جدول دی. شوروي په اول سر کې يې په څلورو کلونو ټينگار کاوه، اوس يې اتلس مياشتې ټاکلې او پاکستان وايي چې شوروي پوځ د اوو مياشتو په موده کې ووځي. په ظاهر کې د مخالفت دغه ټکی هم د حل وړ ښکاري؛ خو اوس د شوروي حکومت دغې موافقې ته د رسېدلو نه د مخه غواړي په افغانستان کې په انتفالي دورې کې يعنې د شوروي قواوو د وتلو په دوره کې پخوا له دې چې د انتخاباتو له لارې يو ملي حکومت مينځته راغلی وي، دغسې يو ايتلافي حکومت جوړ شوی وي چې هغه له شوروي سره په دوستۍ معتقد وي.

د کابل د حکومت وروستۍ ټولې هلې ځلې چې د سراسري روغې جوړې، د ايتلافي حکومت د جوړېدو په منظور او د څو گونديز حکومتي سيستم په لور کېږي، د همدغه ټکي لپاره او هم د دې لپاره تجويز شوی چې په خپله لږ تر لږه د يوه گوند په حيث پاتې شي. له دغه حکومت سره ايتلاف کول اول اووه گوني اتحاد او وروسته پخواني پاچا په غوڅه توگه رد کړی دی. په دې حال کې په افغانانو کې دننه په وطن کې دي که د باندې، بل داسې قوت دغسې بل تنظيم چې د مملکت په سياست تاثير ولري، نشته چې له دغه حکومت سره ايتلاف وکړي. ممکن حکومت په خپله ساحه کې د خپلې خوښې ډلگي او اشخاص د ايتلاف په منظور را دمخه کړي؛ خو هغه به له پروپاگند نه پرته بل څه نه وي. په دې باب نور ټينگار د جنگ معنی لري او شواهد ښيي چې گورباچوف په افغانستان کې د اوږدې مودې پابندونکی جنگ نه غواړي؛ خو د مارگریت ټاچر په قول په دې نه پوهېږي چې دغه کشاله څنگه هواره کړي. حقيقت دا دی چې مجاهدو گوندونو د جنگ کولو قابليت او استعداد هسې چې په دغو پاڼو کې بيان شوی، ثابت

کړی او د دې حوصله، توان او اراده لري چې د آزادۍ جنگ ته د بري تر سرحده پورې دوام ورکړي.

د شوروي حکومت په دې ښه پوهېږي، خو سره له دې هم غټه غلطۍ یې په دې کې ده چې تر اوسه نه دی حاضر شوی دغه حقیقت ومني چې مجاهد گوندونه یعنې اووه گونی اتحاد د افغانستان په اوسني سیاسي ډگر کې تر هر بل لوري نه ډېر اغېزمن دی او هېڅ راز پرېکړه یې د هغو له منلو څخه عملي کېدلی نه شي او که عملي هم شي په دغومره قیمت به تمام نه شي، هېڅ لوري ته به ارزښت و نه لري. معلومه ده چې گورباچوف شوروي د امریکې غوندې چې له ویتنام نه بې له کوم قید او شرط نه په یو ځل ووتله، حوصله او لرلید نه لري. داسې ښکاري چې شوروي په آینده کې له نادوست افغانستان نه په وېره کې وي.

له افغانستان نه د شوروي وېره

دغه عنوان به په موضوع کې نا وارد لوستونکي شاید متعجب کړي؛ خو په دې کې شک نشته چې شوروي ته به نا دوست افغانستان یعنې په ولس متکي ملي افغان حکومت حتماً د خلق دیموکراتیک گوند له مشرانو سره حساب کوي، له شوروي نه به د جنگ غرامات غواړي، هغه کریډیټونه به ضبطوي چې شوروي تر اوسه افغانستان ته ورکړي او هغه تړونونه به ټول لغوه کوي چې تر اوسه له شوروي سره شوي دي او سربېره پر دې خپلې پولې به له شوروي سره تر هغو تړي چې شوروي ژمنه وکړي چې بیا به په افغانستان کې مداخله نه کوي.

سربېره پر دې د دې احتمال هم قوي ښکاري چې افغانستان به د يو اسلامي حکومت په حيث د مرکزي آسيا له مسلمانانو سره د خپلې وروړۍ او اسلامي عنعنې مرستې کوي. دا يو څرگند حقيقت دی، که څه هم مداخلې او شوروي کمونيستان يې نه مني چې برژينيفي روسيې په خپل سر په افغانستان باندې پوځي يرغل وکړ، يو افغان حکومت يې که څه هم د دوی خپل کمونيست و، له مينځه يووړ او په دغو اتو کلونو کې يې دننه د افغانستان باندې، کليو، درو او دښتو او غرو کې له ځايي خلکو يعني افغانانو سره جنگ وکړ او تر اوسه هم جنگ کوي، نه لکه څنگه چې دوی ادعا کوي د «نړۍ خور امپرياليزم» او «د سيمې د ارتجاع» او «نا اعلان شوی جنگ» په مقابل کې له افغانستان څخه دفاع کوي. په ډېر لنډ ډول د شوروي اتحاد لنډ پارو حکمرانانو په دغو تېرو لسو کلونو کې په افغانستان کې په خپلو چنگيزي او فرعوني کړو سره افغانان خپل عمومي دښمن گرځولي دي.

د شوروي د يرغل منطق

د کابل او شوروي حکومتونو په کراتو ادعا کړې چې شوروي پوځ افغانستان ته د افغانستان د حکومت په غوښتنه او د (۱۹۷۸م) کال د دواړو حکومتونو د دوستۍ تړون له مخې او د ملګرو ملتونو د منشور له ۵۱مې مادې له مخې شوی. دا ټولې هسې د زور خبرې او باطلې دي. د شوروي حکومت دغه تړون د کابل له دغسې حکومت سره کړی چې قانوني نه و او له کودتا سره مينځته راغلی و او ولس له هماغه پيل نه ورسره په جنگ شو او رد يې کړ. څه وخت چې شوروي په افغانستان تېری وکړ، په دغه ملک کې تر اول نه زيات د ملي واک په سر داخلي جګړه روانه وه او د کابل کودتا يې د دعوا يوه برخه وه. حتی همدا کودتايي حکومت هم له شوروي څخه نه دي غوښتي چې د تش په نامه باندې خطر په مقابل کې له هغه سره نظامي مرسته

وکړي. که دغسې مطالبه يې کړې وای، څنگه چې دا د جنگ موضوع ده، هغه باید دوه خپلواکو هېوادونو تر مینځ حتماً د کومې رسمي، يعني حکومتي ليکنې سره شوې وای او شوروي باید دغه سند خپور کړې وای او بيا يې اوس خپور کړي. واقعيت دا دی چې شوروي په خپل سر او خپل خاص هدف ته د رسېدو په مقصد چې وروسته به پرې بحث وشي، په افغانستان باندې نظامي يرغل کړې دی او په خپله دغه تېري سره يې د افغانستان خپلواکي او د افغانانو ملي حاکميت نقض کړې دی، که دغه تېري د ملگرو ملتونو له ۵۱مې مادې سره برابر وای، لکه څنگه چې د کابل او شوروي حکومتونه ادعا کوي، نو بيا ولې په خپله د ملگرو ملتونو عمومي اسامبله هر کال په غوڅ اکثریت سره سپارښتنه کوي چې باید باندینۍ قواوې له افغانستان څخه ووځي؟ د شوروي عمالو په خپلو ويناوو کې تر اوسه پورې افغانستان ته د پوځ استولو د په ځای ښوولو لپاره درې ډوله دلايل راوړي دي. يو دا چې د دوی جنوبي پولې مصئونې شوي وي، بل دا چې په افغانستان د امريکې «د نړۍ خور امپرياليزم» له خوا تهديد شوی و او بل دا چې د انقلابي او دوست افغانستان سره «انقلاب ضد» او «ارتجاعی ډاډه مارو» په ټکولو کې د شوروي د ورورۍ انټرنيشنليستي مرسته لازمي شوې وه. د شوروي دغه دلايل څنگه چې د زور دلايل دي، هېڅ سليم عقل ته د منلو وړ نه دي. څوک به په دې باور وکړي چې خلقي يعني کمونيستي حکومت به د شوروي جنوبي سرحدات تر تهديد لاندې ونېولی شي؟ بله دا چې د کوم ملک سرحدات چې يوازې د خپل حکومت ته يې نامصئون ښکاري، هغه حکومت ته حق ورکوي چې په گاونډي هېواد باندې په نظامي يرغل لاس پورې کړي. که هر حکومت دغسې ادعاگانې وکړي او په خپلو دغسې ادعا گانو عمل وکړي، بين المللي حال به څه شکل ونيسي؟ آيا په هغه وخت کې او يا له هغه وروسته په افغانستان کې د شوروي له پوځ نه غير د کوم بل ملک پوځ رانوتلی و او

دغه ملک یې تهدید کړی و؟ آیا له افغاني مجاهدينو نه غیر چې د نوي کودتايي کمونيستي حکومت په مقابل کې د سياسي خلا په پیدا کېدو ورسره پاڅېدلي وو، په ټول ملک کې کوم بل مقابل قوت موجود و؟ د هغې ورځې شورويانو او د کابل د حکومت د مشرانو په خوله دغه «يو څو داړه ماران» او په پونډو او ډالرو پلورل شوي اجيران ولې بيا هم د دوی په خوله د نن ورځې «مرور وروڼه» شوي دي؟ آیا شوروي د دې قانوني حق لري چې د خپل «دوست» کودتايي حکومت د ټينګولو لپاره د هغه له مخالفينو سره د هغوی په خپل ملک کې مقابله وکړي او په دې ډول د هغه ملک په کورنۍ جګړه کې عملاً نظامي برخه واخلي؟ آیا شوروي له (۱۹۷۹م) څخه تر اوسه پورې په دغه ملک کې له افغاني مجاهدينو نه غیر له کوم ايراني، پاکستاني، جرمني يا امريکايي عسکر سره مقابله کړې؟ که د دوی ټول دلايل دلته يوازې د يوې شېبې لپاره په حقه وېولو، دوی ولې خلقي حکومت د حفيظ الله امين په سروالي نسکور کړ او په ځای يې پرچمي حکومت د تورمخني او مريي صفته ببرک کارمل په مشرۍ کښېنوه؟ له داخلي پرچمي کمونيستانو، شوروي کمونيستانو او په جهان کې د شوروي په پله روانو کمونيستانو څخه پرته نور ټول پوهېږي چې د دوی دلايل يوازې د زور او پوځ دلايل دي. سره له دې دوی تر اوسه هم د افغانستان په مقابل کې د «امپرياليزم»، «ارتجاع» او د «نااعلان شوي جنگ»^(۱) نارې سورې اووم آسمان ته جگې کړي دي. معلومه ده چې شوروي په دغو نارو سورو سره غواړي خپل تېری او هدف پټ کړي او دننه د خپلو وطنوالو او بېرون نړېوالو اذهان ګډوډ کړي او پرچمي حکومت د وظيفې له مخې دغه نارې په ډېر تاو سره گردان کړي.

۱ - شوروي اوس له دغې پوځي ادعا نه په خپله تېر شوی دی. شوروي هغه وخت له دغې ادعا نه تېر شو چې گورباچف په تېر دسمبر کې په واشنگټن کې په خپلې مطبوعاتي مرکې کې د افغانستان جنگ د «داخلي خونړي جنگ» په نامه یاد کړ. دا وينا بيا هم سمه نه ده، ځکه چې دا په اصل کې د افغانانو د آزادۍ يعنې له روسي يرغلګرو سره د افغانانو جنگ دی، نه داخلي جنگ.

د شوروي د يرغل اصلي هدف

په افغانستان باندې د شوروي د تېري د اصلي هدف په باب ډېر روايتونه کېږي. زياتره اورېدل کېږي چې هدف د افغانستان له لارې د لوی پيټر د وصيت له مخې د هند سمندر يعني تودو او خلاصو اوبو ته ځان رسول دي. دا يو پخوانی فکر دی. دا ممکن د شوروي د ډېرو لېږې جهاني اهدافو له جملې څخه وي؛ خو د حاضر وخت لپاره مورد نه لري. د هند سمندر ته رسېدل شوروي لپاره هغومره جهاني اهميت نه لري، کله مديترانې ته د هغه رسېدل چې يې لري. د هند له سمندر څخه هغه خوا داسې سيمې نه شته چې شوروي يوازې له دغې لارې ورته ورسېږي او خپل نفوذ په کې خپور کړي. د دغه فکر له مخې افغانستان د شوروي په اصلي هدف کې نه راځي، په داسې حال کې چې په نظامي لحاظ د شوروي لپاره ډېر مهم دی او په بالقوه ډول نهايت شتمن. له هغه وروسته چې په دغه ملک کې سياسي گډوډي او خلا پيدا شوې، شوروي ته د دې موقع برابره شوې چې هغه په خپل موجوديت سره ډکه کړي او ورسره د ايران چې هلته هم ان د مخلوع شاه په وخت کې گډوډي او بې ثباتي مينځ ته راغلې، له دريو خواوو څخه چارپېره کړي او د منځني ختيځ د تېلو په سيمه کې خپل نفوذ خپور کړي او له دې ناحيې څخه تېلو ته محتاج صنعتي ملکونه تر خپل تاثير لاندې راولي. په دې ډول په نسبتاً لنډه موده کې به د شوروي لپاره د دې امکان برابر شي چې د افغانستان په زراعتي او صنعتي پوټنشل شتمنيو سره په خپل ملک کې مې ژواندۍ کمونيزم ژوندۍ او فعال کړي. د دغه حکم د پر ځای ښوولو لپاره د يو څو اساسي حقايقو ذکر لازمي ښکاري.

د افغانستان د حاجی گک وسپنه د کميت او کيفيت له مخې په ټولې نړۍ کې په دوهمه يا دريمه درجه کې راځي. د کابل د عينکو د مسو کان بېخي پراخه

ساحه نیولې او د تازه نا تائید شویو خبرونو له مخې په دغه پراخ کان کې په مسو سربېره طلا او اوسپنه هم پیدا شوي دي او په هر حال څوک پوهېږي چې مس په دنیا کې کم شوي او صنعت کې د استعمال ډېر موارد لري.

افغانستان هم د تېلو په لحاظ پر ځان بسیا پوټنشیل او هم ډېرې قیمتي ډبرې لري چې له هغو نه یې د بدخشان لاجورد جهاني نوم گټلی. گاز یې صادريږي او د ځینو په قول دغه ملک د یورانیم ډبرې هم لري چې یوه سیمه یې د نیمروز په ولایت کې خان نشین نومېږي. افغانستان د اوبو د برېښنا د تولید په ظرفیت کې شاید په دنیا کې بېساری ملک اوسي، ممکن د ځمکې لاندې دغسې ډبرې نورې معدني شتمنۍ هم ولري چې یوازې روسانو ته به ښکاره وي چې کلونه کلونه یې ټول ملک سروې کړی. دا ملک په زراعتي پوټنشیل کې هم بېخي غني دی. د هېواد په غرب او شمال کې په خاص ډول په میلیونونو جریبه هوار مکیڼ میدانونه په بندونو خړوبېدلی او د کرکېلې لپاره برابرېدلی شي. په دغه ملک کې د ښې او متنوع آب و هوا په موجودیت سره له ټراییکي زون څخه د غیر نور هر قسم محصولات کول کېږي، په داسې حال کې چې شوروي د خپل نږدې درې سوه میلیونو وگړو لپاره کافي غله دانه نه لري او هر کال خپل الماس او طلا په زیات مقدار خرڅوي، تر څو خارجي اسعار په لاس راوړي او په هغو سره له پانگه والو هېوادونو څخه د خوړولو غله دانه واره کړي، چې دا شوروي او یا کلن سوشلسټي سیستم سوشلسټي زراعت لپاره ناکامي او شرم گڼل کېږي. په داسې حال کې چې افغانستان په لوړه سوبه د صنعتي کېدو او زراعتي پوره پوتانشیلونه لري او ټول نفوس یې هم پنځلس میلیونه دی؛ ویل کېږي چې دغه ملک د امریکې د ژوند په سوبې لرلې سره د شپږو میلیونو وگړو لپاره ښه مساعد دی. دا چې روسانو خلقي حکومت له مینځه یووړ او په ځای

يې پرچميان ودرول، د دې لپاره نه و چې خلقيان يې بد اېسېدل او پرچميان يې سکني وروڼه وو، بلکې د دې لپاره وو چې د وروستيو له لارې د افغانستان پورته يادې شوې شتمنۍ په کوم شکل سره خپلې کړي او خپل مړ ژواندي کمونيزم پرې وغوروي.

خلقيان نشنليست کمونيستان دي او غوښتل يې په کمونيستي اصولو سره افغانستان آباد کړي، په داسې حال کې چې پرچميان اتريشنلسټ کمونيستان دي او غوښتل يې (او اوس هم غواړي) د افغانستان په قيمت سره د کمونيزم لپاره خدمت وکړي؛ نو ځکه لومړني مايل وو، شوروي د خپل ملک واکداران وويني، په داسې حال کې چې د وروستيو په وخت کې د حکومت واک د روسي مشاورينو په لاس کې پرېوت.

شوروي په افغانستان کې د ضعيف او غير ملي حکومت په هڅه کې

خبره که لنډه شي، که څه هم لا د مخه اوږده شوې، د ايتلافي حکومت د تجويز په ناکامېدو سره نښانې څرگندې شوي چې د شوروي حکومت په خپلو ډيپلوماټيکي پراخو فعاليتونو سره هڅه کوي په افغانستان کې دغسې ملي حکومت مينځ ته رانه شي چې له شوروي څخه غرامات وغواړي او داسې نور، دغه ټکي يو څخه سپړل غواړي.

د گورباچف شوروي حکومت امريکې ته له اروپا څخه د اتومي راکټونو د لرې کولو په باب نه فکر کېدونکي امتيازات ورکړي او په دې باب ممکن د دغه کال تر پايه د دغو او داسې نورو مهمو هستوي محدودې خلع سلاح په باب موافقې لاسليک شي او گورباچف له ريگن سره وگوري. د دغو امتيازاتو په پرتله گورباچف تر اوسه د افغانستان د کشالي د رفع په باب کوم اساسي

کار نه دی کړی، که څه هم دوه کاله یې د واکمنۍ کېږي. د ځینو لومړنیو او تر اوسه ناکافي شواهدو له مخې حدس وهل کېږي چې گورباچوف به ریگن ډاډه کړي چې دی حاضر دی له افغانستان څخه خپل پوځ وباسي؛ خو چې امریکا افغاني مجاهدينو ته پرمختللي موثرې وسلې په تېره شتنگر ورنه کړي او په پاکستان فشار واچوي چې نور وسله وال مجاهدين افغانستان ته پرېږدي. وروسته له دې چې د برېښد او بې رحمه زور له لارې افغانستان لاندې نه شو، گورباچف د همدغې یا هغې بلې ورته دیپلوماتیکې لار نه په دې هڅه کې ښکاري چې په افغانستان کې د ملي قوي حکومت د مینځته راتللو مخه ونيسي او په هر حال په هر راز آینده حکومت کې د خلق دیموکراتیک گوند لږ تر لږه برخه ولري. په دې ډول یعنې د مجاهدو ملي گوندونو په کمزوري کېدو سره به د گورباچف په فکر د کابل د حکومت لپاره ممکنه شي چې له نورو اعتدالي ډلو او اشخاصو سره په انتقالی دورې کې یو ضعیف ایتلافي حکومت منځ ته راوړي چې د حاضر وخت لپاره به د شوروي له لرې نه پرې نفوذ ولري او په هر حال له افغانستان نه به د شوروي لاس په غوڅه توگه قطع شوی نه وي.

گومان کېږي چې د نورو دلایلو تر څنګ د ایران د اسلامي جمهوریت خارجي سیاست امریکا او شوروي دواړه دغسې لوري نیولو ته هڅولي وي، لکه چې د فارس د خلیج د جنگ د ختم په باب دغه دوه ستر قدرتونه له کلونو کلونو وروسته دغسې یو ګډ تفاهم ته رسیدلي هم دي. دوی دواړه به په یو شان، یا لږ و ډېر تفاوت سره دې ته متمایل نه وي چې د افغانستان آینده حکومت یوه ورځ د دواړو لپاره سرخوړی پیدا کړي، نو ځکه دواړه خواوې به کوښښ وکړي چې په افغانستان کې د بېلو فرقو نه جوړ یوازې کوم اعتدالي غوندې حکومت مینځ ته راشي. دا به د گورباچف محاسبه وي.

په دې حال کې به لويديځ علاقمند هېوادونه په تېره امريکا او پاکستان څه وکړي؟ طبعاً اوس د دغې پوښتنې ځواب په مشخص ډول نه شي ورکول کېدلی؛ خو د افغانانو د موجودې قهرمانې مجاهدې په رڼا کې چې د نړۍ په دغې مهمې سيمې کې يې د شوروي د کمونيزم په مقابل کې ښودلې، يو څه ويل کېدلی شي.

افغانستان، د اسلامي نړۍ يو نه بېلېدونکی جز

افغانستان په خپلو حاضرو مجاهدو او مجادلو سره يو ځل بيا ثابته کړه چې دوی د مسلمانې جنوبې آسيا او منځني ختيځ د نړۍ يوه نه بېلېدونکې برخه ده. د دغو سيمو مسلمانانو او حکومتونو هم د دغو مجادلو قدر کړی او کمکونه يې ورسره کړي دي. د يو شمير ملکونو په تېره د مصر، عربستان او کويټ مسلمانانو په خپله رضا بس د اسلامي جذبې په تحريک سره په ډېرو ستونزو سره ځانونه افغانستان ته رسولي او له خپلو افغاني وروڼو سره خوا په خوا له ملحدو روسانو سره جنگېدلي او ځيني يې لا شهيدان شوي هم دي. شتمنو يې پريمانه مالي مرستې ورکړې دي؛ خو حکومتونو يې په خپلو مرستو کې د شوروي عامل په نظر کې نيولی او احتياط يې کړی دی. يو څو په اصطلاح راډيکالويي (لکه سوريه، ديموکراتيک يمن، عراق او ليبيا) لا د افغانستان په باب د شوروي متجاوز سياست غندلی هم نه دی او د اسلامي کنفرانسونو په پرېکړه ليکونو کې د شوروي نوم هم نه دی اخېستل شوی، بلکې ويل شوي چې «باندینۍ قواوې» دې له افغانستان څخه ووځي. تر اوسه هېڅ يو اسلامي حکومت (حتی هېڅ حکومت) د افغانستان په سر له شوروي سره خپل روابط نه دي قطع کړي؛ خو په نورو اړخونو کې په اول سر کې پاکستان او بيا ايران له افغانانو سره اساسي مرستې کړې دي.

ډېره ستره مرسته دا ده چې د ايران او پاکستان جمهوريتونو په گډه د پينځو ميليونو افغانانو په شاوخوا کې او د خليج عربي هېوادونو په لکونو مهاجرينو ته په خپلو ملکونو کې ځای ورکړی دی. البته د مهاجرت دغسې ژوند بې له ستونزو څخه نه دی؛ خو دا چې په دغومره شمېر افغانانو د تباهی نه د ځان ژغورلو په وخت کې د ژبنيو او ديني ورونو په دغو گاونډيو ملکونو کې د پناه ځايونه وميندل، د دوی او دغو کوربه خلکو تر مينځ ډېرکلک پيوستون بښي او د هغه په عکس له شوروي کمونيزم او ټوټاليترين (کل اختيار) طرز څخه د هغو کرکه او بېزارې ثابتوي. دا چې د کابل حکومت او شا ته يې د شوروي حکومت په داسې حال کې چې له پاکستان سره سخت مخالف دي، له دې نه عاجز دی چې سرحدات وټري او افغانانو پرېنږدي چې پاکستان ته واوړي، څرگندوي چې دغه پيوستون عضوي او واقعي دی. دغه واقعيت په افغانستان کې د شوروي او کمونيزم له ناکامۍ سره هم اغېزمنه مرسته وکړي او هم دواړې سيمې او دواړه ولسونه يې تر هر وخت نه زيات نور هم نږدې کړي دي. دغو ټولو واقعيتونو په عمل کې ثابته کړې چې هغومره چې افغانستان د يوه ملک په حيث او افغانان د يو ملت په حيث د دغه اسلامي مدنيت يوه برخه ده، د بل هېڅ مدنيت برخه نه ده. د همدغه اسلامي پراخ مدنيت يو واحدگی د ځينو څرگندو او ژبنيو، عرقي او جغرافيوې ځانگړتياوو په بنا پاکستان، ايران او افغانستان دې په دې حال کې دا به د دغو هېوادونو په اساسي گټه تمامه شي چې مناسب وخت کې په اول گام کې د افغانستان او پاکستان او په بل گام کې د دوی او ايران تر مينځ د کوم ډول سيمه ييزې اتحاديې تجويز وشي، او دغه اتحاديې د منځني ختيځ له اسلامي جهان سره خاصه رابطه ولري. په هر حال بايد د افغانستان او پاکستان تر مينځ په اول سر کې د انسانانو د تگ راتگ او د سوداگرۍ په ساحه کې بنديزونه تر آخري ممکن حد پورې لږ شي او بيا نور لازمي گامونه وار په وار واخستل شي

چې په هغو کې به د کراچي بندر کې د افغانستان لپاره د یو خاص ځای تخصیصول ډېر مهم او مفید وي. روسي تېری او خطر دغسې څه د دغو ملکونو لپاره حتمي او اسان کړی دی.

افغانان د کمونیزم په ضد

افغانانو په خپلو دغه پرلپسې او نه ستړې کېدونو مجاهدو او مجادلو سره ثابته کړه چې دوی کمونیزم له یوې مخې ردوي او په دغه هکله له شوروي غوندې یو ستر قدرت سره د ډله ییزې قربانۍ ورکولو تر آخري سرحده پورې ولاړ او تیار دي. دوی په عین حال کې د کمونیزم د حکومتي ټوټالیتیرین شکل او مطلقیت هم نه مني، که څه هم دوی په خپل کلتور کې په اجتماعي او سیاسي چارو کې له زور او تشدد څخه کار اخېستل رواج لري. دوی دا هم ثابته کړه چې په هماغه اندازه له یو گوندي سیستم سره مخالف دي او په یو راز ځانگړې کرښه او شلېل افغاني انډیویجولیزم باندې مین دي چې هغه له کمونیستي کولیکتویزم سره په تضاد کې دی. د دوی انډیویجولیزم له دیموکراسۍ سره اړخ لگوي او د دوی د جرگو سیستم که څه هم نامنظم دی، په دې چې د افرادو په خوښه او آزادۍ ولاړ دی، د شوروي له تش په نامه دیموکراسۍ سره چې هغه په عمل او واقعیت کې له پاسه نه په ښکته دستور او دکتاتوری بڼه ده، توپیر لري.

په دنیا کې به بل پنځلس میلیوني هېواد نه وي موجود چې دغومره شمېر گوندونه، تنظیمونه، ډلې او دننه په دغو گوندونو کې گوندگي، په تنظیمونو کې تنظیم گي او ډلو کې ډلگي ولري او بیا هم د جنگ او اضطراب او له مرکز څخه د تېښتې په دغسې آسانو شرایطو کې یو کل او عمومي مفهوم لکه افغانستان ته وفادار پاتې وي، سره له دې چې یو پراخ ۲۵۰۰۰۰ میل مربع

ييزې خاورې کې بې شمېر ژبني کلتورونه او قامونه په اقتصادي ښکته حال او شکل کې ژوند کوي او د نړۍ دوهم ستر قدرت لکه شوروي اتحاد په ملک کې ننوتلی او دا څو کاله وشل چې د هغه په کلتوري او جغرافيوي ټوټه کولو پسې يې پېښې لوڅي کړي دي. دا حال ثابتوي چې ډېر قدریمي کلتوري ارزښتونه، ديني او اخلاقي ارزښتونه، له جزيي اختلافاتو سره سره د آزادي له ارزښتونو سره په دغې خاورې کې د پېړيو پېړيو په بهير کې په عجيب ډول نغښتي او يو راز دغسې خاص افغاني پيوستون يې نتيجه شوې چې په نرمۍ لکه اوبه او په کلکوالي لکه د پولاد په څير دی. له بده مرغه بېرونيان دغه واقعيت د جنگ له شرايطو نه غير په نور حالاتو کې ښه نه شي درک کولی، يا لږ تر لږه تر اوسه يې نه ده درک کړی.

افغانان او ملي دفاع

د همدغه خاص افغاني پيوستون له برکته ده چې افغانان که هم د نفوس په لحاظ د خپلو گاونډيو په پرتله بېخي کم دي، د ملي حاکميت او د هغه دفاع په با معکوساً بېخي ټينگ دي، دا ځکه چې د ملک د دفاع په لار کې دوی په اصطلاح د پيريانو په شان ډېريري. افغانان له وېشتلو، وژلو او جنگ سره پوره عادي دي. په ځينو پښتني سيمو کې هغوی چې په خپل مينځي جنگونو کې د خپلو رقيبانو، دښمنانو او تربورانو له خوا وژل شوي، تر هغو چې په خپل مرگ مړه شوي، کم نه دي. په دوی کې تربروري د ژوند يو دايمي اړخ دی، لکه چې خوگياڼيو کې د ملک قيس خپلو او ملک محمدجان خپلو تر مينځ دښمني چې له دواړو خپلو څخه ۱۵۰ تنه انسانان په کې وژل شوي، د شور تر کودتا پورې د نيمې پېړۍ په بهير کې دوام درلوده او يوازې د روسانو په يرغل سره په موقتي ډول قطع شوه. په هر حال،

ممکن په ټولې نړۍ کې به د افغانستان په شان بل داسې ملک نه وي چې ولسي افراد يې د ټوپکو په لرلو کې د هر بل ملک تر خلکو نه د مخه وي. که افغانان په اقتصادي ډگر کې د سړي په سر عايداتو له مخې تر نورو ملکونو څخه ډېر وروسته دي، برعکس د سړي په سر ټوپک لرلو کې د نړۍ تر هر بل ملک نه د مخه دي. همدغې نظامي او جنگي روحيې افغانستان د رنگ رنگ بېرته پاتې توب سره سره د نړۍ د ډېرو سترو طاقتونو په مقابل کې ساتلی، که څه هم ډېرې سيمې يې له لاسه تللي دي.

په هر حال، افغانان له وسلو سره خاصه مينه لري؛ نو کله چې د نورو له خوا په دوی تېری وشي او دوی په يوه او بل علت وپارېږي، بې درېغه او سمدلاسه وسلو ته رجوع کوي او د ملي دفاع په کار کې د دوی د جنگياليو شمېر د منظمو حکومتي سرتېرو په تناسب په کراتو زیاتوالی مومي او د دوی جنگ گوريلايي او چريکي اشنا شکل غوره کوي. د ملي مبارزې په دغه جاري جنگ کې دوی هم د دغې پېړۍ په سر کې د سلف ډيټرمنشن يا ملي حاکمیت په مفهوم ایستلی د ولسونو په ژوندانه کې حقيقي، په ځای او ټينگ دي او د هغه په مقابل کې د طبقاتو په نامه د انسانانو د ویش او پيوستون نظر هسې يو ضعيف او کتابي نظر دی، دومره ضعیت دی چې حتی د شوروي غوندې د نړۍ يو ستر قدرت هم و نه شو کولی، هغه په افغانانو ومني.

د افغانانو د مقاومت غورځنگ د مرستې وړ غورځنگ

يو ولس چې له اقتصادي بېرته والي سره سره په خپلې خپلواکۍ او ملي حاکمیت دومره ټينگ وي، لکه افغان ولس چې دی او يو ولس چې له کمونيزم او د هغه له فرد زېښوونکي او فرد نفي کوونکي ټوټاليترين سيستم سره په دومره شدت مخالف وي او يو ولس چې هېواد يې د يوې پرلپسې

پراختيا غوښتونکې نظامي امپراتورۍ په وره کې پروت وي او يو ولس چې ملک يې د جهان ډېرې حساسې او مهمې سيمې سره نښلوي، بايد د جهان خپلواک ملتونه يې د خپلې ملي مجازي او عادلې مبارزې په وخت کې يوازې پرېنږدي؛ مخصوصاً هغه ملتونه چې د ملي حاکميت او سلف ډيټرمينشن اصل ته درناوي کوي او دغه اصل نه يوازې د هغوی د باندني سياست، بلکې د هغوی د ملي او سياسي ژوند بنسټ تشکيلوي، له افغانانو سره د دوی په دغې حقې مبارزې کې مرسته کول په واقع کې کمونيزم په دغې حساسې سيمې کې قرنطين کول او د آزادۍ په مقابل کې له فرد زېښوونکمي ټوټاليتريزم او دکتاتورۍ سره مقابله کول دي. که خدای مکره دغسې زړور په خپلواکي مين ولس د خپلې برحقې آزادۍ په جگړه کې يوازې پرېښودل شو او ټوټاليترين پرلپسې پراختيا غوښتونکې شوروي روسيه پرې اوس يا وروسته بره شوه، بيا دې څوک د پاکستان، ايران او منځني ختيځ له مصئونيت نه ډاډه نه وي او په دې حال کې به لويديځ له هغې سيمې نه په شاتگ ته مجبور شوی وي چې د مشرانو په قول يې د دوی لپاره حياتي اهميت لري.

ژوند او آزادي

د دغې ليکنې په پای کې د هغو فقرو راوړل مناسب ښکاري چې پروفيسر کارل وټفولک د خپل شرقي استبداد نومي نامتو اثر په پای کې راوړی دی او دلته له دغې موضوع سره چې په اصل او نهايت کې د آزادي او مريي توب مبارزه ده، نېغ ارتباط لري، وټفولک وايي:

«په دې کې شک نه شته چې مونږ د يوې سرخلاصې تاريخي وضعې په مينځ کې واقع يو او په دې کې شک نه شته چې د اغېزمن انتخاب آزادي وجود لري؛ خو مونږ له خپلو فرصتونو څخه په صلاحيت سره استفاده نه

ده کړې. مونږ په لويديځې نړۍ کې د ټاټوليترين ضد قوتونو لپاره پوره مجرانه ده خلاصه کړې او چې دا کار مو نه دی کړی، مونږ د انتقال په حالت کې له اوو پيزو ټولنو سره د ټاټوليترين ضد قوتونو د پياوړي کېدو په منظور لږ څه کړي دي.»

«خو په داسې حال کې چې د آزادۍ ډگر په گړندی سره تنگېږي، د مدافعه کولو او پراخولو هڅه يې پياوړې کېږي. په داسې حال کې چې زمونږ د خپل دريځ قوي ارزيايي کولو ته مجبور شوي يو، مونږ به اوس هم زده کړو چې بری څنگه له ناکامۍ څخه وژغورو. يو نوی بصيرت چې پوره درک شوی، په قناعت بخښونکي ډول سره وړاندې شوی او په ډېرې زړورتيا سره تطبيق شوی دی، ممکن د نظامي او سياسي ايډيالوژيکي مبارزې مخ واپروي. دا ممکن د يو تاريخي بحران مخ بدل کړي. په نهايت کې د پوره دښمن په ضد د اتحاد د محاسبې د خطر منلو لپاره آمادگۍ او قرباني د ورکولو لپاره تياری د دوو ساده موضوعاتو په مناسبې ارزيايي پورې اړه لري، مريي توب او آزادۍ.»

«د لرغوني يونان بنو همشریانو د خپلو دوو تنو وطنوالو سپيرتياس (Sperthias) او بوليس (Bulis) له عزم نه قوت وموند چې هغه د تام قدرت هوس تر پښو لاندې کړي. د سپارټا دغه استازي سوزا ته د تگ په لار کې د پاراس له يو لوړ رتبه افسر هايډرنيس (Hydernes) سره مخامخ شول چې هغه د دې په بدل کې چې که دوی د هغه دکتاتور څښتن ستر پاچا ته تسليم شي، هغوی به په خپل پلرني هېواد کې ستر قدرت ته ورسول شي.»

«هيروډتس د يونان د فايدې په غرض او د ټولو آزادو انسانانو د ښېگڼې لپاره د هغوی ځواب ثبت کړی دی. دوی ورته وويل: (ته يو اړخيز مشاور يې،

ته د نیمایي موضوع تجربه لرې؛ خو په هغې بلې نیمایي موضوع ستا علم نه رسیږي. ته د مریي په ژوند خبر یې؛ خو څنگه چې تا د آزادۍ څکه نه ده کړې، په دې نه پوهېږې چې هغه خوږه ده یا نه ده؛ او که ته د آزادۍ په نعمت پوهېدای، په مونږ باندې به دې امر کړی وای چې د هغې لپاره وجنګېږو، نه یوازې په نیزې سره، بلکې د جنگ په تیرګي سره» (۲)



کاکړ تاریخ بنسټ | بنیاد تاریخ کاکړ

یادونه : د پوهاند محمد حسن کاکړ، ژوند او علمي
کارونو د لا پوهاوي لپاره زموږ ویبپاڼه وگورئ

kakarfoundation.com